

11-11-1949

पुनीवनी लाई गल्ली करेका तन नपुन्यासकम सुकाम

हिंदनो प्राचीन धर्तिहास

11/11/1949
प्रयोग,
नं. 14. शुकेल, जेम जे



ममिद कर्मा
हरिवात भगनवातनी कुं.
लुकमेवर्त्त येन पण्डितशर्मा.
बदुय.



श्रीमन्तु. ० १४-०

मानातय हलेन 215 श्री. प्रस-कदुय

ગુજરાત વિદ્યાપીઠ ગ્રંથાલય

[ગુજરાતી કૉપીરાઈટ વિભાગ]

અનુક્રમાંક ૧૩૧૧૮ વર્ગીક

પુસ્તકનું નામ હિંદો ૨૦૨૧ ઈ.સ. ૧૯૫૫

વિષય મ ૨૭ : ૮૪૬ : ૮૨ : ૮.૨૫

(મેટ્રિક્યુલેશનના વિદ્યાર્થીઓને ઉપયોગી)

હિંદનો પ્રાચીન ઇતિહાસ.

[વેદના કાલથી ઇ. સ. ૮૦૦ સુધી.]



પ્રયોજક,
ત્રંબકલાલ હરિશંકર શુક્લ,
એમ. એ., બી. ટી. (ભાગ ૧.)
ગવર્નમેંટ હાઈસ્કૂલ, ભરૂચ.



છપાવી પ્રસિદ્ધ કરનાર,
હરિલાલ મગનલાલની કું.
બુકસેલર્સ અને પબ્લિશર્સ.
ભરૂચ.



સને ૧૯૨૬.]

પ્રથમાવૃત્તિ.

[સંવત ૧૯૮૨.]

ગુજરાત વિધાપીઠ ગ્રંથાલય
અમદાવાદ
ગુજરાતી ઓપીરાઈટ-સંગ્રહ
૧૩૭૧૮

શ્રી યાનોદય ઇલેક્ટ્રીક પ્રીન્ટીંગ પ્રેસમાં, ઇચ્છાલાલ
અમૃતલાલ મામલતદારનાએ, બરૂચ નવાડેરા પાસે
૫૧૦ વાળા મક્રનમાં છાપ્યું.

પ્રસ્તાવના.

આ પુસ્તક મેટ્રિક્યુલેશનની પરીક્ષાના ઇતિહાસના અભ્યાસક્રમને ધ્યાનમાં લેઈ લખાયેલું છે.

આ પુસ્તક લખવામાં પ્રસંગોપાત્ત નીચે જણાવેલા પ્રખ્યાત ઇતિહાસકારોના પુસ્તકોનો આધાર લીધો છે. તે પુસ્તકો નીચે પ્રમાણે છે:—

- 1 The History of Aryan Rule in India by
E. B. Havell.
- 2 Civilization in Ancient India by R. C. Dutt.
- 3 The Early History of India by V. A. Smith.

ઉપરોક્ત ગ્રંથકારોનો હું ઘણોજ આભાર માનું છું.

નગરશેઠની ખડકી,
ભરૂચ.
આવળું પૂર્ણિમા,
સંવત ૧૯૮૨.

}

મં. હ. શુ.

અનુક્રમણિકા.

| પ્રકરણ. | વિષય. | પાનું. |
|-----------|---|--------|
| ૧ | વેદનો સમય—(ઈ. સ. પૂ. ૨૦૦૦-૧૪૦૦). | ૧ |
| ૨ | વીરરસ કાવ્યોનો સમય—(ઈ. સ. પૂ. ૧૪૦૦-૮૦૦). | ૫ |
| ૩ | ષડ્દર્શનો તથા સૂત્રોનો સમય—(ઈ. સ. પૂ. ૮૦૦-૩૨૦). | ૧૯ |
| ૪ | ગૌતમબુદ્ધ અને મહાવીર—(ઈ. સ. પૂ. ૫૫૭-૪૭૭). | ૨૮ |
| ૫ | મૌર્યવંશ-ચંદ્રગુપ્ત—(ઈ. સ. પૂ. ૩૨૦-૨૭૦). | ૩૫ |
| ૬ | મૌર્યવંશ (ચાલુ)—અશોક અને ખીજા રાજાઓ— (ઈ. સ. પૂ. ૨૭૦-૧૮૫). | ૪૬ |
| ૭ | બૌદ્ધધર્મ સમયના ખીજા રાજાઓ—(ઈ. સ. પૂ. ૨૩૦- ઈ. સ. ૫૦૦) | ૫૫ |
| ૮ | ગુપ્ત રાજ્ય—(ઈ. સ. ૩૨૦-૬૦૦). | ૬૫ |
| ૯ | પુરાણનો સમય—(ઈ. સ. ૫૦૦-૮૦૦). | ૭૬ |
| ૧૦ | (અ) મહારાજા હર્ષનો સમય—(ઈ. સ. ૬૦૬-૬૪૭). (બ) પુરાણના સમયનો ઉત્તર ભાગ—(ઈ. સ. ૬૪૭-૮૦૦). | ૯૩ |
| ૧૧ | સિંહાવસોકન. | |
| પરિશિષ્ટ. | પરીક્ષા માટે પ્રશ્નો. | |

હિંદનો પ્રાચીન ઇતિહાસ.

પ્રકરણ પહેલું.

વેદનો સમય.

(ઇ. સ. પૂર્વે ૨૦૦૦-૧૪૦૦)

આર્યો હિંદુસ્થાનમાં આવ્યા તે પહેલાંની દશની સ્થિતિ:—આર્યો હિંદુસ્થાનમાં આવ્યા તે પહેલાં તેની અંદર ઘણી જુદી જુદી જાતના લોકો વસતા હતા, જેવા કે મોંગોલીઅન, કોલેરીઅન અને ડ્રેવેડીઅન; તે સિવાય ખીજી ઘણી જાતો જંગલી અવસ્થામાં જંગલોમાં તથા પહાડોમાં રહેતી હતા. એમ માનવામાં આવે છે કે ઉપલી ત્રણ મુખ્ય જાતો જુદે જુદે સમયે હિંદુસ્થાનની અંદર દાખલ થઈ હશે. મોંગોલીઅન લોકો ચિનાઓને વધારે મળતા હોઈ ચિનમાંથી હિંદુસ્થાનમાં ઇશાન ખુણામાંથી દાખલ થયા હોય, કારણ કે તેમના વંશજ સિક્કિમ, ભૂતાન, મણિપુર વિગેરે હિમાલયની તળેટીના પ્રદેશોમાં હજી માલુમ પડે છે. કોલેરીઅનો પણ હિમાલયના ઇશાન ખુણેથી આવ્યા હોય તેમ જણાય છે. તેમના વંશજ હજી બંગાળા અને છોટાનાગપુરમાં માલુમ પડે છે. ડ્રાવિડ લોકો હિંદુસ્થાનના વાયવ્ય ખુણેથી આવી, પહેલાં તો પંજાબ અને મધ્ય હિંદમાં વસ્યા હશે; પરંતુ પાછળથી તેઓને કોલેરીઅન લોકો સાથે લડાઈ થયેલી જણાય

છે. આ લડાઈની અંદર કોલેરીઅન લોકોની સત્તા તુટી પડ્યા પછી ડ્રાવિડ લોકો દખ્ખણમાં જઈ વસ્યા; તેમના વંશજ હાલ-માં તામિલ અને તેલુગુ લોકો છે.

આ ત્રણ જાતિઓની અંદર વધારેમાં વધારે સુધરેલી, બાહોશ અને હુન્નરકળાવાળી જાતિ ડ્રાવિડ લોકોની હતી. તેમ છતાં આર્યોની આગળ તેનો સુધારો ઝાંખો જણાયો અને આર્ય પ્રજાના હુમલાનો પ્રવાહ નહિ અટકાવી શકવાથી તેઓને દક્ષિણમાં વસવું પડ્યું.

આર્યોનું હિંદુસ્થાનમાં આગમન:—આ પ્રમાણે હિંદની સ્થિતિ હતી તે વખતે આર્ય લોકો હિંદમાં વાયવ્ય ખુણેથી દાખલ થયા અને સિંધુ નદીના કિનારે વસ્યા. આ આર્યો કયાંથી આવ્યા તથા તેમને તેમનો દેશ છોડવાની ફરજ શા કારણથી પડી તે વિષે વિદ્વાનોના મતભેદ છે, છતાં બહુમતિથી એમ જણાય છે કે તેઓ મધ્ય એસિઆમાં રહેતા હતા. વસ્તી વધી પડવાથી તથા કોઈ કુદરતી ઘટનાથી પાણીની તંગી પડવાથી અને ખેતીવાડી બરાબર નહિ પાકવાથી તેઓને બાપદાદાનો મુલક છોડવો પડ્યો. આ લોકોમાંના કેટલાક કૈકેશસ પર્વતને રસ્તે યુરોપમાં ગયા અને કેટલાક દક્ષિણ તરફ સિંધુ નદીના કિનારે આવી વસ્યા. આમાંના કેટલાક ઈરાનમાં જઈ વસ્યા અને બાકીના સિંધુ નદી ઓળંગી પંજાબમાં દાખલ થયા.

આ આર્યપ્રજા ઘણી સારી રીતે સુધરેલી, બળવાન તથા સાહસિક પ્રજા હતી. ઋગ્વેદના કેટલાક છંદો ઉપરથી જણાય છે કે આર્યોને અને મુળ વતનીઓને (કે જેમને તેઓ દસ્યુ નામ-થી ઓળખતા હતા તેમને) કેટલીક ઝપાઝપીઓ થઈ. પરિણામે

આર્યપ્રજા વધારે બળવાન હોવાથી વિજયી નિવડી અને તેના દુશ્મનોને હારી જંગલોમાં અને પહાડોમાં નિવાસ કરવો પડ્યો.

આર્યપ્રજા હિંદમાં દાખલ થઈ તે વખતનું તેમનું સામાજિક બંધારણ:—

આ વખતે આર્યો જુદી જુદી જાતિઓમાં વહેંચાઈ ગયા હતા. દરેક જાતિનો એક એક મુખી હતો અને કેટલાક મુખીઓનો ઉપરી રાજા કહેવાતો. શરૂઆતમાં આ બધી જાતિઓ સિંધુ નદી ઉપર અને તેના આસપાસના પ્રદેશમાં રહેતી હતી. આ જાતિઓ જે કે જુદી જુદી જગાઓએ વસ્તી હતી છતાં તેઓની ભાષા, ધર્મ, ધાર્મિક ક્રિયાઓ, વ્રત, તથા નિયમો એકસરખાં હતાં. કોઈ કોઈ મોટા ધાર્મિક ઉત્સવ વખતે, અથવા તો સામાન્ય દુશ્મનને હંકારવા તેઓ એકઠા થતા, અને સૌથી બળવાન રાજાને સરદાર નીમી તેની નીચે લડતા.

આ આર્યોની અંદર જાતિભેદ ન હતા તેમજ જન્મ પ્રમાણે ધંધાઓ મુકરર ન થતા. એક કુટુંબની અંદર બાપ મુખી અને ધર્મગુરૂ ગણાતો; તે ધાર્મિક ક્રિયાને માટે પવિત્ર અગ્નિ ચેતાવતો અને બધાં વ્રત, નિયમ તથા ધાર્મિક ક્રિયાઓ કરાવતો. રાજાઓ અથવા મુખી અમીર પુરૂષો ધંધાદારી પુબ્ધરીઓ નિમતા અને મોટા મોટા યજ્ઞો તથા ધાર્મિક ક્રિયાઓ તેમની પાસે કરાવતા. આ પ્રમાણે એક પૂબ્ધરી વર્ગ ઉભો થયો જે ધાર્મિક ક્રિયા કરાવવામાં વધારેને વધારે કુશળ થયો. ક્રિયાઓને માટે છંદો બનાવ્યા તે છંદોના જૂથને ઋગ્વેદ એમ નામ આપવામાં આવ્યું.

આર્ય પ્રજાનું સામાન્ય વર્ણન:—આ આર્ય પ્રજા ખીજી બાબતની અંદર પણ એક સાધારણ પ્રજા ન હતી. આર્યો

શરીરે ઘણા કદાવર, દેખાવડા, તથા રૂપાળા હતા; વળી લડવામાં બહાદુર હતા એટલુંજ નહિ પણ ખેતી, વિદ્યા તથા હુન્નરની અંદર પણ કુશળ હતા. તેઓની માતૃભાષા સંસ્કૃત હોઈ સંસ્કૃતની અંદર ઘણાં સુંદર કાવ્યો રચતા. તેઓ કુદરતની જુદી જુદી શક્તિઓને પૂજતા અને યજ્ઞકુંડોમાં અગ્નિ ચેતાવી મંત્રોચ્ચાર સાથે બળિદાન આપતા.

ઋગ્વેદના છંદો વાંચવાથી આપણને તેમના જીવનનું, રીતભાતનું તથા કળા કૌશલ્યતા વિગેરેનું ભાન થાય છે. આ આર્યો ઉત્તમ રીતે ખેતી કરી બાણતા એટલુંજ નહિ પણ સાથે સાથે હુન્નર ઉદ્યોગ પણ બાણતા. તેઓ કાંતવાનું તથા વણવાનું કામ કરતા તેમજ રથ, ગાડી, હુળ વિગેરે સારી રીતે બનાવી બાણતા. જુદી જુદી ધાતુનો ઉપયોગ કરતા. લડાઈ માટે જાત જાતના હથિયાર બનાવતા અને સોનારૂપાના ઘરેણાં પહેરતા. નાણા તરીકે પણ સોનારૂપાનો ઉપયોગ કરતા. તેઓ જંગલો કાપી ખેતી વધારતા અને નવા ગામો વસાવી પોતાનો સુધારો દાખલ કરતા. તેઓ ગાય, ઘોડા, ભેંસો, બકરા વિગેરે ઘરકામને માટે પાળતા અને દરેક ગામની બહાર ગૌચરા ઢોરોને માટે રાખતા. વધારામાં આર્યો ઢોડીઓ મારફત જળમાર્ગે વેપાર પણ કરતા.

આ સુધરેલી આર્યપ્રજાની અંદર સ્ત્રીઓનો મોલો પુરૂષથી ઓછો ન હતો. ધાર્મિક તથા લગ્નની ક્રિયાઓ દંપતી સાથે ખેડા વિના અપૂર્ણ મનાતી.

આર્યોનાં દેવ દેવીઓ:—આર્યો કુદરતની જુદી જુદી શક્તિઓને પૂજતા અને બલિદાનો આપતા; તેઓ આકાશ, પૃથ્વી, વરૂણ, મિત્ર, ઇન્દ્ર, સૂર્ય, અગ્નિ, વાયુ, રૂદ્ર, યમ,

સરસ્વતી અને ઉષાને પૂજતા અને દરેક દેવ કે દેવીની પ્રાર્થના માટે છંદ તથા મંત્રો રચતા.

તેઓ સ્વર્ગમાં તથા પુનર્જન્મમાં માનતા. મુડદાને બાળતા તથા ઘણીજ અસરકારક રીતે આત્માની શાંતિ માટે ઉત્તરક્રિયા કરતા. તેઓ લવિષ્યની સુખી જીવંતીમાં માનતા. આ સ્વર્ગીય લોકનો રાજા યમ હતો અને ત્યાં સારાં કર્મો કરેલા આત્માઓજ જતા.

આમ જુદા જુદા દેવ દેવીઓમાં માનતાં છતાં છેવટે એકજ ઈશ્વરના બધાં જુદાં જુદાં રૂપો છે તેમ માનતા.

પ્રકરણ બીજું.

વીરરસ કાવ્યોનો સમય.

(ઇ. સ. પૂર્વ ૧૪૦૦-૮૦૦)

આર્ય પ્રજા આગલા પ્રકરણમાં વર્ણવ્યા પ્રમાણે બીજી હિંદની પ્રજાના પ્રમાણમાં ઘણીજ સુધરેલી તથા બળવાન પ્રજા હતી; પરંતુ તેમનાં શરૂઆતના જીવનમાં તેઓને અનેક મુશ્કેલીઓ પાળખમાં વેઠવી પડી. તેઓને અનાર્ય પ્રજા તરફથી ગાણીજ હેરાનગતિ થતી. અનાર્યો તેઓના યજ્ઞ તથા ધાર્મિક ક્રિયાઓની અંદર ભંગ પાડતા. કેટલીક વખત તેમની માલમિલકત તથા ઘર ઢાંખરો પણ લેઈ જતા. આર્યો આ અનાર્ય લોકોને દસ્યુના નામથી ઓળખી તેમને બહુ ધિક્કારતા અને તેમને મારી હાંકી કાઢવાને અનેક યુક્તિઓ રચતા. આર્ય પ્રજા બળની સાથે કળ તથા વિદ્યાવાળી હોઈ અતે તેનો વિજય થયો.

અનાર્યો સાથે લડાઈ થતી એટલુંજ નહિ પણ વખતે વખતે માંહોમાંહે આર્યોની જુદી જુદી જાતિઓની અંદર પણ વિગ્રહ જાગતો. કેટલીક વધારે બળવાન જાતિઓ એકત્ર થતી અને બળવાન રાજાની સરદારી હેઠળ ખીજી નબળી જાતિઓને તાબામાં આણતી; દાખલા તરીકે, મહાભારતમાં વર્ણવેલી ભારતની સરદારી હેઠળ એકત્ર થયેલી દશ જાતિઓએ ખીજી આર્ય જાતિઓ ઉપર સતલજ નદી ઓળંગી ચઢાઈ કરી.

ઈ. સ. પૂર્વ ૧૪૦૦ લગભગનાં આર્ય રાજ્યો:—આર્યો પંજાબમાં વસ્યા પછી ધીમે ધીમે ગંગા અને જમના નદીઓની ખીણના પ્રદેશ તરફ પ્રસરતા ગયા. કેટલાક સૈકાઓ પછી તેઓએ આખા ઉત્તર હિંદુસ્થાનમાં લગભગ બિહાર પ્રાંત સુધી પોતાનાં બળવાન રાજ્યો સ્થાપ્યાં. દરેક રાજ્યનો જુદો રાજા હતો. આ રાજા પોતાના લબ્ધ દરબાર સાથે પાટનગરીમાં રહેતો. એક રાજાના તાબામાં અનેક ગામડાં હતાં. નાના ગામના લોકો ખેતીનો ધંધો કરતા; હાથે રૂંધાંતો અને વણતા; સાથે સાથે સુધારી અને લુહારી કામ પણ બાણતા હતા. આ ગામડાંઓ એટલાં બધાં સ્વાશ્રયી હતાં કે તેઓને બહારની આર્થિક મદદની ઘણીજ ઓછી જરૂર રહેતી. મોટા શહેરોમાં અને પાટનગરોમાં હુન્નર, કળા અને ઉદ્યોગો સંપૂર્ણ રીતે ખીલવવામાં આવતાં. વળી તેમની ઉછરતી પ્રજાને કેળવવા પાઠશાળાઓ સ્થાપવામાં આવી હતી. આર્ય પ્રજાની સંસ્કારી વિદ્યા જાળવવા, તથા ધાર્મિક ક્રિયાઓ અને યજ્ઞ-યાગના નિયમો બરાબર ઘડવામાં, અને વિજ્ઞાનની તથા ખીજી અનેક શાસ્ત્રીય શોધો કરવામાં બ્રાહ્મણવર્ગ હંમેશાં તત્પર રહેતો. લડાયક જાતિઓ રાજ્યનું રક્ષણ કરવાને તથા આંતરિક વ્યવસ્થા જાળવવા રાજાની પડખે હંમેશાં ઉભી રહેતી.

આ પ્રમાણે દરેક આર્ય રાજ્ય સુરક્ષિત અને સ્વતંત્ર હતું અને આર્થિક બાબતમાં સ્વાશ્રયી રહેતું. આ બધાં રાજ્યો આગળ કદા પ્રમાણે એક ભાષા, એક ધર્મ, એક સાહિત્ય અને એકજ સરખી ધાર્મિક ક્રિયાઓની ગાંઠથી જોડાયેલાં રહેતાં. ઇતિહાસ ઉપરથી જણાય છે કે આખો ઉત્તર હિંદુસ્થાન કોઈ દિવસ આ વીરરસ કાવ્યોના જમાનામાં એક રાજની ઝુંસરી તળે આવ્યો ન હતો. નાનાં નાનાં રાજ્યો પોતાની સ્વતંત્રતા ભોગવતાં અને મિત્રાચારીથી બીજા રાજ્યોની સાથે રહેતાં. રાજ્યો પોતાના મિત્ર રાજ્યોને કોઈ મોટા ઉત્સવ પ્રસંગે અથવા તો યજ્ઞ પ્રસંગ ઉપર નોતરતા; એક રાજ્યના લોકો બીજા રાજ્યની વિદ્વાનોની સભામાં હાજર રહી ચર્ચા કરી શકતા. ઉત્તમ ધર્મગુરુઓને અને વિદ્વાન પુરુષોને રાજ્યો બહારથી આમંત્રણ કરી બોલાવતા હતા. વળી એક રાજ્યના યોદ્ધાઓને અને વીરપુરુષોને બીજા રાજ્યની અંદર સારી રીતે માનપાન મળતું હતું. આ પ્રમાણે ઉત્તર હિંદમાં એક સ્વતંત્ર રાજ્યોનું જુથ બની રહ્યું હતું. આ બધાં રાજ્યોની અંદર પાંચ મુખ્ય રાજ્યો હતાં.

પાંચ બળવાન રાજ્યો:—(૧) ગંગા નદીને કિનારે આવેલા પ્રદેશમાં, હસ્તિનાપુરની રાજ્યધાનીમાં ચંદ્રવંશી કુરુ અથવા ભરતના વંશના રાજ્યો રાજ્ય કરતા હતા. (૨) હાલના કનોજ પાસેના પ્રદેશમાં કાંપીલ્યગરમાં પાંચાલોતું રાજ્ય હતું. (૩) અયોધ્યાનગરીમાં કોશલવંશના સૂર્યવંશી બળવાન રાજ્યો રાજ્ય કરતા હતા. (૪) ગંડક નદીને તીરે આવેલા પ્રદેશમાં મિથિલાનગરીમાં વિદેહ રાજ્યો રાજ્ય કરતા, જેમાંનો જનક વિદેહી મુખ્ય હતો. આ રાજ્યો વિધાની અંદર બહુ રસ લેતા અને સેંકડો વર્ષો સુધી મિથિલા-

નગરી વિદ્વાનોની નગરી તરીકે પંકાઈ હતી. (૫) કાશીના રાજાઓનું પાંચમું બળવાન રાજ્ય હતું. તેઓની રાજ્યધાનીનું શહેર વારાણસી અથવા હાલનું બનારસ હતું. કાશી અથવા બનારસ હાલમાં પણ હિંદુઓના પવિત્ર ધામ તરીકે મનાય છે.

ઉપલા પાંચ રાજ્યોનો સમ્રાજ્ય ઇતિહાસ વિગતવાર મળવો મુશ્કેલ છે તેમ છતાં રામાયણ અને મહાભારત પાંચવાથી તે વખતના ભારતવર્ષના રાજાઓના તથા લોકોના જીવનની કંઈક ઝાંખી થાય છે.

રામાયણનો ટૂંક સાર:—હિંદુઓનાં બે પ્રખ્યાત વીર-રસ કાવ્યોમાંનું આ એક છે. તેના કર્તા વાલ્મિકિ ઋષિ કહેવાય છે.* કોસલના (અયોધ્યાના) રાજા સૂર્યવંશી કહેવાતા કારણ કે તેઓ સૂર્યનાવંશમાંથી પોતાને ઉતરી આવેલા માનતા તેમજ સૂર્યને પોતાના ઇષ્ટદેવ તરીકે પણ માનતા.

આ સૂર્યવંશની અંદર દશરથ નામે એક અયોધ્યાનો રાજા હતો. તેને ચાર પુત્રો હતા. તેઓના નામ અનુક્રમે રામ, ભરત, લક્ષ્મણ અને શત્રુઘ્ન હતાં. રામ સૌથી જ્યેષ્ઠ પુત્ર હતા અને ખાસ કરીને તેઓ આ કથાના નાયક છે. તેમનાંજ પરાક્રમોનું તેમાં વધારે પ્રમાણમાં વર્ણન કરેલું છે.

હિંદુઓ રામને એક અવતારી પુરૂષ તરીકે માને છે. રામને વિષ્ણુનો અવતાર માને છે અને સીતાજીને લક્ષ્મીને.

* રામાયણની અંદર ચોવીસ હજાર શ્લોકો છે અને સાત કાંડમાં વહેંચાયેલું છે. રામાયણનો ઘણોખરો ભાગ ઈ. સ. પૂર્વે ૫૦૦ વર્ષે રચવામાં આવ્યો હોય એમ મનાય છે; પરંતુ પાછળથી કેટલાક સુધારા વધારા અંદર થયા હોય એમ જણાય છે.

અવતાર માને છે. સીતાજી વિદેહના રાજા જનકના પુત્રી હતા; આ જનક રાજાની પાસે શિવજીનું આપેલું એક મોટું ધનુષ્ય હતું. જનક રાજાએ એવું પણ લીધું હતું કે જે એ ધનુષ્યની આપ ચઢાવી બાણ ફેંકશે તે સીતાજીનું પાણિયહણ કરશે. આને માટે જનક રાજાએ સ્વયંવર કરાવ્યો અને તેમાં દેશદેશના (આર્યાવ્રતના) રાજાઓને નોતરવામાં આવ્યા હતા. લંકાનો રાજા રાવણ પણ હાજર હતો. રામ અને લક્ષ્મણ પણ પોતાના ગુરૂ સાથે સ્વયંવર જોવા આવેલ હતા. કેટલાક બળવાન રાજાઓએ ધનુષ્ય ચઢાવવાને યત્ન કર્યો પણ તેમાં નિષ્ફળ ગયા. કેટલાક શરમના માર્યા પોતાની જગાએજ બેસી રહ્યા. રાવણ જે બહુજ બળવાન રાજા ગણાતો તેણે પણ આપ ચઢાવવા યત્ન કર્યો પણ તે નિષ્ફળ ગયો. આ પછી પોતાના ગુરૂની આજ્ઞાથી રામે ઉભા થઈ ધનુષ્ય ચઢાવ્યું અને તેને એટલું તો ખેંચ્યું કે ધનુષ્યનાજ કટકા થઈ ગયા. આથી સીતાજીએ રામને વરમાળ પહેરાવી. રાવણ ઘણેજ શરમિંદો થઈ ત્યાંથી બબડાટ કરતો અને ભવિષ્યમાં રામ અને જનક ઉપર વેર લેવાની ઈચ્છા દર્શાવતો પોતાના રાજ્ય તરફ આવી ગયો.

રામ ગુરૂને ઘેરથી અભ્યાસ કરી આવ્યા પછી, દશરથ રાજાએ રામને કહ્યું કે ‘ હે રામ હવે તમે ઉમર લાયક થયા છો, અને મારે વાનપ્રસ્થ થવાની ઈચ્છા છે તો હવે રાજ્યનો ભાર તમે તમારા માથા ઉપર લ્યો. ’ પિતાની ઈચ્છાને તાબે થઈ રામે હા પાડી અને ઋષિ મુનિઓની તથા બ્રાહ્મણોની સલાહથી રાજ્યાભિષેકનો દિવસ મુકરર કરવામાં આવ્યો; પરંતુ દૈવની ગતિ ન્યારી છે. ભરતની મા કૈકેયીને દશરથ

રાજાએ એક વખત બે વરદાન આપેલાં.* તે વરદાન પ્રમાણે કૈકેયીએ રાજ્યાભિષેકને આગલે દિવસજ દશરથ રાજા પાસે આપેલાં વરદાન માંગવાની ઇચ્છા દર્શાવી, અને વરદાનમાં એવી માંગણી કરી કે અયોધ્યાનું રાજ્ય તેના કુંવર ભરતને આપવું અને રામને ચૌદ વર્ષ વનવાસ મોકલવા. પોતાની ઇચ્છા વિરૂદ્ધ દશરથ રાજાને આ માંગણીને તાબે થવું પડ્યું.

ઉપર લખ્યા પ્રમાણે દશરથ રાજાએ ભરતને રાજ્યાભિષેક કર્યો અને રામ સીતાજી તથા નાનાભાઈ લક્ષ્મણ સાથે વનવાસ ગયા. દશરથ રાજાને આથી ઘણો ખેદ થયો અને તેમણે શોકમાં અને શોકમાં પોતાનો દેહ છોડ્યો.

વનવાસની શરૂઆતમાં રામે ગોદાવરી નદીના તટ ઉપર આવેલાં અરણ્યોમાં વાસ કર્યો. અહિં રામને ઘણાં સકટો વેઠવા પડ્યાં. લંકાના રાજા રાવણની ખેન સુર્યજીખા તેમને ત્યાં મળી અને બે ભાઈઓમાંથી એકને પરણવા તેણીએ ઇચ્છા દર્શાવી; પરંતુ લક્ષ્મણે તેણીના નાક અને કાન કાપી લેઈ ત્યાંથી તેને કાઢી મૂકી. આ કારણે લેઈ સુર્યજીખા પોતાના ભાઈ રાવણ પાસે ગઈ અને બધી દુઃખની બીના તેને કહી. રાવણને રામની સાથે વેર તો હતુંજ તેમની વળી

* એક વખત દશરથ રાજા જ્યારે લડાઈમાં કૈકેયી સાથે રથમાં બેસી લડવા ગયા હતા તે વખતે તેમના રથના પૈડાના ખિસ્સા નિકળી ગયા હતા. રાણીએ રથમાંથી ઉતરી ખિલાની જગાએ પોતાની આંગળી યુદ્ધ ચાલ્યું ત્યાં સુધી ભેરવી રાખી. યુદ્ધ પૂરું થયા પછી દશરથ રાજાએ જોયું તો રાણીની આંગળીના છુદો થઈ ગયેલા જણાયો. પોતાની રાણીની પતિભક્તિ જોઈ દશરથ રાજા ઘણાજ પ્રસન્ન થઈ ગયા અને રાણીને વરદાન માગવા કહ્યું. કૈકેયીએ જવાબ આપ્યો કે સમય આવ્યે માગીશ.

અગ્નિમાં ઘી હોમાયું; આથી તે ઘણોજ રાષે ભરાયો અને પોતાની ખેનનું અપમાન થયા બદલ રામને શિક્ષા કરવા નિશ્ચય કર્યો.

એક દિવસ રામ અને લક્ષ્મણ મૃગયા કરવા ગયા હતા તે વખતે રાવણ એક સંન્યાસીનું સ્વરૂપ લેઈ રામની પર્ણકુટી હતી ત્યાં ભિક્ષા માગવા આવ્યો. સીતાજી કુંપડીમાં એકલાં હતાં. જેવાં સીતાજી તેને ભિક્ષા આપવા આવ્યાં કે રાવણ તુરતજ તેમને જોરજુલમથી ખેંચીને પોતાની ખાંધ ઉપર બેસાડી ત્યાંથી પલાયન કરી ગયો. જ્યારે રામ અને લક્ષ્મણ પોતાની કુંપડી તરફ પાછા ફર્યા ત્યારે સીતાજીને કુંપડીમાં ન જોવાથી તેઓને ઘણોજ ઉદ્વેગ થયો. તેઓએ દક્ષિણના પ્રદેશમાં તેમની ઘણીજ શોધ કરી અંતે તેમની ભાળ જટાયુની મદદથી મળી. રામે દક્ષિણના એક રાજા સુગ્રિવની સાથે સીતાજી મેળવવા મૈત્રી કરી; આ સુગ્રિવને તેના ભાઈ વાલીએ પદબ્રષ્ટ કરી હાંકી કાઢ્યો હતો. રામે વાલીને માર્યો, સુગ્રિવને રાજ્યાભિષેક કર્યો અને પછી સુગ્રિવના સૈન્ય સાથે લંકા તરફ પ્રયાણ કર્યું.

રામની સાથે સેના ઘણી મોટી હતી. આ સેનાને દરિયો ઓળંગવાને રામે કેમોરીનની બૂશિરથી લંકા સુધી સેતુખંધ બાંધ્યો; એ પૂલ ઉપર થઈ બધા લશ્કર સાથે લંકાને ઘેરો ઘાલ્યો. લડાઈ ઘણા વખત સુધી ચાલી તેમાં રાવણ તેના ભાઈ, પુત્રો તથા સુભટો સાથે માર્યો ગયો. રાવણના ભાઈ વિભિષણને રામે રાજ્યાભિષેક કર્યો અને પછી તેઓ સીતાજી તથા લક્ષ્મણ સાથે અયોધ્યા પાછા ફર્યા, કારણકે વનવાસના ચૌદ વર્ષ પુરાં થયાં હતાં.

રામની ગેરહાજરીમાં ભરત રામની પાદુકા રાજ્યગાદી ઉપર મૂકી રાજ્ય ચલાવતા હતા. ભરતે પોતાના મોટા ભાઈનો ઘણોજ આદરસત્કાર કર્યો અને તેમને તેમનું રાજ્ય પાછું સોંપ્યું.

રામ તથા સીતાજી રાજ્યનું સુખ લાંબો વખત ભોગવવાને ભાગ્યશાળી ન થયાં કારણ કે રાવણના મહેલમાં સીતાજી રહેવાથી લોકો તેમના વિષે અનેક શંકાઓ લાવવા લાગ્યા. લોકો તરફથી સીતાજી વિષે બહુજ ટીકા થવાથી તેઓ ગર્ભવંતા છતાં રામે તેમને જંગલમાં મોકલી આપ્યાં. સીતાજી વાલ્મિક ઋષિના આશ્રમમાં રહ્યાં અને ત્યાં તેમને લવ અને કુશ બે પુત્રોનો જન્મ થયો. પાછળથી રામનો તેમના પુત્રો સાથે વાલ્મિક ઋષિએ મેળાપ કરાવ્યો અને સીતાજીને પાછાં અયોધ્યા લેઈ જવા રામને સમજાવ્યા.

આ રામ એક ઘણાજ સારા અને લોકપ્રીય રાજા થયા હોય તેમ જણાય છે; કારણ કે હજુ પણ સારા રાજ્યને 'રામ રાજ્ય' ની ઉપમા અપાય છે.

મહાભારતની કથા:—મહાભારત વ્યાસજીએ રચેલું હોય એમ માનવામાં આવે છે. આ મહાભારત લગભગ એક લાખ શ્લોકોનું છે અને તેમાં અઠાર પર્વ છે.* તે સમયના જન-સમાજની રહેણી-કરણી, રીતભાત વિગેરેનો તેમાં ઘણોજ સારો ચિતાર આપેલો છે.

આ મહાભારતની અંદર ભારત અને પંચાલના રાજા-

* મહાભારત વિષે એમ કહેવાય છે કે તે ઇ. સ. પૂર્વ ૪૦૦ વર્ષથી ઇ. સ. ૪૦૦ સુધીમાં બનેલું હોય; વળી તેના કર્તા એકજ હોય એમ લાગતું નથી; કારણ કે બધાં કાવ્યો તપાસતાં એમ જણાય છે કે તેઓ જુદા જુદા કર્તાના જુદા જુદા કાળે બનાવેલાં હોય.

ઓના પરાક્રમોનું વર્ણન કરવામાં આવેલું છે. આ વંશનાં રાજાઓ ચંદ્રથી ઉતરી આવેલા હોય એમ મનાય છે તેથી તેઓને ચંદ્રવંશી રાજાઓ કહેવામાં આવે છે.

એમ કહેવાય છે કે ચંદ્રથી ઉતરી આવેલ પહેલા પુરુષનું નામ યુદ્ધ* હતું અને તે હસ્તિનાપુરમાં રાજ્ય કરતો હતો. આ વંશથી ઉતરી આવેલા (વ્યાસના પુત્રો) ધૃતરાષ્ટ્ર અને પાંડુ બે ભાઈઓ હતા; ધૃતરાષ્ટ્ર બે કે મ્હોટા ભાઈ હતા, છતાં અંધ હોવાથી પોતાના ભાઈ પાંડુને પોતાનું રાજ્ય સોંપ્યું; ધૃતરાષ્ટ્ર ગાંધારીને પરણ્યા અને તેને સો પુત્રો થયા, તેમાંના જ્યેષ્ઠનું નામ દુર્યોધન હતું. આ બધા ભાઈઓ કૌરવ કહેવાતા. પાંડુને પાંચ પુત્રો હતા, તેમાંના વડા યુધિષ્ઠિર હતા અને બીજા ચાર અનુક્રમે ભીમ, અર્જુન, નકુલ અને સહદેવ હતા. પહેલા ત્રણ કુંતીના પુત્રો હતા અને છેલ્લા બે માદ્રીના હતા. આ બધા પાંડવો કહેવાતા. યુધિષ્ઠિર સત્યને માટે, ભીમ બળને માટે અને અર્જુન બાણાવળી તરીકે પંકાય છે.

આ બધા રાજકુવંશોએ ધનુર્વિદ્યાની સારી તાલીમ લીધી હતી; પરંતુ સર્વ કરતાં શ્રેષ્ઠ અર્જુન હતો. આ કારણને લેઈ દુર્યોધનને તેની તથા તેના ભાઈઓની ઘણીજ અદેખાઈ થતી અને તેઓને રાજ્ય બહાર કાઢવાને તથા મારવાને તેણે અનેક દગાબાજી કરી તથા યુક્તિઓ રચી; એક વખત તેઓને લાક્ષાગૃહમાં રાખ્યા અને તેમને જીવતા બાળી મૂકવાને પ્રયત્ન પણ કર્યો; પરંતુ બાજી બધી નિષ્ફળ નિવડી. પાંડવો મોતના પંખામાંથી બચ્યા અને પછી કેટલોક વખત દેશમાં ધૂપેવેશે આમતેમ ભટક્યા. અહિંથી પાંડવો પાંચાલ દેશના રાજા

* આ યુદ્ધ તે ગૌતમયુદ્ધ નહિ પણ બીજો યુદ્ધ હતો.

કૃપદની દિકરી દ્રૌપદીના સ્વયંવરમાં ગયા. દ્રૌપદીને વરવાને અનેક રાજાઓ, મહારાજાઓ, તથા યોદ્ધાઓ આવેલ હતા. કૃપદ રાજાની એવી પ્રતિજ્ઞા હતી કે જે રાજા મચ્છવેધ* કરે તેને પોતાની દીકરી પરણાવવી. કેટલાક રાજાઓએ મચ્છવેધ કરવા પ્રયત્ન કર્યો; પરંતુ બધા નિષ્ફળ ગયા; છેવટે પોતાના મ્હોટા ભાઈ યુધિષ્ઠિરની આજ્ઞાથી અર્જુન ઉઠ્યો અને મચ્છવેધ કર્યો. આથી દ્રૌપદીએ વરમાળ અર્જુનને પહેરાવી.

ત્યાર પછી પાંડવો પોતાના દેશ પાછા ફર્યા. એમ કહેવાય છે કે જ્યારે તેઓ તેમની મા કુંતા પાસે ગયા ત્યારે ભીમે વધામણી બાધી કે તેઓ એક અમૂલ્ય વસ્તુ તે દિવસ લાવ્યા હતા. આ વસ્તુ શું હશે તે નહિ જાણવાથી કુંતાએ ઉત્તર વાળ્યો કે હે વત્સ તમે પાંચે ભાઈઓ તે વસ્તુ બહેંચી દ્યો. એમ કહેવાય છે કે પોતાની પૂજ્ય માની આજ્ઞાને ભંગ થાય નહિ એમ માની દ્રૌપદીને પાંચે ભાઈઓ પરણ્યા. આ વાર્તા હિંદુ લોકોના રીતરિવાજને અનુસરતી નથી; કારણ કે એક કુટુંબના ઘણા ભાઈઓ એક સ્ત્રીને પરણે એવો રિવાજ હાલમાં ટિબેટમાં અને બીજા દેશોમાં ચાલુ છે; પરંતુ તે રિવાજ પ્રાચીન અથવા અર્વાચીન હિંદુસ્થાનમાં દાખલ થયેલ હોય એમ જણાતું નથી.†

આ બીના પછી કૃપદ રાજાની તથા બીજા મિત્રરાજાઓની મદદથી પાંડવોએ પોતાના બાપદાદાના રાજ્યનો અમુક ભાગ

* એક માંચડા ઉપર બનાવટી માછલું ફરતું રાખ્યું હતું. તે માછલાના પ્રતિબંબ નીચે પાણીથી ભરેલા કુંડમાં જોઈ ફરતા માછલાની આંખ વિંધવાની હતી.

† જુઓ દત્તનું “Civilization in Ancient India.”

તેમને મળવો જોઈએ એવો દાવો કર્યો. આથી દુર્યોધને હસ્તિના-
પુર અને તેની આસપાસનો ગંગા નદીનો પ્રદેશ પોતાના માટે
રાખ્યો અને પાંડવોએ જમના નદીનો મુલક લીધો; ત્યાં
તેઓએ જંગલો સાફ કરી ઇન્દ્રપ્રસ્થ* નામનું નવું પાટનગર
વસાવ્યું. આ પછી યુધિષ્ઠિર રાજ્યે રાજસૂય યજ્ઞ કર્યો અને
પોતાની કીર્તિ લોકોમાં વધારી. પાંડવોની કીર્તિ દેશદેશાંતરમાં
વધવાથી કૌરવોને ઘણી ઈર્ષ્યા થઈ અને દુર્યોધને અનેક
યુક્તિ પ્રયુક્તિઓ કરી તેમનું રાજ્ય છીનવવા પ્રયત્ન આદર્યો.
એક વખત કપટી દુર્યોધને યુધિષ્ઠિરને દૂત રમવાને નોતર્યા,
રમત રમાઈ અને યુધિષ્ઠિરની હાર થઈ. સરતની અંદર રાજ્ય-
પાટ મૂકવામાં આવ્યું હતું, અને આ પ્રમાણે હાર થવાથી
પાંડવોને બાર વર્ષ વનવાસ વેઠવો પડ્યો. વનવાસને તેરમે
વર્ષ તેઓને છૂપાવેશમાં રહેવાનું હતું અને જો કૌરવોથી
ઓળખાય તો પાછાં બીજાં બાર વર્ષ વનવાસ જવાનું હતું.
તેરમે વર્ષને આખરે તેમનો વનવાસ પૂરો થયો અને તેઓએ
ફરી તેમનું રાજ્ય માગ્યું. પાંડવો તરફથી દ્વારકાના રાજા
શ્રી કૃષ્ણ કૌરવો સાથે વિષ્ટિ કરવા ગયા; પરંતુ દુર્યોધને
કોઈપણ માંગણી સ્વીકારી નહિ અને પરિણામે એક મહોટું
મહાભારત યુદ્ધ થયું.

આ યુદ્ધની અંદર ભારતવર્ષના ઘણા ખરા રાજાઓએ
એક અથવા બીજા પક્ષમાં ભાગ લીધો હોય તેમ જણાય છે. બન્ને
બાજુ તરફ હયદળ, રથદળ, પાયદળ વિગેરેની સંખ્યા ઘણાજ
મહોટા પ્રમાણમાં હતી; તેજ પ્રમાણે સુભટો પણ અનેક હતા.
શ્રી કૃષ્ણ પણ યુદ્ધમાં અબ્જુનના સારથિ તરીકે રહ્યા હતા.

* આ ઇન્દ્રપ્રસ્થનાં સ્મરણ ચિન્હ હજુ પણ હાલના દિલ્હી
આગળ માલુમ પડે છે.

દાર્ણ્ય યુદ્ધ કુરુક્ષેત્રના મેદાનમાં અઢાર દિવસ ચાલ્યું તેમાં પાંડવોનો અંતે વિજય થયો અને કૌરવો બધા માર્યા ગયા.

આ પછી યુધિષ્ઠિરનો રાજ્યાભિષેક હસ્તિનાપુરની ગાદી પર કરવામાં આવ્યો. કેટલાક વખત પછી પોતાની સર્વોપરી સત્તા ભારત વર્ષમાં કળુલ કરાવવા પાંડવોએ એક મ્હોટો અશ્વમેધ યજ્ઞ કર્યો અને પોતાની કીર્તિ ચારે તરફ વધારી. આમ છતાં પણ યુધિષ્ઠિર મનમાં હંમેશાં ઉદ્વેગમાં રહેતા કારણ કે યુદ્ધની અંદર પોતાના અનેક કુટુંબીઓનો નાશ કરી વિજય મેળવ્યો હતો. આ પાપના પ્રાયશ્ચિત્ત અર્થે પાંડવોએ રાજ્યપાટ છોડી તીર્થ ક્ષેત્રમાં જવા નિશ્ચય કર્યો. હસ્તિનાપુરનું રાજ્ય અર્જુનના પ્રપૈત્ર પરીક્ષિતને સોંપવામાં આવ્યું અને પાંડવો હિમાલય ગયા.

મહાભારતની અંદર બે ત્રણ ચીજો ખાસ કરીને ધ્યાન ખેંચે તેવી છે; પહેલી તો કવિત્વ શક્તિથી ભરપૂર-નળ અને દમયન્તીની-રસમય કથા અને બીજી ચીજ તે ભગવદ્ ગીતા. આ ભગવદ્ગીતા તે શ્રી કૃષ્ણે અર્જુનને આપેલો ઉપદેશ કહેવાય છે. જ્યારે યુદ્ધ ચાલતું હતું ત્યારે અર્જુને પોતાની સામેના પક્ષમાં પોતાના સગાઓને જોઈ લડવાની નાખુશી બતાવી. આ દુનિયાની બધી ક્ષણિક તથા નાશવંત ચીજો માટે પોતાના બાંધવોનો સંહાર કરવો તે અર્જુનને ન રૂચ્યું ત્યારે શ્રી કૃષ્ણે તેને ઉપદેશ આપ્યો તે “ગીતા.”* વધારામાં મહાભારતમાં રાજનીતિના અનેક પ્રવચનો છે.

* આ ગીતા ઉંચી કોટિના તત્ત્વજ્ઞાનથી ભરપૂર છે, અને તે તત્ત્વજ્ઞાનના આધારે અનેક વિશ્વદેવતાવાદના પુસ્તકો રચાયાં છે. પાશ્ચાત્ય વિદ્વાનોએ પણ તેના તત્ત્વજ્ઞાનની મુક્તકંઠે પ્રશંસા કરી છે. જુઓ “Sacred Books of the East” by Max Muller.

રામાયણ અને મહાભારતના સમયનું હિંદુસ્થાન:—
 વેદના સમયનું હિંદુસ્થાન આપણને એટલું બધું અપરિચિત
 તથા દૂર લાગે છે કે તે વિષે માનસિક ચિત્ર પણ આલેખવું
 ઘણું મુશ્કેલ પડે છે; પરંતુ જ્યારે આપણે રામાયણ અને
 મહાભારતના કાવ્યો વાંચીએ છીએ ત્યારે આપણે પરિચિત
 અને દ્રઢ ભૂમિપર છીએ એમ લાગે છે. બન્ને કાવ્યો ગમે
 તે સમયે રચાયાં હોય છતાં તે કાવ્યો વાંચતાં આપણને
 હાલના હિંદુસમાજની કંઈક ઝાંખી થાય છે. તે વખતે જ્ઞાતિ-
 બંધારણ પૂર્ણપણે વિકાસ થયેલું જણાય છે તથા ધર્મમાં
 પણ હાલના હિંદુધર્મના મુખ્ય સિદ્ધાંતો અંગીકાર થયેલા
 માલુમ પડે છે. વાર્તાઓના નાયકો તથા નાયિકાઓ પણ
 હિંદુસમાજના જીવન સાથે એટલાં બધાં ઓતપ્રોત થયેલાં છે
 કે અપરિચિત લાગતાં નથી અને હાલનાં હિંદુઓને વ્યવ-
 હારિક જીવનમાં પણ આદર્શરૂપ થઈ પડે તેવાં છે. તે વખતના
 ઘણાખરા રીતરિવાજો પણ થોડાક અપવાદ* સિવાય હાલનાને
 મળતાં છે.

વર્ણાશ્રમધર્મ વ્યવસ્થા:—ઉપર જણાવ્યા પ્રમાણે રામા-
 યણ અને મહાભારતના સમયમાં જ્યારે જ્ઞાતિબંધારણ પૂર્ણપણે
 વિકાસ પામેલું હતું ત્યારે તેની શરૂઆત તે પહેલાં સૈકાઓ
 પૂર્વે થયેલી હોય તેમ જણાય છે. મુખ્ય ચાર જ્ઞાતિઓ હતી,
 બ્રાહ્મણ, ક્ષત્રિય, વૈશ્ય અને શુદ્ર; બ્રાહ્મણનો ધર્મ ભણવા, ભણા-
 વાનો તથા યજ્ઞ, યાગ વિગેરે ધાર્મિક ક્રિયાઓ કરાવવાનો હતો;
 વર્ણી બ્રાહ્મણે ચાર આશ્રમો પાળવાના હતા, બ્રહ્મચર્યાશ્રમ,
 ગૃહસ્થાશ્રમ, વાનપ્રસ્થાશ્રમ અને સંન્યસ્તાશ્રમ; મનુષ્ય જીવંતી
 સામાન્ય રીતે સો વર્ષની ગણાતી તેથી દરેક આશ્રમના

* દાખલા તરીકે પાંચે પાંડવોનું દ્રૌપદીને પરણવું, સ્વયંવર વિગેરે.

લગભગ પચીશ પચીશ વર્ષ હતાં. ક્ષત્રિયનો ધર્મ દેશનું
 બહારના દુશ્મનથી રક્ષણ કરવાનો તથા આંતરિક વ્યવસ્થા
 જાળવવા રાજાને મદદ કરવાનો હતો. વૈશ્યનો ધર્મ ખેતીવાડી
 કરવાનો અથવા તો વેપાર-ઉદ્યોગ કરવાનો હતો. આ ત્રણે
 જાતિઓ દ્વિજ ગણાતી કારણકે તેમને ઉપવિતનો તથા વેદ
 ભણવાનો અધિકાર હતો. શુદ્રનો ધર્મ ઉપલા ત્રણ વર્ણોની
 સેવા કરવાનો હતો; તેને ઉપવિત ધારણ કરવાનો તથા વેદ
 વિગેરે શાસ્ત્રો ભણવાનો અધિકાર ન હતો. પહેલી ત્રણ જાતિ-
 ઓ આર્યોમાંથી બનેલી હોય અને શુદ્રની જાતિ અનાર્યોમાંથી
 અથવા તો મૂળ વતનીઓમાંથી બનેલો હોય તેમ ધારી
 શકાય છે.

હાલના પ્રગતિના તથા સમાનતાના જમાનામાં આ
 જાતિબંધારણ કદાચ અંતરાયરૂપ લાગે પરંતુ આ બંધારણને
 લેઈનેજ હિંદુસમાજ આજ સુધી પોતાનું વ્યક્તિત્વ જાળવી
 શક્યો છે. એ બંધારણને લેઈનેજ અનેક આપખુદી સત્તાઓની
 અસર હિંદુસમાજ ઉપર થઈ નથી, તથા એને લીધેજ પોતાના
 સંસ્કારી ઉચ્ચ આદર્શો જાળવી શક્યા છે.

રાજ્ય વ્યવસ્થા:—રાજ્ય વ્યવસ્થાનું ખીજ ગ્રામ્ય સંસ્થા
 હતું. આ ગ્રામ્ય સંસ્થાનું તંત્ર પ્રજાપક્ષને અનુકુલ થઈ
 ચાલતું.* હાલની ગ્રામ્ય વ્યવસ્થા અને તે વખતની લગભગ
 સરખાં હતાં. દરેક ગામ આર્થિક બાબતમાં સ્વાશ્રયી હતું.
 આવાં અનેક ગામો એક મોટા રાજાના રક્ષણ તરીકે એકત્ર
 થતાં અને તેને સંપૂર્ણ સત્તા આપતા. રાજાઓ કેટલીક

* આ ગ્રામ્ય સંસ્થાઓના પ્રશંસાના ઉદ્દગ્રસ્થ માટે વાંચો:—
 'The Village Communities in India', by Cunnigham.

વખત ચુંટાતા અને કેટલીક વખત વંશપરંપરા પણ રહેતા.* રાજા લોકોનું રક્ષણ કરતો તથા દેશની અંદર વ્યવસ્થા રાખતો. આ વ્યવસ્થા કરવામાં રાજા બ્રાહ્મણોની તથા પોતાના અનુભવી ક્ષત્રિય વીરોની સલાહ લેતો. સેવા બદલ રાજાને અમુક ભાગ ઉપજનો આપવામાં આવતો અને રાજા ઇશ્વરી અંશ છે એમ લોકો માનતા. રાજાઓ પણ પ્રજાનું પુત્રવત પાલન કરતા.

પ્રકરણ ત્રીજું.

વૃદ્ધશાનો તથા સૂત્રોનો સમય.

(ઇ. સ. પૂ. ૮૦૦-૩૨૦.)

ચાર વેદો:—પહેલા પ્રકરણની અંદર આપણે ઋગ્વેદ વિષે વાત કરી હતી; પરંતુ હિંદુઓ ચાર વેદોને માને છે તે ચારેના નામ ઋગ્વેદ, સામવેદ, યજુર્વેદ અને અથર્વવેદ. (૧) ઋગ્વેદની અંદર ખાસ કરીને અગ્નિ, વરુણ, ઇંદ્ર વિગેરે દેવોની પ્રશંસાના છંદો છે. (૨) સામવેદની અંદર સોમયજ્ઞને લગતા મંત્રો છે. આ બંને વેદોનો સમય ઇ. સ. પૂ. ૨૦૦૦ વર્ષ લગભગનો કહેવાય છે. (૩) યજુર્વેદ અર્થે ગદ્યમાં છે અને બાકીનો પદ્યમાં છે, તેની અંદર યજ્ઞ કરતી વખતે બોલવાની પ્રાર્થનાઓના મંત્રો છે; આ વેદ ઉપરથી આર્યો પંજાબમાંથી ગંગાનદીના પ્રદેશમાં પ્રસર્યા હોય તેમ જણાય છે. (૪) અથર્વવેદની અંદર બહુના તથા વશીકરણના મંત્રો

* જુઓ " The History of Aryan Rule in India", by E. B. Havell, Chap. 1.

તથા જન્મે છે. આ વેદ ઈ. સ. પૂ. ૬૦૦ વર્ષ પહેલાં થયો હોય તેમ કહેવાય છે.

વેદને શ્રુતિ એમ પણ નામ આપવામાં આવે છે. દરેક વેદના ત્રણ ભાગ હોય છે. (૧) સંહિતા અને મંત્રો-પ્રાર્થના વખતે બોલવાના મંત્રો. (૨) બ્રાહ્મણો-યજ્ઞ વખતે બોલવાના મંત્રો. (૩) ઉપનિષદ્-જેની અંદર આત્મા અને બ્રહ્મની એક્યતા વિષે વિવેચન કરેલું હોય છે. આ ઉપરાંત જે લોકો તત્ત્વ ચિંતનને માટે અરણ્યોમાં જતાં તેઓને માટે વેદના ઉપાંગ પુસ્તકો હતા તેને આરણ્યક કહેતા.

શ્રુતિઓની સાથે સાથે ખીજી પણ ઘણી વિદ્યા આર્યોએ સંપાદન કરેલી હતી. તેઓ જ્યોતિર્વિદ્યા, વ્યાકરણ, પિંગળ, ભૂમિતિ, તર્કશાસ્ત્ર, નીતિશાસ્ત્ર અને ગણિતશાસ્ત્ર વિગેરે જાણતા. આ બધાનું સંશોધન તથા તેમનો વિકાસ ધાર્મિક ક્રિયાઓને અંગે થયેલો હોય તેમ જણાય છે.*

આર્યોનું બધા હિંદુસ્થાનમાં પ્રસરતું:—ઉપરના તથા આગલા પ્રકરણના વર્ણનથી આપણને મालુમ પડે છે કે આર્યોની સંસ્કૃતિ ઘણાજ ઉંચા પ્રકારની હતી; વળી પહેલા પ્રકરણમાં આપણે શીખી ગયા કે વેદના સમયમાં આર્યો સિંધુ નદી ઉપર તથા તેની શાખાઓ ઉપર વસ્યા હતા, અને આખો પંજાબ જુદો જુદો આર્યોની લઠાયક જાતિઓની અંદર વહેંચાઈ ગયેલ હતો. વીરરસ કાવ્યોના સમયમાં હિંદુઓ

* યજ્ઞ કરતી વખતે કુડો બનાવવાની જરૂર પડતી હોવાથી તેઓને ભૂમિતિની જરૂર પડી; મંત્રોને માટે વ્યાકરણ તથા પિંગળની જરૂર પડી; અમુક નક્ષત્ર તથા અમુક મહા ધાર્મિક વિધિને માટે ઘણો સારો એ માન્યતાથી જ્યોતિર્વિદ્યાનો વિકાસ થયો.

ઉત્તર હિંદમાં અને પૂર્વમાં છેક બિહાર સુધી પ્રસર્યા હતા; ગંગા નદીના પ્રદેશમાં કેટલાક બળવાન રાજ્યો હતા અને પ્રબળ પશુ ધણીજ સંસ્કારી હતી. નવા પ્રદેશોની જીત સાથે હિંદુ લોકોનું વસાયતનું કામ પણ ચાલુ રહ્યું અને સૂત્રોના સમયમાં, પહાડ અને જંગલો સિવાય કાશ્મિરથી કેપકોમોરિન સુધી અને બંગાળાથી ગુજરાત સુધીના બધા હિંદુસ્થાનમાં આર્યો વસ્યા હોય તેમ જણાય છે.

આર્યોનું આ બધું પ્રસરવું એકલી તેઓની લડાઈઓની જીતોને લીધેજ ન હતું. જો કે પંજાબ અને ગંગા નદીના પ્રદેશોમાં તેઓની સત્તા ખેસાડવા ચઢાઈઓ કરવાની તેઓને જરૂર પડી હતી; પરંતુ આ સત્તા પ્રબળ તથા દૃઢ થવાનું ખરું કારણ તેઓની ઉત્તમ પ્રકારની સંસ્કૃતિ હતું. દક્ષિણ હિંદુસ્થાનમાં આ વખતે જે પ્રબળો વસતી હતી તેઓની પોતાની જુદા પ્રકારની સંસ્કૃતિ હતી અને આર્યો જ્યારે ત્યાં વસ્યા તે વખતે તે હૈયાત હતી; જેમ જેમ આ દક્ષિણની પ્રબળો ઉત્તર હિંદમાં પ્રસરેલી આર્યસંસ્કૃતિના સમાગમમાં આવી તેમ તેમ તેઓએ તેમનાં રીત-રિવાજો, ધર્મ, કાયદાઓ સંસ્થાઓ તથા આચાર વિચારોનો અંગીકાર કર્યો; વળી કેટલાક ધર્મોપદેશકો તથા વ્યાપારીઓ દક્ષિણના દૂરના પ્રદેશોમાં પણ દાખલ થયા અને તેઓની સાથે પોતાના ધર્મ, વિદ્યા તથા આર્યસંસ્કૃતિ લાવ્યા. દક્ષિણના રાજ્યો પણ ઉત્તમ પ્રકારના આર્યધર્મગુરૂઓ તથા ઉપદેશકોને પોતાના રાજ્યમાં આમંત્રણ કરતા અને તેઓના સિદ્ધાંતો સ્વીકારતા. આ શાંતિમય જીતની તો એટલી બધી અસર થઈ કે ઈ. સ. પૂ. ૬૬૫ સૈકા લગભગ તો આખો હિંદુસ્થાન હિંદુધર્મ અને સંસ્કૃતિનો ઉપાસક બન્યો. દક્ષિણમાં ન્યાય, સ્મૃતિ વિગેરેના અભ્યાસ માટે શાળાઓ સ્થપાઈ અને આની અસર છેક કોમોરિનની

જૂશિર સુધી થઈ. સિકંદર હિંદમાં આવ્યો તે પહેલાં આ પ્રમાણે સ્થિતિ હતી.

સવાલ થાય કે આ બધી આર્યસંસ્કૃતિ આખા હિંદમાં પ્રસરવાનું શું કારણ? કારણ કે ઇતિહાસ ઉપરથી જણાય છે કે દક્ષિણની પ્રજાઓ તે વખત સુધીમાં બળથી જીતાઈ ન હતી; તેઓએ પોતાની ભાષાઓ પણ મૂકી દીધેલ નથી કારણ કે હજુ પણ તેઓ તેજ ભાષાઓ વાપરે છે; વળી આર્યોના સમાગમમાં આવ્યા પહેલાંની તેઓની જુની સંસ્કૃતિ કોઈ દિવસ નાશ પામેલી સંભળાઈ નથી; પરંતુ જ્યારે આર્યો તેઓની અંદર વસવા માટે અથવા તો વ્યાપાર કે ધર્મોપદેશ માટે આવ્યા ત્યારે દક્ષિણની પ્રજાઓ તેઓની પાસેથી ઉત્તમ પ્રતિના સંસ્કૃતિ અને ધર્મ શીખ્યાં અને હિંદુધર્મનો અંગીકાર કરી મહોટા બળવાન હિંદુ રાજ્યો બન્યા.

દશ હિંદુ રાજ્યો:—આ પ્રમાણે જ્યારે આખો હિંદુસ્થાન આર્યસંસ્કૃતિમય બન્યો ત્યારે હિંદમાં કેટલાંક નાના રાજ્યો ઉપરાંત દશ મુખ્ય બળવાન રાજ્યો હતાં તે નીચે પ્રમાણે હતાં:—

સૌથી બળવાન અને ઉત્કૃષ્ટ રાજ્ય દક્ષિણ બિહારમાં આવેલા મગધોનું હતું; આ મગધ લોકો વીર કાવ્યોના જમાનામાં સુધરેલા ન હતાં; પરંતુ આર્યસંસ્કૃતિ અંગીકાર કર્યા પછી એક બળવાન પ્રજા થઈ હતી. ખીજું રાજ્ય પશ્ચિમ બંગાળામાં અંગ લોકોનું હતું અને ત્રીજું રાજ્ય પૂર્વ બંગાળામાં વંગ લોકોનું હતું. કલિંગ અથવા ઓરિસ્સાનું ચોથું રાજ્ય હતું. પાંચમું રાજ્ય અવન્ટી અથવા માળવાનું હતું. સૌરાષ્ટ્ર અથવા ગુજરાતમાં ઘણાં બળવાન હિંદુ રાજ્યો હતાં.

દક્ષિણમાં આંધ્ર લોકોનું બળવાન રાજ્ય હતું; અહીં ન્યાય તથા સ્મૃતિ વિગેરેના અભ્યાસ માટે શાળાઓ સ્થપાઈ હતી કે જે શાળાઓ હજુ પણ દક્ષિણમાં પંકાય છે; વળી છેક દક્ષિણમાં કૃષ્ણા નદીને દક્ષિણે ત્રણ રાજ્યો હતાં તેઓના નામ અનુક્રમે ચોલા, પંડ્યા અને ચેરા હતાં, ઉપર પ્રમાણે દશ બળવાન રાજ્યો હિંદુસ્થાનના જુદા જુદા ભાગમાં આવેલાં હતાં. આ બધામાં બળવાન રાજ્ય મગધનું હતું. તેથી તેનો ઇતિહાસ જરા વધારે વિસ્તારથી તપાસીએ.

મગધનું રાજ્ય:—એમ કહેવાય છે કે મહાભારતના સમયથી ઈ. સ. પૂ. ૭ મા સૈકા સુધીમાં મગધની ગાદી ઉપર અઠ્ઠાવીશ રાજાઓએ રાજ્ય કર્યું હતું. આ પછી શિસુનાગ રાજાએ પોતાનો વંશ સ્થાપ્યો. શિસુનાગથી પાંચમો રાજા બિંબીસાર હતો, તેના વખતમાં ગૌતમબુદ્ધે મગધમાં બૌદ્ધ-ધર્મનો ઉપદેશ કર્યો. બિંબીસાર ઘણોજ દયાળુ અને પરાપ-કારશિલ રાજા હતો. બિંબીસાર પછી અન્તતશત્રુ રાજ્યગાદી ઉપર આવ્યો. તે ઘણોજ રણપ્રિય તથા બળવાન રાજા હતો; તેણે કોસલના તથા આસપાસના પ્રદેશોને જીતી મગધના રાજ્યની હદ વધારી. અન્તતશત્રુ પછી મગધની ગાદી ઉપર ચાર રાજાઓએ રાજ્ય કર્યું અને પછી શિસુનાગ વંશનો અંત આવ્યો.

આ વંશ પછી નંદ અને તેના આઠ પુત્રોએ મગધનું રાજ્ય લગભગ સાઠેક વર્ષ સુધી કર્યું. નંદ વંશ પછી સિક્ક-દરનો સમકાલીન રાજા ચંદ્રગુપ્ત રાજ્યગાદીપર આવ્યો. તેણે પોતાની મા મુરારાના નામ ઉપરથી પોતાના વંશને મૌર્યવંશ એવું નામ આપ્યું.

ઇરાનીઓની પશ્ચિમ હિંદ ઉપર ચઢાઇ:—આ પ્રમાણે હિંદુસ્થાન જ્યારે અનેક રાજ્યોમાં વહેંચાઈ ગયું હતું, ત્યારે પશ્ચિમ હિંદ ઉપર પરદેશીઓના હુમલા થતા હતા. ઇરાનના રાજા દરાયસે પોતાના સરદાર સ્કાઇલેકસને સિંધુ નદીના પ્રદેશની શોધખોળ કરવા મોકલ્યો. સ્કાઇલેકસ એક ઘણાજ કાબેલ નાવિક પણ હતો; તેણે સિંધુ નદી ઉપર તેના મુખ સુધી મુસાફરી કરી અને ત્યાંથી લગભગ ત્રીસ માસમાં દરિયા રસ્તે ઇજિપ્ટને કિનારે પહોંચ્યો. આ શોધ પછી દરાયસે જાતે હિંદ ઉપર ચઢાઈ કરી અને પંજાબનો અમુક ભાગ જીતી પોતાના રાજ્ય સાથે જોડી દીધો. ઇરાનના સામ્રાજ્યની અંદર વિશ પ્રાંતો હતા તેમાંનો પંજાબ ઘણાજ સમૃદ્ધ અને વસ્તીવાળો પ્રાંત હતો અને એમ કહેવાય છે કે વાર્ષિક ખંડણી તરીકે ઇરાનના રાજ્યને સોનાના ૩૬૦ ‘ટેલંટ’* આપતો.

મહાન સિકંદરની હિંદ ઉપર ચઢાઇ:—ઉપલી ચઢાઈ કરતાં પણ વધારે મોટી ચઢાઈ ગ્રીસના રાજા સિકંદરની હતી. તેણે એશિયામાઇનર, સિરિયા, ઇજિપ્ટ જીત્યા હતા અને ઇરાનના રાજા દરાયસને પણ ત્રણવાર હરાવ્યો હતો. આ પછી સિકંદરને હિંદ જીતવાની ઇચ્છા થવાથી સિંધુ નદી ઓળંગી તક્ષિલાના† પ્રદેશ આગળ આવ્યો, ત્યાંના રાજાએ તેનો આદર સત્કાર કર્યો; પરંતુ આગળ જતાં સિંધુ અને જેલમ નદીના

* એક ‘ટેલંટ’ નું વજન ૫૭.૬ રતલ થતું હતું. જુઓ Early History of India by V. A. Smith, Chap. II.

† તક્ષિલા પ્રાચીન કાળમાં, હાલના અટક જિલ્લામાં આવેલા હસન અબ્દલ પાસે, એક મોટી નગરી હતી. તેના સ્મરણ ચિન્હો હાલમાં શોધખોળ કરતાં મળી આવે છે.

પ્રદેશના રાજા પોરસે તેને અટકાવ્યો. પોરસની સાથે લડાઈ થઈ તેમાં સિકંદરે જીત મેળવી. આ પછી સિકંદરે પૂર્વ તરફ ખીઆસ નદી સુધીનો મુલક તાબે કર્યો; પરંતુ હવે વધારે આગળ જવાને તેના લશ્કરે ના પાડી આથી તેને પોતાના દેશ તરફ પાછા ફરવાની ફરજ પડી.

જેલમ નદીને કિનારે બે હજાર વહાણોનો કાફલો સિકંદરના અમલદારોએ તૈયાર કરાવ્યો હતો; કેટલુંક લશ્કર વહાણમાં તથા બાકીનું લશ્કર પગે મુસાફરી કરી દશ મહિને સિંધુ નદીના મુખ આગળ પહોંચ્યું. કાફલો ઇરાનના અખાતના રસ્તે ગયો અને સિકંદર બાકીના લશ્કર સાથે બલુચિસ્તાન મારફતે આગળ વધ્યો. ઘણાજ સંકટો અને નુકશાન વેઠ્યા પછી તે પોતાના લશ્કરને ઇરાનમાં મળ્યો. રસ્તે જતાં બાબીલનમાં સિકંદર મરણ પામ્યો ઈ. સ. પૂ. ૩૨૩. આ મહાન સિકંદરે બત્રિશ વર્ષની ઉંમર સુધીમાં ઘણુંજ હેરાત પમાડે તેવું કાર્ય કર્યું. એમ કહેવાય છે કે જ્યારે તેણે સાંભળ્યું કે હવે દુનિયામાં વધારે પ્રદેશ જીતવાના નથી ત્યારે તે રડી પડ્યો.

સિકંદરના મરણ પછી તેના સરદારો માંહોમાંહે રાજ્યને માટે લડ્યા. અંતે રાજ્યના ભાગલા પડ્યા. પૂર્વનો ભાગ તેના એક સરદાર સેલ્યુકસના તાબામાં આવ્યો, આ સેલ્યુકસે હિંદુસ્થાન ફરી જીતવા યત્ન કર્યો પણ તેમાં નિષ્ફળ ગયો. આ વખતે મગધની ગાદી ઉપર મહા બળવાન રાજા ચંદ્રગુપ્ત હતો તેની સાથે સેલ્યુકસને સલાહ કરવાની ફરજ પડી; સેલ્યુકસે ચંદ્રગુપ્તને સિંધુ નદીની પૂર્વનો બધો મુલક આપ્યો અને પોતાની દિકરી ચંદ્રગુપ્તને પરણાવી; ચંદ્રગુપ્તે તેના બદલામાં તેને ૫૦૦ હાથીઓ ભેટ કર્યા. સેલ્યુકસે ચંદ્રગુપ્તની મિત્રાચારી માટે પોતાનો એક એલચી ચંદ્રગુપ્તના દરબારમાં

રાખ્યો જેતું નામ મેગાસ્થિનિસ હતું. આ મેગાસ્થિનિસે ચંદ્રગુપ્તના સમયનો હિંદુસ્થાનનો હેવાલ લખ્યો છે કે જે તે વખતની હિંદની સ્થિતિનો ઘણો સારો ચિતાર આપે છે.

ઈ. સ. પૂ. ૩૨૦ સુધીમાં તત્ત્વજ્ઞાન, વિદ્યા વિગેરેમાં પ્રગતિ:—આ પ્રમાણે રાજ્યકીય પરિસ્થિતિ હતી તે વખતે વિદ્યા તથા તત્ત્વજ્ઞાનમાં હિંદુઓ કેટલા આગળ વધ્યા હતા તે હવે જોઈએ.

તત્ત્વજ્ઞાનમાં છ મતો (વાદો) હતા, આને ષડ્દર્શન કહે છે. પહેલો કપિલ ઋષિનો સાંખ્યમત, બીજો પતંજલિનો યોગમત, ત્રીજો ગૌતમનો ન્યાયવાદ, ચોથો કણ્વાદનો વૈશેષિક વાદ, પાંચમો જૈમિનિનો મિમાંસાવાદ અને છઠ્ઠો વ્યાસનો વેદાન્તવાદ. આ ષડ્દર્શનોની અંદર આત્મા, બુદ્ધિ, જડ, ચૈતન્ય, તર્કશાસ્ત્ર, વેદિક ક્રિયાઓ ઇંદ્રિયો તથા તેના સ્વભાવ, યોગ તથા પાંચ મહાતત્ત્વ વિગેરે ઉપર વિસ્તારથી ચર્ચા કરેલી છે. આ ષડ્દર્શનોમાં રહેલું જ્ઞાન તથા તેની ચર્ચા એટલા બધા ઉંચા પ્રકારનાં છે કે પાશ્ચાત્ય વિદ્વાનો પણ તેની પ્રશંસા કરે છે.

ઉપનિષદો પણ આ સમયમાં રચાયાં હોય તેમ કહેવાય છે. આની અંદર બ્રહ્મ અને જગત્ની ઐક્યતા સાબિત કરી છે; બ્રહ્મમાંથી બધું ઉત્પન્ન થાય છે અને તેમાંજ અંતે મળી જાય છે.*

આ ઉપરાંત યજ્ઞક્રિયાઓ, ગૃહક્રિયાઓ તથા ધર્મક્રિયાઓને માટે સૂત્રો રચવામાં આવ્યાં હતા. આ સૂત્રો તે ટુંકા અર્થસૂચક નિયમો હતા. સૂત્રોના ત્રણ ભાગ છે; પહેલો ભાગ શ્રોતસૂત્રો—આ સૂત્રો યજ્ઞક્રિયાઓના માટે નિયમો છે; બીજો

* બધા ઉપનિષદોનો ગુહ્યમંત્ર તત્ત્વ ત્વમસિ ‘તે તું છે.’

ભાગ ગૃહ્યસૂત્રો—આની અંદર ગૃહસ્થે પોતાના શ્રેય અર્થે કરવાની ક્રિયાઓ તથા પાળવાના ઉત્સવોના નિયમો છે; ત્રીજો ભાગ ધર્મસૂત્રોનો હતો જેની અંદર મિલકત વહેંચવાના તથા શાસનના (દંડના) નિયમો છે. દરેક આર્યપુત્ર આ સૂત્રો જાણતો અને દેવના ઉપાસક તરીકે, ગૃહસ્થ તરીકે તથા શહેરી તરીકે પોતાની ફરજ અદા કરતો હતો. આ બધાં સૂત્રોને સ્મૃતિ† તરીકે પણ ઓળખવામાં આવે છે.

સ્મૃતિ અથવા ઉપર કહેલાં સૂત્રો તે વેદવિદ્યાનું અંગ (શાખા) ગણાતું. આ ઉપરાંત ખીજા પાંચ વેદાંગો હતાં; પહેલું વેદાંગ—શિક્ષા અથવા મંત્રોચ્ચારનું શાસ્ત્ર, ખીજું અંગ છંદ અથવા પિંગળ, ત્રીજું વ્યાકરણ, ચોથું નિરૂક્ત*, પાંચમું જ્યોતિષ. વેદિકક્રિયાઓના યોગ્ય અનુષ્ઠાન માટે આ બધી વિદ્યાના અભ્યાસની જરૂર હતી અને તેથી તેને વેદાંગ કહે છે. આ સમયમાં જગત્ વિખ્યાત પાણિનિએ વ્યાકરણનું પૂર્ણ સંશોધન કરેલું છે; તેમજ જ્યોતિષ શાસ્ત્રમાં, ભૂમિતિમાં અને ગણિતશાસ્ત્રમાં પણ અત્યાર સુધીમાં સારો વિકાસ થયેલ હતો.

† મનુસ્મૃતિ અત્યારે પણ Hindu Law ના પાયારૂપે છે.

* આમાં વેદના કેટલાક અપિરચિત શબ્દોનું નિરૂપણ કરેલું છે.

પ્રકરણ ચોથું.

ગૌતમ બુદ્ધ અને મહાવીર.

(આશરે સમય ઇ. સ. પૂ. ૫૫૭—૪૭૭)

ગૌતમ બુદ્ધ* :—આ મહાપુરૂષ નેપાલની સીમા ઉપર આવેલા કપિલવસ્તુ નામના નગરમાં ઇ. સ. પૂ. ૫૫૭ માં જન્મ્યો હતો. બુદ્ધ શાક્ય કુલમાં જન્મવાથી તેમને શાક્ય મુનિ પણ કહે છે. તેમના પિતા સુદ્ધોધન કપિલવસ્તુના રાજા હતા. પોતાના પિતાને તેઓ એકના એક પુત્ર હતા અને તેમનું લગ્ન પાસેના એક મિત્ર રાજાની પુત્રી ગોપા સાથે થયું હતું. ઓગણત્રીસમે વર્ષે બુદ્ધને રાહુલ નામે એક પુત્ર થયો હતો. જો કે બુદ્ધ એક રાજાના પુત્ર હતા અને તેમને ઘણાજ વૈભવ હતો છતાં અત્યાર સુધીમાં તેમને કેટલાક એવા અનુભવ થયા હતા કે જે ઉપરથી તે એવા નિર્ણય ઉપર આવ્યા હતા કે આ શરીર જરા, વ્યાધિ અને મૃત્યુને આધિન હોઈ જીવન દુઃખમય છે. પોતાના પિતાના રાજદરબારમાં પણ ઉદાસીન અને વિરક્ત રહેતા. આ દુઃખમય જીવનમાંથી તથા પુનર્જન્મની પરંપરામાંથી મુક્ત થવાને તેઓની તીવ્ર ઇચ્છા હતી. પુત્ર રાહુલના જન્મ પછી તેઓએ એકાએક પોતાનું ઘરબાર તથા રાજ્યપાટ તજી દીધાં, અને સત્યની શોધમાં સંન્યાસી તરીકે અહિં તહિં કેટલોક વખત ફર્યા. ત્યાર પછી તેઓ મગધના પાટનગર રાજગૃહમાં આવ્યા

* ગૌતમ બુદ્ધને હિંદુ લોકો વિષ્ણુનો નવમો અવતાર માને છે. બુદ્ધ એટલે મહાજ્ઞાની માણસ કે જેને સત્ય જ્ઞાન પ્રાપ્ત થયું છે, જેનો પુનર્જન્મ થવાનો નથી અને જે નિર્વાણ (મોક્ષ) નું રહસ્ય બિજાને સમજાવે છે. બૌદ્ધ લોકો ચોવીસ બુદ્ધોને માને છે.

અને ત્યાં હિંદુત્ત્વ દર્શનોનો અભ્યાસ કર્યો. ત્યાર પછી કેટલોક સમય યોગી તરોકે મહા કઠણ તપ કરી જીવન વ્યતીત કર્યું. પરંતુ આ તત્ત્વજ્ઞાન અથવા તપથી પોતાની અંતરની ઈચ્છા તૃપ્ત ન થઈ અને ક્યાંઈ સાંત્વન ન મળ્યું.

આ પ્રમાણે જ્યારે ક્યાંઈ આત્માને શાંતિ ન મળી ત્યારે તેઓએ ગયા તરફ પ્રયાણ કર્યું અને ત્યાં એક વૃક્ષ* તળે લાંબો વખત સમાધિમાં બેઠા; કેટલોક વખત આ પ્રમાણે સમાધિસ્થ રહ્યા પછી તેમને આત્મજ્ઞાન પ્રાપ્ત થયું, તે એ હતું કે પુરૂષનો મોક્ષ અથવા નિર્વાણ યજ્ઞયાગની ક્રિયાઓમાં અથવા તપમાં નથી પરંતુ સત્ય, દયા, અને પ્રેમવાળા નીતિ-મય અને પવિત્ર જીવનમાં છે.

ત્યાર પછી ગૌતમ કાશીએ આવ્યા અને પોતાને પ્રાપ્ત થયેલાં સત્યનો ઉપદેશ કરવાનો આરંભ કર્યો. પાંચ માસની અંદર તેમના સાઠ અનુયાયિઓ થયા; તેઓને બધાને તેમણે, નાત-જાતનો ભેદ રાખ્યા વિના, આ બુદ્ધધર્મનો પ્રચાર કરવાની આજ્ઞા કરી. આ પછી મગધના બળવાન રાજા જિંબીસારને ધર્મોપદેશ કર્યો અને તેણે બૌદ્ધધર્મનો અંગીકાર કર્યો. બુદ્ધદેવ વર્ષનો ઘણોખરો ભાગ ધર્મોપદેશ કરવામાંજ ગાળતા. એક વખત તેઓ કપિલવસ્તુ પહોંચ્યા અને પોતાના આખા કુટુંબને તથા શાક્યની બધી જાતિને બૌદ્ધધર્મમાં દાખલ કર્યાં. આ પ્રમાણે બૌદ્ધધર્મનો વેગથી પ્રચાર થવા માંડ્યો. જ્યારે તેઓ ઈ. સ. પૂ. ૪૭૭ માં નિર્વાણ પામ્યાં ત્યારે બૌદ્ધધર્મનો પાયો મજબૂત નાખાયો હતો.

* આ વૃક્ષને બોધિવૃક્ષ કહે છે અને હજુ પણ બૌદ્ધ લોકો તે જગાને પૂજે છે.

ઐશ્વર્યધર્મના સિદ્ધાંતો:—ઐશ્વર્યધર્મના સિદ્ધાંતોનું સૂક્ષ્મ-રીતે અવલોકન કરતાં જણાય છે કે તેઓ ઘણાખરા હિંદુધર્મના સિદ્ધાંતોને મળતા છે. પ્રાચીન આર્યતત્ત્વજ્ઞાનને નવું સ્વરૂપ આપી નાત-જાત તથા દેશના ભેદ સિવાય જાતમે પોતાના ધર્મનો પ્રચાર કરવાની તેના અનુયાયિઓને આજ્ઞા આપી. ઐશ્વર્યધર્મના ચાર સત્યો-પહેલું તો આ જીવન દુઃખમય છે; બીજું વાસનાથી પુનર્જન્મ થાય છે; ત્રીજું વાસનાનો ક્ષય કરવાથી જન્મમરણના દુઃખરૂપી ચક્રમાંથી મુક્ત થવાય છે; ચોથું-પવિત્ર ઈચ્છાઓ, પવિત્ર વચન અને પવિત્ર આચારથી તેમજ નિષ્પાપી જીવન અને ધ્યાનથી છેવટે નિર્વાણની પ્રાપ્તિ થાય છે.

બુદ્ધની માન્યતા પ્રમાણે મનુષ્યો, અન્ય પ્રાણિઓ તથા દેવો પણ આ પુનર્જન્મની ઘટમાળમાંથી મુક્ત થવા પ્રયત્ન કરે છે. દરેક જન્મમાં ગત જન્મના કર્મ પ્રમાણે ફળ મળે છે અને જ્યારે જીવનના બંધનો તૂટે છે ત્યારે મનુષ્ય પૂર્ણશુદ્ધિ પ્રાપ્ત કરે છે; આ સ્થિતિને ઐશ્વર્ય લોકો નિર્વાણપદ કહે છે.

આત્મજ્ઞાનના, પુનર્જન્મના તથા મુક્તિના સિદ્ધાંતો હિંદુધર્મના ઉપનિષદોના તત્ત્વજ્ઞાનને મળતા છે માત્ર ફેર એટલોજ કે બુદ્ધે પોતાને સમજાયેલા સત્યનો અનુભવ કરવા બધાંને છૂટ આપી-પછી ભલે તે હોય પુરૂષ કે સ્ત્રી, આર્ય અથવા આર્યેતર.

ઐશ્વર્ય ધર્મપદ અને નૈતિક પ્રવચનો:—ઐશ્વર્યધર્મના સિદ્ધાંતો કરતાં નૈતિક પ્રવચનોથી અનેક મનુષ્યો ઉપર અસર કરી છે, તેમાંના કેટલાક નીચે પ્રમાણે છે:—

(૧) દ્વેષનો જય દ્વેષથી થતો નથી પરંતુ પ્રેમથી થાય છે.

- (૨) જે મનુષ્ય પોતાના ઉમદા વિચારો અને શબ્દો પ્રમાણે વર્તતો નથી તે સુગંધ વગરના સુંદર રંગીન પુષ્પ જેવો છે.
- (૩) દરેક પ્રાણીને દંડ અને મૃત્યુનો ઘણો ભય હોય છે માટે હિંસા ન કરો.
- (૪) બધા મહાન પેગંબરોનો એ સંદેશ છે કે પાપ ન કરો, પરાપકારશીલ બનો અને મન પવિત્ર રાખો.
- (૫) કોઈને ધિક્કાર્યા વિના સુખમય જીવન પસાર કરો.
- (૬) ક્રોધને પ્રેમથી, અસત્યને સત્યથી, લોભને આદાર્યથી અને અનિષ્ટને ઇષ્ટથી જીતો.
- (૭) બીજાના દોષો સહેલાઈથી જોઈ શકાય છે પણ પોતાના જોવા ઘણું કઠણ છે. દરેક મનુષ્યે પોતાના દોષ જોવા બને તેટલો પ્રયત્ન કરવો.
- (૮) ડહાપણથી માણસ આઘેડ કહેવાય છે નહિ કે માત્ર માથાના વાળ સફેદ થવાથી.
- (૯) જે પુરૂષમાં સત્ય, પ્રેમ, સંયમ અને નિયમ છે તેજ પવિત્ર અને ડાહ્યો પુરૂષ છે તેજ ખરો વૃદ્ધ કહેવાય.
- (૧૦) જન્મથી અથવા ઉંચા કુળથી અથવા જટા રાખ્યાથી પ્રાદ્ધાણ થવાનું નથી. સત્યવાન અને સુશીલ પુરૂષ ખરો પ્રાદ્ધાણ છે.

બૌદ્ધ ધર્મના આરંભમાં હિંદની પરિસ્થિતિ:—જ્યારે ગૌતમને બૌદ્ધ ધર્મનું જ્ઞાન થયું ત્યારે હિંદની સ્થિતિ શું હતી તે તપાસીએ. આ વખતે આર્ય સંસ્કૃતિનો ઉપાસક આખો હિંદ બન્યો હતો. આર્યોએ વેદ ભણવાનો તથા વૈદિક ક્રિયાઓ કરવાનો અધિકાર પોતાના માટેજ રાખ્યો હતો.

મનુસ્મૃતિ વિગેરે કાયદાઓ તથા ધાર્મિક વિદ્યા આર્યો માટે હતાં નહિ કે આર્યેતર માટે; આ પ્રમાણે પરિસ્થિતિ અધ્યાપિ હતી; પરંતુ હવે તે લાંબો વખત ચાલે તેમ ન હતું કારણ કે આર્યેતરો મ્હોટી સંખ્યામાં હિંદુધર્મમાં હવે દાખલ થયા હતા અને રાજ્યસત્તામાં પ્રબળ હતા. દેશનું ઐક્ય પ્રાપ્ત કરવા આ કૃત્રિમ બંધનો તેઓને અડચણરૂપ લાગતાં તેથી તેઓને સમાનતાના ઉપદેશક ગૌતમના ધર્મ સિદ્ધાંતો ઘણાજ પ્રીય અને આવકારદાયક લાગ્યાં.

બૌદ્ધધર્મના પ્રચાર:—ઉપલા કારણને લેઈ બૌદ્ધધર્મનો પ્રચાર હિંદમાં ઘણાજ ઝપાટાબંધ થયો. અશોકના સામ્રાજ્યમાં રાજ્યધર્મ તરીકે મનાયો. ધર્મેષ્વરેશકો સિંહલદ્વીપ, બ્રહ્મદેશ, સિઆમ, નેપાલ, તિબેટ, મંગોલીઆ, ચિન અને જાપાન સુધી પણ પહોંચ્યા. બૌદ્ધધર્મના સાધુઓને તથા ગૃહસ્થોને માર્ગ દર્શાવવા પાલી ભાષામાં અનેક પુસ્તકો* પણ રચવામાં આવ્યાં.

આ બૌદ્ધધર્મ લાંબો વખત હિંદમાં રહી નહિ શક્યો. શંકરાચાર્યના તથા કુમારિલ ભટ્ટના પ્રયત્નથી બ્રાહ્મણધર્મને પુનરોદ્ધાર થયો, તેમજ બૌદ્ધધર્મની અંદર પણ સંઘમાં અનેક જાતનો સડો પેઠો હતો. આ કારણથી બૌદ્ધધર્મને માતૃભૂમિમાંથી દેશવટો મળ્યો. હાલમાં તે ધર્મ ચિન, જાપાન અને બ્રહ્મદેશમાં મુખ્યત્વે છે અને તેની સંખ્યા લગભગ ૫૦ કરોડની છે.

મહાવીર સ્વામી અને જૈનધર્મ:—આ પ્રમાણે જ્યારે ગૌતમબુદ્ધ પોતાના ધર્મનો ઉપદેશ કરતા હતા એજ વખતમાં

* મુખ્ય પુસ્તકો 'ત્રિપિતક' અને 'ત્રિસ્તન.'

મહાવીર સ્વામી પણ પોતાના ધર્મનો પ્રચાર કરતા હતા. આ ધર્મવીર પુરૂષનું મુળ નામ વર્ધમાન હતું. તેઓ પટણા પાસે આવેલા વૈસાલીના એક વીરક્ષત્રિયના* પુત્ર હતા. યુવાવસ્થામાં તેઓ પાર્શ્વનાથ સ્વામીના પંથમાં ભળ્યા હતા. આ પંથના સિદ્ધાંતોથી તેમના આત્માને શાંતિ નહિ મળવાથી ચાલીશ વર્ષની વયે તે પંથનો ત્યાગ કર્યો અને પોતાનો પંથ કાઢ્યો. ત્યાર પછીનાં ત્રીશ વર્ષ મગધ અને વિદેહ વિગેરે દેશોમાં ધર્મોપદેશ કરવામાં ગાળ્યાં અને પટણા પ્રાંતમાં આવેલા પાવાગામમાં તેમનું અવસાન થયું. તેમના અવસાનનો સમય કેટલાક ઇ. સ. પૂ. ૫૨૭ મૂકે છે અને કેટલાક ઇ. સ. પૂ. ૪૭૭ થી ૪૬૭ સુધી પણ મૂકે છે, તેથી ચોક્કસ વર્ષ આપવું મુશ્કેલ છે. તેમની માતૃશ્રીના સંબંધને લીધે તેમને ધર્મોપદેશ કરવામાં વિદેહ, મગધ અને અંગ દેશોના રાજ્યકર્તાઓ તરફથી સારો આશ્રય મળ્યો હતો.

જૈનધર્મના સિદ્ધાંતો:—જૈનધર્મના સિદ્ધાંતો કેટલીક બાબતમાં બૌદ્ધધર્મને મળતા છે, અને કેટલીક બાબતોમાં વિરુદ્ધ છે. દરેક જીવને આત્મા છે એમ જૈનો માને છે અને તેથી કોઈ પણ જીવની હિંસા કરવી તેને મહોટું પાપ માને છે. કર્મ પ્રમાણે ફળ મળે છે. પ્રકૃતિ અને પુરૂષને અનાદિ માને છે. તેઓ યોગ અને તપમાં માને છે. તેઓ ચોવીશ જીનોને† અથવા તીર્થંકરોને પૂજે છે. મહાવીર સ્વામી છેલ્લા

* મહાવીર બ્રાહ્મણ પુત્ર હતા એમ પણ કેટલાક માને છે. જુઓ પાનું ૫૮ The History of Aryan Rule in India by E. B. Havell.

† એમ કહેવાય છે કે મહાવીર સ્વામી બાર વર્ષ તપ કરી નિર્વાણ પામ્યા હતા.

‡ જન એટલે જીવોદ્રિય.

તીર્થ કર હતા. જૈનોમાં બે વર્ગ છે, શ્વેતાંબર અને દ્વિગંબર; તેમના ધર્મપુસ્તકોને અગમા કહે છે અને તેમનાં અંગ અને ઉપંગ એવા ભાગો છે. આ બધાં ઘણા ખરા પુસ્તકોના અંગે-જીમાં પણ અનુવાદ થયેલા છે.

જૈનધર્મના પ્રચાર*—મહાવીર સ્વામી જ્યારે નિર્વાણ પામ્યા ત્યારે તેમના પાંચ લાખ અનુયાયિઓ હતા. એમ કહેવાય છે કે મગધના નંદ રાજાએ તથા ચંદ્રગુપ્ત અને ચાણક્યે પણ તેમને સારો આશ્રય આપ્યો હતો. હજુ પણ જૈનધર્મના સાધુઓ પગે મુસાફરી કરી ધર્મોપદેશ કરે છે. ઈસ્વીસન પહેલાં હિંદુસ્થાનના ઘણા ભાગમાં જૈનધર્મ ફેલાયેલો હશે તથા તેઓ એક સમૃદ્ધ અને અગત્યની કોમ હશે તેમ માનવાને સખળ કારણ છે. હાલમાં તેઓની સંખ્યા (લગભગ પંદર લાખ) રાજપૂતાના, ગુજરાત અને મૈસુરમાં છે. પશ્ચિમ હિંદનો ઘણો ખરો વેપાર આ સાહસિક કોમના હાથમાં છે.

* જૈનધર્મના ગુજરાતમાં સારી રીતે પ્રચાર હેમાચાર્ય અને કુમારપાળના સમયમાં થયો હતો.

† જૈનો હજુ પણ મોટા સંઘમાં મળી તેમના પવિત્ર ધામોની પગે ચાલી યાત્રા કરે છે. તેઓનાં પવિત્ર જોવા લાયક સ્થાનો શેત્રુંજય અને આયુના પહાડો ઉપર છે.

પ્રકરણ પાંચમું.

મૌર્યવંશ.

(ઇ. સ. પૂ. ૩૨૦ થી ઇ. સ. પૂ. ૧૮૫.)

ત્રીજા પ્રકરણમાં આપણે શીખી ગયા કે ઇ. સ. પૂ. ચોથા અથવા પાંચમા સૈકામાં મગધનું રાજ્ય બહુ બળવાન હતું. સૈસુનાગ વંશના છેલ્લા રાજા મહાનંદિને શુદ્ર સ્ત્રીથી ઉત્પન્ન થયેલા તેના પુત્ર મહાપદ્મનંદે રાજ્યગાદી ઉપરથી ઉઠાડી મૂક્યો અને પોતે રાજા થયો. મહાપદ્મ પછી તેના આઠ પુત્રોએ રાજ્ય કર્યું. સિકંદર બાદશાહ જ્યારે હિંદમાં આવ્યો ત્યારે મહાપદ્મ મગધની ગાદી ઉપર હતો. આ નંદરાજા પાસે ૨૦૦,૦૦૦ પાયદળ, ૨૦,૦૦૦ ઘોડેસવાર, ૨૦૦૦ રથ અને ૪૦૦૦ હાથીઓ હતા. એમ કહેવાય છે કે આ નંદરાજા ઘણાજ લોભી હોઈ પ્રજામાં અપ્રીય હતો.

ચંદ્રગુપ્ત મૌર્ય:—ચંદ્રગુપ્ત મહાપદ્મનો સગો હતો. જ્યારે મહાન સિકંદર પંજાબમાં હતો ત્યારે તે તેને મળ્યો હતો, અને મગધનો નંદરાજા પ્રજામાં અપ્રીય હોવાથી તેના ઉપર ચઢાઈ કરવા પણ તેને ઉશ્કેર્યો હતો. ત્યાર પછી સિકંદરના મરણ પછી જ્યારે તેના ગ્રીક સરદારોની અંદર ક્રાંટપુટ થઈ ત્યારે કેટલાક સાહસિક યોદ્ધાઓને લેળા કરી ગ્રીક દુર્ગરક્ષક સેનાને પંજાબમાંથી હાંકી કાઢી અને પરરાજ્યથી હિંદને સ્વતંત્ર કર્યો. આ પછી ચંદ્રગુપ્તે તેના બ્રાહ્મણમંત્રી આણકય અથવા કૌટિલ્યની મદદથી મગધના રાજ્ય ઉપર ચઢાઈ કરી તેને જીત્યું; નંદવંશનો નાશ કરી પાટલીપુત્રમાં રાજ્યધાની કરી, ત્યારથી મૌર્યવંશની શરૂઆત થઈ, ઇ. સ. પૂ. ૩૨૦.

આ ચંદ્રગુપ્તને ચાણક્ય નામે એક ઘણોજ બાહોશ અને રાજ્યનીતિનિપુણ મંત્રી હતો. તેની મદદથી હવે આખા હિંદને પોતાના એક છત્ર તળે લાવવાની તેની ઇચ્છા થઈ. જ્યારે ચંદ્રગુપ્તે ગ્રીક લોકોને પંજાબમાંથી હરાવી કાઢી મૂક્યા ત્યારે તેને લોકોએ સ્વતંત્રતા રક્ષક લેખ્યો; પરંતુ મગધનું રાજ્ય જીત્યા પછી તેના વિચારે પલટો લીધો. નંદવંશ તરફથી વારસામાં તેને એક મોટું લશ્કર મળ્યું હતું. ત્રીશ* હજાર ઘોડેસ્વાર, નવ હજાર હાથી, છ લાખ પાયદળ તે સિવાય કેટલા રથો. આ મહાન સેનાની મદદથી તેણે લગભગ બધો ઉત્તર હિંદુસ્થાન નર્મદા નદી સુધી તાબે કર્યો. અત્યાર સુધી ઉત્તર હિંદમાં અનેક છૂટાં છવાયાં સ્વતંત્ર રાજ્યો હતાં, તે બધાંને એક સામ્રાજ્યમાં દાખલ કરનાર પહેલો ઐતિહાસિક પુરૂષ ચંદ્રગુપ્ત ગણાય છે.

આ પ્રમાણે જ્યારે ચંદ્રગુપ્ત ભારતવર્ષમાં પોતાની સત્તા દૃઢ કરતો હતો, ત્યારે પશ્ચિમ અને મધ્ય એશિયામાં તેનો હંરિક્ સેલ્યુકસ સિકંદરના એશિયામાં ગયેલા બધા પ્રદેશો પાછા મેળવવા તૈયારીઓ કરતો હતો. સિકંદરના મરણ પછી તેના સરદારોમાં રાજ્ય માટે ઝઘડો થયો હતો. તેમાં બે સરદારો ફતેહ નિવડયા હતા; એકનું નામ એંટીગોનોસ હતું અને બીજાનું નામ હતું સેલ્યુકસ. પહેલાં છ વર્ષ તે એંટીગોનોસ ફાળ્યો અને સેલ્યુકસને રાજ્યની હદમાંથી હાંકી કાઢ્યો; પરંતુ ઈ. સ. પૂ. ૩૧૨ માં સેલ્યુકસે બાબીલન સર કબ્જું અને છ વર્ષમાં સમ્રાટની પદવી ધારણ કરી. તે પશ્ચિમ અને મધ્ય

* જુઓ. Early History of India by V. A. Smith. p. 118.

એશિઆનો રાજા હતો અને તેના રાજ્યની હદ પૂર્વમાં છેક સિંધુ નદી સુધી હતી. ઇ. સ. પૂ. ૩૦૫ માં સેલ્યુકસે સિંધુ નદી ઓળંગી સિકંદરનું અનુકરણ કરવું શરૂ કર્યું. કયાં સુધી સેલ્યુકસ આગળ વધ્યો તથા કેટલો પ્રદેશ જીત્યો તે ચોકસ કહેવું શક્ય નથી; પરંતુ ચંદ્રગુપ્તની બળવાન સેના આગળ તેનું લશ્કર લાંબો વખત ટકી શક્યું નહિ અને છેવટે તેને ચંદ્રગુપ્તની સાથે ઘણીજ શરમ ભરેલી સલાહ કરવાની ફરજ પડી, પહેલાં તો ભવિષ્યમાં હિંદની જીત કરવાનો બધો વિચાર તેણે માંડી વાળવાનો હતો, બીજું સિંધુ નદીનો પશ્ચિમનો પણ કેટલોક મુલક ચંદ્રગુપ્તને આપવાની તેને ફરજ પડી; પાંચસો હાથીના બદલામાં સેલ્યુકસને કાબુલ, હિરાત અને કંદહારની સુબાગીરી ચંદ્રગુપ્તને આપવી પડી; વળી વધારામાં સેલ્યુકસે પોતાની પુત્રી પણ ચંદ્રગુપ્તને પરણાવી. ઇ. સ. પૂ. ૩૦૫. આ પ્રમાણે ચંદ્રગુપ્તના રાજ્યની હદ છેક હિંદુકુશ પર્વત સુધી અફઘાનિસ્તાનમાં ગઈ કે જે ‘શાસ્ત્રીય* સરહદ’ હિંદની અંગ્રેજ સરકાર પણ હજી સુધી નથી મેળવી શકી.

ચંદ્રગુપ્તના રાજ્ય દરબારમાં રાખેલો સેલ્યુકસનો મીક એલચી મેગાસ્થિનીસ અને તેણે તે સમયની વર્ણવેલી હિંદની સ્થિતિ:—સેલ્યુકસ સોરીઆ ગયા પછી તેણે પોતાનો મેગાસ્થિનીસ નામનો એક એલચી ચંદ્રગુપ્તની પાટનગરી પાટલીપુત્રમાં મૈત્રી દાખલ મોકલ્યો; ચંદ્રગુપ્તના રાજ્ય દરબારમાં મેગાસ્થિનીસ લાંબો વખત રહ્યો અને પોતાને મળેલા અવકાશનો ઉપયોગ હિંદુસ્થાનની ભૂગોળ, જુદી જુદી વસ્તુઓની ઉત્પત્તિ તથા જુદી જુદી સંસ્થાઓ વિષે લખવામાં

* ‘Scientific frontier.’

જાળ્યો; મેગાસ્થિનીસનું 'ઇન્ડિકા,' હિંદુસ્થાનનું વર્ણન કરતું પુસ્તક, હજુ પણ યુરોપીય વિદ્વાનોમાં મુખ્ય પ્રમાણ તરીકે મનાય છે. જો કે મુળ પુસ્તક નાશ પામ્યું છે છતાં તે પુસ્તક-માંથી અન્ય લેખકોએ લીધેલા ફકરાઓ જળજી રાખવામાં આવ્યા છે અને તે ઉપરથી આપણને ઉપરોક્ત પુસ્તકનો સાર મળે છે. ચંદ્રગુપ્તની રાજ્યવ્યવસ્થા વિષેનું આપણું ઘણું અર્થ જ્ઞાન મેગાસ્થિનીસ તરફથી મળેલું છે.

પાટનગરી પાટલી પુત્રનું વર્ણન:—આ નગરી ઘણીજ મોટી તથા સમૃદ્ધિવાળી હતી; તેની લંબાઈ નવ માઈલ તથા પહોળાઈ બે માઈલ હતા. આ નગરની આસપાસ એક લાકડાનો મોટો કોટ હતો; એ કોટને ચોસઠ દરવાજા હતા અને લગભગ પાંચસો જેટલા મિનારા હતા. વળી કોટને ફરતી એક ઉંડી પાણીની ભરેલ ખાડી હતી; આ ખાડીની અંદર સોન નદીનું પાણી લેવામાં આવતું હતું.*

મૌર્યરાજાનો મહેલ રાજ્ય દરબાર:—રાજ્યમંદિરનો ઘણો-ખરો ભાગ સાગના લાકડાનો બનાવવામાં આવ્યો હતો અને તેને ઘણીજ સુંદર રીતે શણગારવામાં આવ્યો હતો. તેની અંદર અનેક સુવર્ણ અને રત્નજડિત સ્થંભો હતા અને તેમને સોનાની વેલીઓ અને રૂપાના પક્ષિઓથી શણગારવામાં

* આ પાટલીપુત્ર હાલના પટણા શહેરની તળે દટાયેલું છે. થોડાક વખત ઉપર ખોદ કામ કરતાં મૌર્યરાજાઓના મહેલનો કેટલોક ભાગ બંકીપુર અને પટણાની વચ્ચે રેલ્વેની દક્ષિણ બાજુએ કુમ્હાર ગામના એક ખેતર તળે દટાયેલો મળ્યો પડ્યો હતો.

See Lt.-Col Waddel's book 'Discovery of the Exact site of Asoka's Capital of Patliputra'.

આવેલ હતા. આ રાજભુવન એક મોટા ઉપવનની અંદર આવેલ હતું. તેમાં અનેક જલાશયો વિહારને માટે હતાં, વળી વિવિધ જાતનાં તેમાં વૃક્ષ તથા વેલાઓ હતા.

રાજ્યદરબાર પણ ઘણાજ ભપકાથી સુશોભિત કરવામાં આવ્યો હતો, તેમાં હીરા અને રત્નજડિત સુવર્ણના પાત્રો જમવાને તથા પીવાને માટે હતાં, અનેક ખુરશીઓ, ટેબલો તથા સિંહાસન પણ સુવર્ણ અને રત્નજડિત હતાં. રાજ્યદરબારીઓ વિધવિધ રંગના કિસખી ઝલ્લાઓ મોટા ઉત્સવને દિવસ પહેરતા, અને સ્વારીમાં રાજા જાત જાતના મોતીથી શણગારેલી સોનાની પાલખીમાં બેસતો.

પાટલીપુત્રનો સ્થાનિક વહીવટ (રાજ્યવ્યવસ્થા):— આખા નગરનો વહીવટ છ પંચાયતો (બોર્ડ) ને સોંપવામાં આવ્યો હતો. પહેલી પંચાયતને જુદી જુદી જાતના ઉદ્યોગ અને કળાઓ ઉપર દેખરેખ રાખવાની હતી. બીજી પંચાયતને પરદેશીઓનું સ્વાગત કરવાનું હતું. ત્રીજીને સરકારની સગવડ સાચવવા અને કર ભૂકવા માટે જન્મ મરણની નોંધ રાખવાની હતી. ચોથીને વેપાર-વાણિજ્ય ઉપર ધ્યાન આપવાનું હતું; આ પંચાયતને માપ અને તોલાં બરાબર છે કે નહિ તે પણ જાણવાનું હતું. આ પંચાયતની દેખરેખ તળે દરેક ઋતુનો માલ જાહેર ખબર આપ્યા પછી વેચવાનો હતો. ધમણો કર આપ્યા વગર કોઈ પણ માણસને બે વસ્તુઓનો વેપાર કરવા દેવામાં આવતો ન હતો. પાંચમીને પાકા (ખનાવેલા) માલ ઉપર ધ્યાન રાખવાનું હતું. બધા માલ જાહેર ખબરથી વેચવાનો હતો, જુનો અને નવો માલ જુદો રાખવાનો હતો. મિશ્રણ કરનારનો સખત દંડ થતો. છઠી

પંચાયતને વેચાયેલા માલની દશમા ભાગની કિંમત રાજ્ય-ભાગ તરીકે લેગી કરવાની હતી.*

ગ્રામ્ય વ્યવસ્થા:—ગ્રામ્યપંચાયતને નદીઓની દેખરેખ રાખવાની હતી, વળી જમીનની માપણી પણ તેમણે કરવાની હતી. નહેરો ઉપર દેખરેખ રાખવાની તથા ખેતરોને પાણી પુરું પાડવાની વ્યવસ્થા કરવાનું તેઓનું કામ હતું. તેઓને શિકારીઓ ઉપર ધ્યાન આપવાનું હતું અને જેઓ કાયદાનો ભંગ કરે તેમને સખત શિક્ષા કરવાની સત્તા હતી. તેઓને સરકારનો કર લેવો કરવાનો હતો અને લુહાર, સુથાર, ખાણોમાં કામ કરનારાઓ, લાકડા કાપનારાઓ વિગેરે જમીનને લગતા ધંધાદારીઓ ઉપર દેખરેખ રાખવાની હતી. તેઓ રસ્તાઓ બાંધતા અને દશ દશ ગાઉને અંતરે માર્ગ તથા અંતર બતાવવાને થાંભલાઓ ઉભા કરતા.

પ્રાંતિક વ્યવસ્થા:—દરેક પ્રાંતની વ્યવસ્થા કરવાને રાજ તરફથી રાજ્યપ્રતિનિધિ (વાઈસરોય) નિમાતા, આ પ્રતિનિધિઓ ઘણું કરીને રાજવંશીઓ હતા. આખા રાજ્યને ચાર સુબાગિરિઓમાં વહેંચવામાં આવ્યું હતું; પહેલી સુબાગિરિ પંજાબ, કાશ્મીર, સિંધ અને ગાંધારની હતી; બીજી બંગ અને કલિંગ દેશની હતી; ત્રીજી સુબાગિરિ પશ્ચિમના પ્રાંતો માલવા, ગુજરાત અને કાઠિયાવાડની હતી, આની પાટનગરી ઉજ્જન હતી, અને ચોથી નર્મદા નદીના દક્ષિણે આવેલા પ્રાંતોની હતી.

પ્રધાન મંડળ:—રાજાને આખા રાજ્યની વ્યવસ્થા કરવામાં મદદ કરવાને બારથી સોળ સલાસદોનું મંડળ હતું.

* દરેક મોટા શહેરનો વહિવટ-ઉપર પ્રમાણે ચાલતો હતો.

આ મંડળનો ઉપરી 'પ્રધાન' કહેવાતો. દરેક સભાસદના હાથમાં એક એક ખાતું હતું અને તેને મદદ કરવાને જે મોટા શિસ્તોદારો (Under-secretaries) રાખવામાં આવતા. આ પ્રધાનમંડળ વખતો વખત રાજ્યની અગત્યની બાબતો ઉપર વિચાર ચલાવવાને એકઠું મળતું, આની અંદર રાજા કોઈ વખત હાજર રહેતો અને કોઈ વખતે નહિ રહેતો. આ પ્રધાનમંડળને પ્રાંતિક સુબાઓ, ખાતાના ઉપરી અમલદારો તથા બોજ રાજ્યના મહોટા અધિકારીઓ નીમવાની સત્તા હતી. રાજ્યના બધા અગત્યના કામોની શરૂઆત આ પ્રધાનમંડળ કરતું હતું અને ગેરહાજર રહેલા સભાસદે પોતાનો અભિપ્રાય લેખિત આપવાનો હતો; વળી પસાર થયેલા ઠરાવ ઉપર દરેક સભાસદની સહી લેવામાં આવતી હતી.*

મેગેસ્થિનીસ કહે છે કે 'પ્રધાનમંડળનો દરેક સભાસદ ઘણાજ ઉંચા આરિયવાળો તથા જ્ઞાનવાળો પુરૂષ હતો.' આ ઉપરથી આપણે જોઈ શકીશું કે ચંદ્રગુપ્તની રાજ્યસત્તા આપણુંદ ન હતી; પરંતુ અનેક રીતે નિયંત્રિત હતી.†

સામાન્ય બાબતો માટે રાજ્ય વ્યવસ્થા:—ખેતીવાડી ઉપર અને ઘોર ઉછેરવાપર ઘણુંજ ધ્યાન આપવામાં આવતું હતું. રાજ્યની અંદર નહેરો ખોદવાને તથા ખેતરોને પાણી

* જુઓ. 'Early Aryan Rule in India' by E. B. Havell.

† 'Chandragupta's rule was not the undiluted despotism of an absolute monarchy, but a constitutional government, in which the people's right was the only source of the divine right of kings.' E. B. Havell.

પુરૂં પાડવાને ખાસ નહેરખાતું હતું. પાટલીપુત્રની અંદર અને ખીબા મહોટા શહેરોમાં રાજ્ય તરફથી હુન્નરકળાને (કારીગર વર્ગને) પૂરતું ઉત્તેજન અપાતું હતું. વેપાર વધારવાને મહોટા રસ્તાઓ ખાંધેલા હતા અને વહાણવટું પણ સારી રીતે ખીલવવામાં આવ્યું હતું.†

દારૂ વિગેરે પીણા ઉપર, જુગટાંપર, વેશ્યાનાધંધા, ચોરી, છેતરપિંડી વિગેરેપર પૂરતો અંકુશ રાખવામાં આવ્યો હતો. આખા રાજ્યની અંદર છૂપી પોલીસ રાખવામાં આવી હતી, જેની અંદર સ્ત્રીઓ પણ કામ કરતી હતી.

ન્યાયનું કામ નાના ગામોમાં ગામનો મુખી તથા પંચાયતો કરતા હતા. મહોટા મુકદ્દમાઓ ત્રણ ન્યાયાધિશોની બનેલી કોર્ટ સમક્ષ જતા. છેવટની કોર્ટ રાજ અને તેના પ્રધાન મંડળની બનેલી હતી.

લશ્કરી વ્યવસ્થા:—આપણે અગાઉ વાંચી ગયા કે ચંદ્રગુપ્તની સેના બહુ મહોટી હતી. આ સેનાની વ્યવસ્થા કરવા ત્રીશ માણસનું એક મંડળ રાખવામાં આવ્યું હતું. આ મંડળને પાંચ પાંચની છ પંચાયતોમાં વહેંચી નાંખવામાં આવ્યું હતું; પહેલી પંચાયતને નૌકા સैन्य ઉપર દેખરેખ રાખવાની હતી, બીજીને વાહન, ખોરાક, ઢોલ નગારાં, રસ્તા તથા પૂલ ખાંધનારા વિગેરેપર દેખરેખ રાખવાની હતી; ત્રીજીને પાયદળ, ચોથીને હયદળ, પાંચમીને હાથી અને છઠ્ઠીને રથોની સંભાળ લેવાની હતી.

મહેસુલી અને ફોજદારી કાયદાઓ:—બન્ને કાયદાઓ ઘણાજ સખત હતા અને ગુન્હાને માટે સખત શિક્ષા થતી.

† ચાલુક્ય તેના ‘અર્થશાસ્ત્ર’ માં ચીન જતા વહાણો વિષે ઈશારો કરે છે.

હતી. ખોટી સાક્ષી પુરે અથવા ચોરી કરે તેના નાક-કાન કાપવામાં આવતાં. દાણચોરી કરે તેને દેહાંત દંડની શિક્ષા થતી; આવી રીતની શિક્ષા લગભગ અઢાર જાતના ગુન્હાઓમાં થતી હતી. તે સિવાય બીજા ગુન્હાઓમાં સખત કેદની તથા દંડની પણ શિક્ષા હતી.

મેગેસ્થિનિસ કહે છે કે ચંદ્રગુપ્તની ચાર લાખ માણસોની છાવણીમાં જ્યારે તે રહેતો હતો ત્યારે કુદલે આઠ પાઉંડથી વધારે ચોરી થઈ હોય તેમ તેણે સાંભળ્યું ન હતું!! અને આટલી પણ ચોરી થઈ તો સખત શિક્ષા થતી.

રાજનું દૈનિક જીવન:—દોઢ દોઢ કલાકના દિવસના સોળ ભાગ પાડવામાં આવ્યા હતા. પહેલા ભાગમાં રાજા નાણા પ્રકરણી અને રાજ્યરક્ષણના વિષયોપર ધ્યાન આપતો; બીજા ભાગમાં રૈયત તરફની ફરિયાદો તથા દાવાઓ સાંભળતો; ત્રીજામાં સ્નાન, ઈશ્વર સ્તવન તથા ભોજન કરતો; ચોથામાં રાજ્ય દરબારોઓને અથવા પરદેશીઓને મુલાકાત આપતો; પાંચમાં પ્રધાનમંડળનું કામકાજ તપાસતો અને જસુસો તરફથી રાજ્યનો વૃતાન્ત જાણતો; છઠ્ઠા ભાગમાં આરામ અને પ્રાર્થના; સાતમા અને આઠમા ભાગમાં સેનાને લગતી બાબતો તપાસતો.

રાત્રિના પહેલા ભાગમાં છૂપી પોલિસ તરફથી રાજ્યની બીના જાણતો; બીજા ભાગમાં સ્નાન, અધ્યયન અને ભોજન; ત્રીજા, ચોથા અને પાંચમા ભાગોમાં શયન કરતો; છઠ્ઠા ભાગમાં ઉઠતો અને દિવસે શુ શુ કામ કરવું તે નક્કી કરતો હતો; સાતમા ભાગમાં રાજ્યનીતિના વિષયોનું અધ્યયન કરતો અને પોતાના છૂપા રાખેલા જસુસોને નવા હુકમો

આપતો. આઠમા ભાગમાં દર્શનગૃહમાં* જતો જ્યાં ગુરૂ અને બ્રાહ્મણોનો આશિર્વાદ લેતો અને પ્રધાનો તથા રાજ્યવંશીઓને મળતો. આ પછી ધાર્મિક ક્રિયાઓ થતી અને તેના કુલગુરૂ તથા રાજવૈદ્યની આજ્ઞા લીધા પછી હમેશનું કામ શરૂ થતું.

એમ કહેવાય છે કે ચંદ્રગુપ્તના પૌત્ર અશોકના વખતમાં નાલંદના મોટા વિશ્વવિદ્યાલયમાં એક જલધટીકા હતી જેના ઉપરથી આખા મગધમાં સમય મપાતો.

હિંદના લોકો વિષે મેગસ્થિનિસે કરેલું વર્ણન:—‘તેઓ રીતભાતમાં સાદા અને કરકસરીયા છે અને સુખી જીવન ગાળે છે. તેઓ યજ્ઞ સિવાય મધુપાન કરતા નથી અને આ પીણું જવને બદલે ચોખાના આસવમાંથી બનાવે છે; તેઓનો ખોરાક મુખ્યત્વે ચોખાનો છે. તેઓના કાયદાઓ અને એક બીજા સાથેના વ્યવહાર એટલા સરળ છે કે તેઓને કોટે ભાગ્યેજ ચઢવું પડે છે. વસ્તુઓ તથા પૈસા કોઈને ત્યાં અનામત મૂકવા સાક્ષીઓ રાખતા નથી તથા લેખીત દસ્તાવેજ પણ કરતા નથી. માત્ર એક બીજાના મ્હોઢાના વચન ઉપર વિશ્વાસ રાખી નાણું અનામત મૂકે છે.....તેઓને સત્ય અને સદાચારને માટે ઘણુંજ માન છે.

હિંદુ રાજ્ય તળે હિંદના લોકોની સામાન્ય આબાદીનું મેગસ્થિનિસે આપેલું સોનેરી વર્ણન:—‘ખેતીવાડીની જમીનનો ઘણોખરો ભાગ નહેરનાં પાણી લે છે અને વર્ષમાં બે પાક ઉતારે છે. ખોરાકને માટે ઉપયોગનું અનેક જાતનાં ધાન્યો તથા ફળફળાદિક પુષ્કળ જથ્થામાં ઉત્પન્ન થાય છે.

આ ઉપરથી એમ ખાત્રીપૂર્વક કહી શકાય છે કે હિંદમાં દુકાળ પડેલ નથી અને કોઈ દિવસ ખોરાકના જથ્થાની સામાન્ય તંગી આખા હિંદમાં પડેલ નથી.*

હિંદુસ્થાનની ઉંચી જાતની સંસ્કૃતિ:—મેગેસ્થિનિસે વર્ણવેલી ઉપલી રાજ્યવ્યવસ્થા ઉપરથી સાબીત થાય છે કે મહાન સિકંદરે હિંદ પર ચઢાઈ કરી તે વખતે હિંદની સંસ્કૃતિ ઘણાજ ઉંચા પ્રકારની હતી. આ સંસ્કૃતિને વિકાસ પામવાને ઘણા સૈકાઓ લાગ્યા હોવા જોઈએ. ચંદ્રગુપ્ત વિષેના ઇતિહાસનો આપણો મુખ્ય આધાર મેગેસ્થિનિસે લખેલું હિંદ વિષેનું પુસ્તક છે. દુર્લભવશાત્ ચંદ્રગુપ્તના સમયના એવા કોઈ સ્મરણસ્થભો કે શિલાલેખો મોજુદ નથી કે જેથી આપણે આ વર્ણન વધારે ચોકસ કરી શકીએ.

ઉપસંહાર:—ચંદ્રગુપ્તે આવું આખા રાજ્ય ચોવીશ વર્ષ ભોગવ્યું, તે પછી કેટલાક ઇતિહાસકારો કહે છે કે તે પથારીમાંજ મરણ પામ્યો. વળી કેટલાક કહે છે કે પચાશ વર્ષની વયે રાજ્યપાટનો ત્યાગ કરી જૈન સાધુ થયો ઇ. સ. પૂ. ૨૬૮.

ખિંદુસાર:—ચંદ્રગુપ્ત પછી તેનો પુત્ર ખિંદુસાર રાજ્ય-ગાદી પર આવ્યો. તેણે પોતાના પિતાની શાસન પદ્ધતિ ચાલુ રાખી અને પચીશ વર્ષ રાજ્ય કર્યું. તેણે હિંદુસ્થાનનો દક્ષિણનો ભાગ જીત્યો હોય તેમ ધારવામાં આવે છે. ખિંદુસાર પછી તેનો પુત્ર મહાન અશોક રાજ થયો ઇ. સ. પૂ. ૨૭૦.

* જુઓ. 'Indika' by Megasthenes translated by Me. crindle.

પ્રકરણ છઠું.

મૌર્યવંશ (ચાલુ)-અશોક અને બીજા રાજાઓ.

(ઇ. સ. પૂ. ૨૭૦-૧૮૫.)

અશોક:—અશોકવર્ધન અથવા અશોક તેના પિતા બિંદુ-સારના સમયમાં વાયવ્ય પ્રાંત તથા પશ્ચિમ હિંદનો અનુક્રમે સુબો હતો. બિંદુસારને ઘણા પુત્રો હતા, તેમાં અશોક જો કે ન્યેષ્ઠપુત્ર ન હતો છતાં તેની લાયકાત અને બુદ્ધિબળને લીધે તેને સામ્રાજ્યના યુવરાજપદ ઉપર સ્થાપવામાં આવ્યો હતો.

જ્યારે બિંદુસાર મરણપથારીએ હતો ત્યારે અશોક પશ્ચિમ હિંદની સુબાગિરિના પાટનગર ઉજ્જનમાં હતો. પિતાના મરણ પછી અશોક મગધ આવ્યો અને તેના ન્યેષ્ઠ ભાઈ સુસિમ સાથે રાજ્યાભિષેક બાબત ખટપટ થઈ હોય એમ દંતકથા ઉપરથી જણાય છે. આ કારણથી અશોકનો રાજ્યાભિષેક બિંદુસારના મરણ પછી ચોથે વર્ષ થયો. ઇ. સ. પૂ. ૨૭૦.

કલિંગ-વિગ્રહ ઇ. સ. પૂ. ૨૬૧:—રાજ્યાભિષેક થયા પછી નવમે વર્ષે અશોકે પોતાનું રાજ્ય વધારવાને કલિંગ-દેશના લોકો સાથે વિગ્રહ આરંભ્યો. વિગ્રહમાં અશોકને પૂર્ણ ક્ષેત્ર મળી અને કલિંગદેશ મૌર્યરાજ્ય સાથે જોડી દેવામાં આવ્યો; પરંતુ આ જીતને અંતે અશોકને હર્ષ થવાને બદલે ઘણુંજ શોક થયો. મેગેસ્થિનિસના લખવા પ્રમાણે કલિંગ રાજ્યને સાઠ હજાર પાયદળ, એક હજાર હયદળ અને સાતસો લડાયક હાથી હતા. કલિંગ દેશના લોકોએ પોતાની સ્વતંત્રતા બળવવા માટે અશોકના લશ્કર સાથે એટલું સખત યુદ્ધ કર્યું કે લગલગ એક લાખ માણસો લડાઈમાં માર્યા ગયા, દોઢ

લાખ કેદ પકડાયા અને તેથી ઘણા દુષ્કાલ, મરકી વિગેરે લડાઈને અંગે પડતી અનેક વિપત્તિઓથી નાશ પામ્યા.

આ બધાં કારણોને લેઈ મહારાજ અશોકને એટલો બધો પશ્ચાત્તાપ થયો કે ભવિષ્યમાં પોતાના જાતિભાઈઓનો નાશ નહિ કરવાનો નિશ્ચય કર્યો. આ વચન પોતે એટલી સખત રીતે પાળ્યું કે જેથી પોતાની બાકીની જીંદગીમાં રાજ્ય વધારવાને કોઈ પણ જાતની લડાઈ ન કરી; વળી આ સમયે બૌદ્ધ-ધર્મનો પ્રચાર પૂર્ણજેસથી થતો હતો, તેની અસર રાજ ઉપર થઈ અને દિવસે દિવસે બૌદ્ધધર્મના સિદ્ધાંતોપર વધારેને વધારે શ્રદ્ધા બેસતી ગઈ. અશોક પોતાના એક શિલાલેખમાં લખે છે કે ‘મહોટામાં મહોટી ક્તેહ લડાઈની નથી; પરંતુ ધર્મની છે.’ અને પોતાના વંશજોને ધર્મથી લોકોને જીતવાની શિખામણ આપે છે.

આ બનાવ પછી અશોકે ધર્મપ્રદેશ અને તેનો પ્રચાર કરવામાં અને ધર્મપદ (ધર્મના નૈતિક નિયમો) નો પૂરતો અમલ કરવા કરાવવામાં પોતાના જીવનની સફલતા માની, અને પોતાના રાજ્યની બધી સત્તા તે કાર્યને માટે વાપરી.

પોતાના રાજ્યના સત્તરમા અને અઠારમા વર્ષોમાં અશોકે પોતાની ચોકસ રાજનીતિ જાહેર કરી અને રાજ્યશાસનના નિયમો લોકોની જાણ માટે મહોટી ખડકો તથા મહોટા સ્થંભો પર કોલરાવ્યા.

અશોક બૌદ્ધધર્મનો ઉપાસક:—હવે અશોકે બૌદ્ધધર્મ જાહેર રીતે સ્વીકાર્યો. પોતાના રાજ્યના ચોવીશમાં વર્ષમાં તેણે બૌદ્ધધર્મની ઘણી પવિત્ર જગાઓએ યાત્રા કરી અને યાત્રાની યાદગીરીમાં ઠેકાણે ઠેકાણે સ્મરણ સ્થંભો રોપાવ્યા.

ઐદ્ધધર્મની અશોક ઉપર એટલી બધી અસર થઈ કે કોઈ કોઈ વખત તે રાજ્ય ચલાવવાનો વ્યવસ્થા કરી વિહારે (મઠ) માં ઐદ્ધ સાધુઓના સમાગમમાં કાળ વ્યતીત કરતો અને સાધુઓનો પોષાક પણ પહેરતો.

ઈ. સ. પૂ. ૨૫૧ માં તેણે ઐદ્ધધર્મીઓનો એક મ્હોટી સભા ભરી. આ સભાને હેતુ ઐદ્ધધર્મમાં જે મતભેદ હતા તે કાઢી નાંખી એકચિત્તા લાવવાનો હતો; ઉપરાંત આ સભાએ ઐદ્ધશાસ્ત્રોમાં સુધારો કરી ધર્મનો વધારો પ્રચાર કેવી રીતે કરવો તેની પણ વિચારણા કરી.

ઐદ્ધધર્મનો પ્રચાર કરવાને અશોકે સીરીઆ, ઈજીપ્ટ, મેસિડોનીઆ અને એપીરસ સુધી ધર્મફલિતો મોકલ્યા; વળી પોતાના ભાઈ મહેન્દ્ર તથા જ્ઞેન સંઘમિત્રને સિંહલદ્વીપ મોકલ્યાં અને ઐદ્ધધર્મનો પાયો ત્યાં નાંખ્યો. ટિબેટ, બ્રહ્મદેશ, દક્ષિણદેશ વિગેરે ઠેકાણે પણ ધર્મોપદેશકો મોકલ્યા અને પોતાના સામ્રાજ્યમાં ઐદ્ધધર્મને રાજ્યધર્મ તરીકે જાહેર કર્યો.

પોતાના રાજ્યમાં ઐદ્ધધર્મનો દ્રઢ પાયો નાખવાને અશોકે લીધેલા ઉપાયો:—પોતાના રાજ્યમાં સારી રીતે ધર્મનો પ્રચાર કરવાને અશોકે શિલાલેખો અને સ્થંભો ઉપર ધર્મના અગત્યના સિદ્ધાંતો કોતરાવી જાહેર સ્થળોમાં લોકોનાં વાંચન માટે ખુલ્લા રાખ્યા; વળી સામ્રાજ્યના જુદા જુદા ભાગોમાં મ્હોટા મ્હોટા ખડકો ઉપર પણ કોતરાવ્યા. કાઠિયાવાડમાં ગિરનાર, દક્ષિણમાં મૈસુર, ઉત્તરમાં પેશાવરમાં તથા પંજાબમાં હઝારા જિલ્લામાં, હિમાલયની તળેટીમાં મસુરીથી પંદર માઈલ દૂર મુંબાઈ નજીક થાણા જિલ્લામાં ઓરિસ્સા પ્રાંતમાં અને મદ્રાસ ઈલાકાના ગંજામ જિલ્લામાં હનુપણ આ ખડકો ઉપર માગધી ભાષામાં કોતરેલા લેખો માલુમ પડે છે.

પોતે બહાર કરેલા ધર્મના સિદ્ધાંતો લોકો બરાબર પાળે છે કે નહિ તેની તપાસ રાખવાને તેણે અમલદારો રાખ્યા. લોકોને દાખલો બેસાડવા પોતેજ આ સિદ્ધાંતોનો અક્ષરશઃ અમલ કરવો શરૂ કર્યો. કોઈ પણ જાતની જીવહિંસા કરવી છોડી દીધી. મોટા રસ્તાઓ, કુવા, નવાણો, ધર્મશાળાઓ તથા જનવરો માટે ઇસ્પીતાલો* બંધાવ્યાં. ખીજા ધર્મો તરફ પણ પોતે સહાનુભૂતિ બતાવી તેમને યથાશક્તિ મદદ કરી, અને મન, વચન અને કર્મથી પવિત્ર રહી સાધુમય જીવન પસાર કરવું શરૂ કર્યું.

મૈસુરમાં આવેલા એક ખડક પર કોતરેલો શિલાલેખ:-
આ લેખ મૈસુરમાં હજી પણ મોજીદ છે અને અશોકના નૈતિક શિક્ષણનો દુકાણમાં સારૂપ છે. શિલાલેખ માગધી ભાષામાં છે તેનો અનુવાદ નીચે મુજબ છે: “ મહારાજા અશોક નીચે મુજબ ફરમાન કરે છે:- ‘ પિતા અને માતાની આજ્ઞાનું પાલન થવું જોઈએ; દરેક જીવતા પ્રાણી તરફ ક્રુરજીયાત માનની દૃષ્ટિ રાખવી જોઈએ; સત્ય બોલવું જોઈએ; ધર્મના બધા નિયમો બરાબર પાળવા જોઈએ. તેમજ શિષ્યે ગુરૂને માન આપવું જોઈએ અને પોતાના વડીલો તરફ યોગ્ય વિનય દર્શાવવો જોઈએ. આપણા સનાતન ધર્મનું આ ધોરણ

* ‘ The animal hospitals, which still exist at Ahmedabad, Surat and many other towns in Western India, may be regarded as either survivals or copies of the institutions founded by the Mauryan Asoka’—See Hamilton, ‘Description of Hindustan’ Vol. 1. page 718 and Crooke’s article on ‘Pinjra-pole’ in ‘Things Indian.’

છે—આથી આયુષ્ય લાંબાય છે અને આ પ્રમાણે માણસોએ વર્તવું જોઈએ. ”

ખડકો ઉપર કોતરેલા ચૌદ લેખોનો ટુંકમાં સાર:—
પહેલા લેખે જીવહિંસા બંધ કરવાનું ફરમાવ્યું છે; ખીન્ન લેખમાં માણસો અને જનવરો માટે દવાખાનાં ઉઘાડવાનો ઉલ્લેખ કર્યો છે; ત્રીજામાં યૌદ્ધ ધર્મનો પાંચમ સંવત્સર ઉજવવાનું જણાવ્યું છે; ચોથામાં રાજ્ય તરફથી ધર્મને અંગે બક્ષિસ કર્યાનું જાહેર કર્યું છે; પાંચમામાં ધર્મઉપદેશકો અને ધર્મદૂતો ધર્મનો પ્રચાર કરવાને નિમ્યાનું જણાવેલ છે; છઠ્ઠામાં લોકોનાં સામાજિક અને ગૃહજીવન નિયમિત કરવાને નીતિ શિક્ષકો નિમ્યાનું બતાવેલ છે; સાતમામાં અન્ય ધર્મો તરફ મંત્રીભાવ રાખવાનું દર્શાવેલ છે; આઠમામાં નિર્દોષ આનંદ અને ઉત્સવો કરવાની ભલામણ કરી છે; નવમામાં ધાર્મિક અને નૈતિક શિક્ષણનો પ્રચાર કરવાની ભલામણ કરી છે; દશમામાં સત્યધર્મ પ્રચાર કરવામાં રહેલી ખ્યાતિના વખાણ કરેલાં છે; અગિઆરમામાં ધર્મોપદેશને શ્રેષ્ઠમાં શ્રેષ્ઠ દાન કહેલું છે; બારમામાં નાસ્તિકોને નૈતિક ઉપદેશથી આસ્તિક બનાવવાની મહારાજાની ઇચ્છા જાહેર કરેલી છે; તેરમામાં અંગાળામાં મળેલી ફતેહ વિષે અને પાંચ ગ્રીક રાજાઓ સાથે સલાહ કરી તેમના દેશોમાં ધર્મદૂતો મોકલ્યા વિષે ઉલ્લેખ કર્યો છે; ચૌદમામાં કંઈક ટીકા સાથે ઉપરના લેખોનો સાર આપેલો છે.

ઐતિહાસિક દૃષ્ટિથી સૌથી અગત્યનો લેખ તેરમો છે; આ રાજાઓ, સીરીઆનો એંટીઓકસ, ઇજીપ્ટનો ટોલેમી, મેસિડોનનો એંટીગોનસ, સાયરેનનો મેગાસ, અને એપાર્ધ-

રસનો એલેક્ઝેન્ડર હતા. આ ઉપરથી જણાય છે કે અશોકના પ્રયત્નથી અને ઉત્સાહથી બૌદ્ધ ધર્મનો ઉપદેશ આફ્રિકા, યુરોપ અને એશિયામાં ફેલાયેલો હતો.

સ્થંભો પર કોતરેલા લેખો:—પહેલા લેખે ધર્મોપદેશકને ઉત્સાહ અને શ્રદ્ધાથી તેમનું કામ કરવાને ફરમાશ કરી; બીજા લેખે દયા, દાન, સત્ય અને પવિત્રતાને ધર્મ માન્યાં; ત્રીજા લેખે આત્મમંથન કરવાનું અને પાપથી દૂર રહેવાનું ફરમાવ્યું; ચોથા લેખે રાબુક નામથી ઓળખાતા અમલદારોને ધર્મશિક્ષણનું કામ સોંપ્યું અને દેહાંત દંડની શિક્ષા પામેલા બંદીઓનો માટેના નવા નિયમો જાહેર કર્યા; પાંચમાએ જુદા જુદા પ્રાણીઓની જીવહિંસા બંધ કરી; છઠ્ઠાએ લોકોને શુભાશિષ ઇચ્છી અને બૌદ્ધધર્મમાં માનવા આશા બતાવી; સાતમાએ જાહેર કયું કે આ શિલાલેખો અને ધર્મોપદેશ લોકોને સત્ય માર્ગે દોરશે; આઠમાએ રાજાના જાહેર પ્રજા માટેનાં બાંધકામોનો* અને લોકોની ધર્મમાં પ્રગતિને અર્થ લીધેલા ઉપાયોનો ઉલ્લેખ કર્યો.

ઉપસંહાર:—ઉપરના શિલાલેખો ઉપરથી આપણે જાણી શકીએ કે અશોક એક ચુસ્ત બૌદ્ધધર્મી હતો; જો કે તેણે આદ્યજુધર્મ અથવા જૈનધર્મનો નાશ કરવાનો પ્રયત્ન નહિ કર્યો, છતાં પશુવધવાળાં યજ્ઞો કરવાની તેની મનાઈ, બૌદ્ધધર્મને માટે ખુલ્લી પસંદગી, અને તેનો પ્રચાર કરવાને

* આ લેખમાં લખેલાં જાહેર બાંધકામો નીચે પ્રમાણે હતા:—
ઝાડોથી ઢંકાયેલા રસ્તાઓ, ગાઉ ગાઉને અંતરે બોદેલા કુવાઓ, માણસો તથા જાનવરોને માટે ધર્મશાળાઓ અને પિંજરાપોળો, પૂલો, નાળાઓ અને નહેરો:—જુઓ R. C. Dutt's Civilization in Ancient India.

લીધેલા ઉપાયો, આ બધાએ તેના માનીતા સિદ્ધાંતો આગળ લાવવામાં મદદ કરી અને ઐશ્વર્યધર્મ હિંદુસ્થાન અને સિંહલ-દ્વીપમાં પ્રધાનપદ પામ્યો. જો કે ઐશ્વર્યધર્મ પોતાની જન્મ-ભૂમિમાંથી લગભગ નાશ પામ્યો છે, છતાં સિંહલદ્વીપમાં હજી પ્રચલિત છે; આ સિવાય ચીન, ટિબેટ, જાપાન વિગેરે દેશોમાં કરોડો માણસો સૈકાઓ થયાં તે ધર્મ પાળે છે. આ બધું પરિણામ મહારાજા અશોકના પ્રયત્નને આભારી છે, અને તેથી તેની મહોટા ધર્મપ્રચારક તરીકે ગણતરી થાય છે.

અશોકના ગુણદોષ:—આ રાજા ઘણાજ ઉદ્યોગી અને શક્તિવાળો હતો. તેણે કહેલું કે ‘ મારી પ્રજાના લલા માટે મારે કામ કરવુંજ જોઈએ ’ અને તે પ્રમાણે તે પોતાની આખી જીંદગી વતી પણ ખરો. પોતાના રાજ્યની બધીજ અમલદારો પાસેથી ગમે તે વખતે લેવાને તૈયાર હતો અને છતાં પોતાના ઉદ્યમથી અસંતોષી રહેતો.* પોતાની કુરજ બજાવવા વિષેનો તેનો આદર્શ ઘણો ઉંચો હતો. તેના શિલા-લેખો ઉપરથી જણાય છે કે તે ઘણાજ શુદ્ધ હૃદયનો માણસ હતો અને સત્ય ધર્મના સિદ્ધાંતો તેની રંગેરંગમાં વ્યાપી રહ્યા હતા.

તેણે એક સાધુની સાધુતા અને રાજાના હાપણથી રાજ્ય ચલાવ્યું અને હિંદુસ્થાનમાં સત્ય અને પ્રમાણિકતાનું રાજ્ય સ્થાપવા યોજના કરી. વડીલો માટે સન્માન, દયા, સત્ય, સહાનુભૂતિ વિગેરે સદ્ગુણોનો તેણે ઉપદેશ કર્યો એટલુંજ નહિ પણ તે પ્રમાણે તે વર્તતો. ઐશ્વર્યધર્મીઓ હજી પણ તેને એક મહાત્મા તરીકે પૂજે છે.

* ‘ I am never fully satisfied with my exertions and dispatch of business ’:—Smith’s ‘ Edicts of Asoka.’

અશોકનું કૌટુંબિક જીવન:—અશોકને બે રાણીઓ હતી, તેમાં અસન્ધિમિત્ર તેની માનીતી રાણી હતી. બીજીનું નામ કાર્વાકીઞ હતું. પહેલી રાણીને કુણ્ણલ નામનો પુત્ર હતો અને બીજીને તિવર નામનો પુત્ર હતો. અસન્ધિમિત્ર રાણી મરણ પામવાથી અશોકને વૃદ્ધાવસ્થામાં ઘણું દુઃખ પડ્યું. ત્યાર પછી તિષ્યરક્ષિતા નામની રાણી તે પરણ્યો પણ આ સ્ત્રી કર્કશા હતી એમ મનાય છે; તેણે બાકીનું અશોકનું જીવન કડવું બનાવ્યું.* મહારાજા અશોકનો કાળ ઈ. સ. પૂ. ૨૩૨ માં થયો અને તેની પછી તેનો પૌત્ર (તિવરનો પુત્ર) દશરથ રાજ્યગાદી ઉપર આવ્યો, કારણ કે તિવર અશોકની હૈયાતીમાંજ મરણ પામ્યો હતો.

મૌર્યવંશની પડતી અને નાશ:—અશોક પછી પાંચ રાજાઓ મગધની ગાદી ઉપર આવ્યા અને તેઓએ લગલગ

૧ કાર્વાકી બ્રાહ્મણ ધર્મ પાળતી હતી.

* ‘ એમ કહેવાય છે કે રાણી તિષ્યરક્ષિતા અશોકની ધર્મ તરફ હદ ઉપરાંત ભક્તિથી અતિ રીંપે ભરાઇ હતી. તેણીએ મંત્ર-જાત્ર વિધાથી ગયાના બોધિવૃક્ષને મૂઠ મરાવી સદંતર નાશ કરવાનો યત્ન કર્યો હતો; બીજી દંતકથા એવી છે કે તિષ્યરક્ષિતા અસન્ધિ-મિત્રના પુત્ર કુણ્ણલના સ્વરૂપથી મોહ પામી હતી અને તેને માટે તેણીને તીવ્ર પ્રેમ ઉપજ્યો હતો. જ્યારે કુણ્ણલે તેણીની કોઈ પણ અયોગ્ય માગણીનો સ્વીકાર ન કર્યો ત્યારે કુણ્ણલના પ્રાણ લેવાને તેણીએ અનેક યુક્તિઓ કરી છેવટે તક્ષશિલામાં કુણ્ણલની આંખો સમ્રાટના અમલદારોના હુકમથી ફાંડવામાં આવી, આ પછી કુણ્ણલે અનેક સંકટો વેઠી પોતાના પિતા પાસે મગધ આવી સર્વે હકીકત નિવેદન કરી. તપાસ કરતાં અશોકને કાવત્રાની ખબર પડી અને તેણે તિષ્યરક્ષિતાને જીવતી બાળી મુકાવી અને કાવત્રાની અંદર જેઓ સામેલ હતાં તેઓને સખત શિક્ષા કરી’.—જુઓ E. B. Havell's History of Aryan Rule in India, Page 103.

પચાશ વર્ષ સુધી રાજ્ય કર્યું. આ બધા રાજાઓ નબળા હતા; છેલ્લા રાજા બૃહદ્રથનો તેના સેનાપતિ પુષ્યમિત્રે ઘાત કરાવ્યો અને આ રીતે મૌર્યવંશનો ઇ. સ. પૂ. ૧૮૫ માં અંત આવ્યો.

દૈવની ગતિ ન્યારી છે. કાળચક્રની ફેરીમાં જેવી રીતે ઈરાન, રોમ, ગ્રીસ વિગેરે અનેક દેશોની બાદશાહીઓ તૂટી, તેમ હિંદની પહેલી ઐતિહાસિક બાદશાહીનો નાશ થયો. મહાન સમ્રાટ ચંદ્રગુપ્તે પોતાના રાજ્યના ટૂંક સમયમાં અનેક નાના રાજ્યોને એક છત્ર તળે લાવી હિંદી રાષ્ટ્રીય ભાવનાનું બીજ રોપ્યું. આ ભાવનારૂપી બીજને મહારાજા અશોકે સત્ય ધર્મરૂપી જળથી સિંચન કર્યું અને પોતાના મરણ સુધી પોષ્યું. અનેક મતમતાંતરે અને નાતજાતના ભેદભાવને કહાલી નાંખી એક સત્ય આદર્શતળે આખા દેશને લાવી હિંદમાં સત્યયુગ પ્રસારવા તનતોડ પ્રયત્ન કર્યો; પરંતુ આ બંને મહાન સમ્રાટોની ઉચ્ચભાવના તેમના નબળા વંશવારસોથી ન પોષી શકાઈ, ઉલટી ભેદભાવના પ્રબળ થઈ અને એકયતાને પોષનાર અશોકના જીવધી વહાલા ધર્મને તેની માતૃભૂમિમાંથી ક્રમેક્રમે દેશવટો મળ્યો. આ પણ મહાકાલની એક ઘટના !!

પ્રકરણ સાતમું.

બૌદ્ધધર્મ સમયનાં બીજાં રાજ્યો.

(ઇ. સ. પૂ. ૨૩૦-ઇ. સ. ૫૦૦ સુધી.)

મહારાજા અશોકના મૃત્યુ પછી તેના પૌત્ર દશરથે થોડાક વખત તે અવિચ્છન્ન રાજ્યસત્તા ભોગવી. અશોકની જેમ તેણે પણ બૌદ્ધધર્મનો પ્રચાર કરવાની રાજ્યનીતિ ચાલુ રાખી, અને બુદ્ધના સિદ્ધાંતો પોતાના રાજ્યને પરદેશીઓના આક્રમણમાંથી બચાવશે એમ પૂર્ણ ભરોસો રાખ્યો; પરંતુ તેની આ ગણતરી ભૂલ ભરેલી હતી, કારણ કે સીરીઆના સુબાએ ગ્રીક રાજ્ય હિંદની સરહદપરજ સ્થાપ્યું હતું. દશરથનું રાજ્ય માત્ર આઠ વર્ષ ચાલ્યું અને તેની પછીના બધા રાજ્યો નબળા હતા. મગધના રાજ્યની સાર્વભૌમ સત્તા અંગીકાર કરી અત્યાર સુધી જે અનેક રાજ્યો એક છત્ર તળે જોડાયેલાં હતાં તે ક્રમશઃ સ્વતંત્ર થતાં ગયાં અને ઇ. સ. પૂ. ૧૮૫ માં સેનાપતિ પુષ્યમિત્રે જ્યારે છેલ્લા રાજા બૃહદ્રથનો ઘાત કરાવ્યો ત્યારે મૌર્ય બાદશાહીનો અંત આવ્યો.*

મુ'ગ વંશઃ—આ વંશનો પહેલો રાજા પુષ્યમિત્ર હતો અને તેણે પોતાની રાજ્યગાદી પાટલીપુત્રમાં સ્થાપી. તેના વખતમાં મગધ ઉપર બે ચઢાઈઓ થઈ હતી, એક ગ્રીક રાજા મિનંદરની અને બીજી કલિંગ દેશના રાજાની; આ બંનેને હરાવી તેણે પાછા કાઢ્યા અને પોતાની સાર્વભૌમ

* એમ કહેવાય છે કે આ પછી પણ અશોકના વંશજોએ મગધની ગાદી ઉપર ઇ. સ. ના સાતમા સૈકા સુધી રાજ્ય કર્યું.

સત્તા મનાવવાને તેણે અશ્વમેધયજ્ઞ કર્યો. આ અશ્વમેધયજ્ઞ ઉત્તર હિંદમાં લાંબા વખત સુધી ચાલ કરવામાં આવ્યો હતો અને એના વિષે મહાકવિ કાલીદાસે પણ ‘માલવિકાગ્નિમિત્ર’ નામના નાટકમાં ઘણું અચ્છું વર્ણન કર્યું છે. આ અશ્વમેધયજ્ઞ ઉપરથી એમ કહો શકાય કે બ્રાહ્મણધર્મે પોતાની સત્તા રાજાઓ ઉપર ફરીથી જમાવવાની શરૂઆત કરી, અને જૈન-ધર્મનો અસ્ત થવાની શરૂઆત થઈ. પુષ્યમિત્રે પણ વિહારે અને મઠો વિખેરી નાંખવા માંડ્યા અને જૈન ‘સંઘ’ જે અત્યાર સુધી પ્રબળ રાજ્યસત્તા ભોગવતો હતો તેની સત્તા તોડી પાડી.

પુષ્યમિત્ર ઈ. સ. પૂ. ૧૪૮ માં મરણ પામ્યો. મહાન સંસ્કૃત વ્યાકરણશાસ્ત્રી તથા યોગસૂત્રના કર્તા પતંજલિ તેના સમકાલીન હતા.

પુષ્યમિત્રના મરણ પછી તેનો પુત્ર અગ્નિમિત્ર ગાદીએ આવ્યો. એના પછીના બધા રાજાઓ નબળા હતા અને ઈ. સ. પૂ. ૭૨ માં સુંગ વંશનો અંત આવ્યો.

† આ યજ્ઞને માટે સુંદર રંગવાળા એક યુવાન અશ્વને પસંદ કરવામાં આવતો. પહેલાં તો તે ઘોડાને ઇશાન કોણુમા દોરી લેઈ જવામાં આવતો; પછી તેને એક વર્ષ સુધી યથેચ્છ ભ્રમવા દેવામાં આવતો. આ ઘોડાના રક્ષણ માટે એકસો ઘોડેસ્વાર ક્ષત્રિય વીરો પાછળ પાછળ જતા અને જો કોઈ રાજા તે ઘોડાને ખાંધતો તો તેની સાથે યુદ્ધ કરતા અને તેને હરાવતા. જે જે દેશોમાં તે ઘોડો ગયો હોય તે તે દેશોના બધા રાજાઓએ જો યજ્ઞ કરનારની સાર્વભૌમ સત્તા અંગીકાર કરી હોય તો એક વર્ષ પછી તે ઘોડાને એક સોનાના રથ સાથે જોડવામાં આવતો અને યજ્ઞકુંડ તરફ લેઈ જવામાં આવતો.—જુઓ ‘Barnett’s Antiquities of India,’ pp. 169-171.

કણ્ણવંશ:—સુંગવંશ પછી મગધની ગાદીએ કણ્ણવંશનો રાજા વાસુદેવ આવ્યો. આ વંશના બધા રાજાઓ નબળા હતા. ઈ. સ. પૂ. ૨૭ માં છેલ્લા કણ્ણવ રાજાને આંધ્ર રાજાએ મારી નાંખ્યો અને મગધ અને ઉત્તર હિંદમાં બળવાન આંધ્ર રાજ્ય સ્થાપ્યું.

આંધ્રવંશ:—આ આંધ્રવંશની શરૂઆત ઈ. સ. પૂ. ૨૩૦ માં થઈ હોય તેમ જણાય છે; તેમનું મૂળ રાજ્ય દખ્ખણમાં ગોદાવરી અને કૃષ્ણા નદીઓની ખીણવાળા પ્રદેશમાં હતું. મગધના નબળા રાજાઓના સમયમાં આંધ્ર રાજાઓ મગધથી સ્વતંત્ર થઇ ગયા અને તે વંશના બારમા રાજાએ ઉપર જણાવ્યા પ્રમાણે મગધના કણ્ણવ વંશનો અંત આવ્યો. આ પછી મગધની ગાદી ઉપર અઢાર રાજાઓ તે વંશના થયા અને લગભગ ઈ. સ. ૪૩૦ માં તે વંશનો અંત આવ્યો.

આ આંધ્ર રાજ્યની સત્તા દક્ષિણમાં કૃષ્ણા નદી સુધી અને પશ્ચિમમાં છેક ગુજરાત સુધી હતી. જોકે મૌર્યવંશની રાજ્ય સત્તા તોડવા તેઓએ ઘણો પ્રયત્ન કર્યો, છતાં અશોકના મરણ પછી તેઓએ ઐદ્ધ અને જૈનધર્મને પૂરતું ઉત્તેજન આપ્યું.

હિંદની સરહદ ઉપરનાં ગ્રીક રાજ્યો:—જ્યારે આંધ્ર અને ગુપ્ત રાજ્યો હિંદુસ્થાનમાં બળવાન હતાં ત્યારે હિંદની પશ્ચિમ સરહદ ઉપરનાં પ્રાંતો ઉપર પરદેશીઓનાં આક્રમણ વારંવાર થતાં. ચક્રવર્તી ચંદ્રગુપ્ત રાજાના સમકાલીન ગ્રીક રાજા સેલ્યુકસે મહાન સિકંદરનું મેળવેલું પશ્ચિમ એશિયાનું રાજ્ય હડાપણ અને ચતુરાઈથી બળવી રાખ્યું હતું; પરંતુ તેના મરણ પછી તેનો પૌત્ર એંટીઓકસ ગાદીએ આવ્યો,

જે ઘણાજ નબળો અને ગુણહીન રાજા હતો. તેના વખતમાં એક્ટ્રિઆના લોકોએ ડિઓડોટસની સરદારી તળે ગ્રીક રાજ્યથી પોતાની સ્વતંત્રતા બહાર કરી; આ પછી પાર્થિઅન લોકો પણ ગ્રીક રાજ્યથી સ્વતંત્ર થયા.

ડિઓડોટસ પછીના એક્ટ્રિઆના રાજા ડેમેટ્રીઅસે હિંદુ-સ્થાન ઉપર ચઢાઈ કરી અને પંજાબ અને સિંધ પ્રાંતો જીત્યા; પરંતુ જ્યારે ડેમેટ્રીઅસ હિંદમાં હતો ત્યારે એક્ટ્રિઆમાં બળવો બગ્ગે અને રાજ્યસત્તા યુકેડાઈટીસના હાથમાં આવી ઈ. સ. પૂ. ૧૭૫.

આ બનાવને થોડાક સમય થયા પછી હિંદની સરહદ ઉપરના બધા પ્રદેશો ડેમેટ્રીઅસ અને યુકેડાઈટીસના વંશજોમાં વહેંચાઈ ગયા હતા; આ ગ્રીક રાજાઓએ પોતપોતાના રાજ્યોમાં શિક્ષા કાઢ્યા હતા જેમાંનાં કેટલાક શિક્ષાઓ પંજાબમાંથી હાલમાં મળી આવેલ છે. આ બધા ગ્રીક રાજાઓમાં વધારે પ્રખ્યાત યુકેડાઈટીસ વંશનો મિનેંદર હતો. તેણે ઈ. સ. પૂ. ૧૫૫ માં કાબુલથી નિકળી પશ્ચિમ હિંદ ઉપર ચઢાઈ કરી; આ વખતે મગધની ગાદી ઉપર પુષ્યમિત્ર રાજા રાજ્ય કરતો હતો. મિનેંદર ઘણો બળવાન હતો અને તેને હરાવવાનું કામ પુષ્યમિત્રને ભારે પડે તેવું હતું. મિનેંદરે સિંધ, કાઠિયાવાડ, અને મથુરા સુધીનો પ્રદેશ હાથ કર્યો અને પુષ્યમિત્રના પાટનગર પાટલીપુત્ર ઉપર પણ ચઢાઈ કરી; પરંતુ મિનેંદરને પાછા ફરવું પડ્યું અને તેણે મેળવેલાં રાજ્યો થોડાજ વખતમાં ગ્રીક રાજ્યથી છૂટાં પડ્યાં. ‘મિલંદના પ્રશ્નો’ એ નામના એક ઐદ્ધર્મગ્રંથ ઉપરથી માલુમ પડે છે કે મિનેંદરે ઐદ્ધર્મને ઉત્તેજન આપ્યું.

મિનેંદરના મરણ પછી મધ્ય એશિયાના શક અને તુરેષ્વીયન લોકોએ ઈ. સ. પૂ. ૧૪૦ થી ૧૩૦ સુધીમાં બેક્ટ્રિયાના ગ્રીક રાજ્યોનો નાશ કર્યો અને હિંદનાં ગ્રીક રાજ્યોમાં પણ પાર્થિયન લોકોની સત્તા પ્રબળ થઈ.

પાર્થિયન રાજ્ય:—પાર્થિયન વંશના પહેલા રાજા મિથ્રીડેટીસે સિંધુ નદી સુધી પોતાની સત્તા જમાવી હતી. ઈ. સ. પૂ. ૧૨૦ માં પાર્થિયન રાજા ઝાસ કાબુલ અને પંજાબમાં રાજ્ય કરતો હતો. તેનો ગોંડાફરસ નામનો એક વંશજ ઈ. સ. ૨૧ માં રાજ્ય કરતો હતો તે વખતે ખ્રિસ્તી ધર્મોપદેશક સેંટ થોમસ પંજાબમાં આવ્યો; સેંટ થોમસ ત્યાંથી દક્ષિણ હિંદમાં ગયો અને તેના મરણ પછી મદ્રાસ નજીક ‘સેન્ થોમે’ નામનું દેવળ બાંધવામાં આવ્યું હતું.* ઈ. સ. ના પહેલા સૈકાની આખરે કુશાન લોકોએ પાર્થિયન લોકોને પંજાબમાંથી હાંકી કાઢ્યા.

શક અને કુશાન રાજ્યો:—ઈ. સ. પૂ. પહેલા સૈકામાં મધ્ય એશિયાના શક લોકોએ હિંદની સરહદ પર આવેલાં ગ્રીક રાજ્યો પર ચઢાઈ કરી અને કંદહાર (શકસ્થાન) માં પોતાનું રાજ્ય સ્થાપ્યું; બીજા શક રાજ્યોએ સૌરાષ્ટ્ર, તક્ષશિલા અને મથુરામાં પણ રાજ્યો સ્થાપ્યાં.

શક લોકો પછી મધ્ય એશિયાના કુશાન લોકોએ બેક્ટ્રિયા અને કાબુલ રસ્તે થઈ હિંદ ઉપર ચઢાઈ કરી અને ઈ. સ. ના પહેલા સૈકામાં કુશાન રાજા કાફ્ફિસસ્ બીજાએ ગ્રીક અને પાર્થિયન રાજ્યો જીતી લીધાં અને વાયવ્ય હિંદના

* જુઓ ‘Indian Antiquary’ Vol. 32 pp. 1-15 & 145-160.

પ્રદેશોમાં પોતાની આણુ વર્તાવી. ઈ. સ. ૭૮; આ વિજયના સ્મરણાર્થે પુષ્કળ નવા શિક્ષાઓ પાડવામાં આવી હતી, જે હજુ પણ કાબુલ અને કાશ્મીરના પ્રદેશોમાં મળી આવે છે.

કનિષ્ક:—કાદ્દકીસસે લગભગ ત્રીશ વર્ષ રાજ્ય કર્યા પછી મહાન કનિષ્ક રાજ થયો ઈ. સ. ૧૧૦; તેની રાજ્યધાની પુરૂષપુર (પેશાવર) માં હતી. તેનાં છત્ર નીચે કાબુલ, કાશ્મીર અને ઉત્તર હિંદનો વિંધ્યાચળ સુધીનો પ્રદેશ હતો. વળી તેણે મધ્ય એશિયામાં કાશગર અને ચારકંદથી ટિબેટની ઉત્તર સુધીનો મુલક તાબે કર્યો હતો. કનિષ્કે ઘણા ખરે સમય પશ્ચિમ અને મધ્ય એશિયાના પ્રદેશો જીતવામાં ગાળ્યો હતો. રોમન બાદશાહ ટ્રોજનના સમયમાં તેણે પોતાનો એલચી રોમન દરબારમાં રાખ્યો હતો, કારણ કે પશ્ચિમ એશિયામાં કનિષ્કના રાજ્યની અને રોમન રાજ્યની હદ મળતી હતી.

હિંદુસ્થાનમાં પણ પાટલીપુત્ર સુધી તે પહોંચ્યો હતો અને ત્યાંથી અશ્વઘોષ નામના એક બૌદ્ધ મહાત્માને પોતાની સાથે પુરૂષપુર લેઈ ગયો. આ પછી તેણે બૌદ્ધધર્મ અંગીકાર કર્યો અને તે ખીનાના સ્મરણાર્થે એક મહોટો મિનારો બંધાવ્યો. આ મિનારો લાકડાનો બાંધેલો હતો અને તેને તેર માળો હતા; લાકડાની અંદર ઘણું સુંદર નકશીકામ કરેલ હતું. મિનારાની ઉંચાઈ લગભગ ચારસો ફીટ હતી અને શિખર ઉપર ઘણો જખરો એક લોઢાનો ધ્વજદંડ હતો. આ મિનારા પાસે એક ઘણોસુંદર મઠ બાંધેલો હતો. આ મઠ બૌદ્ધવિદ્વાનું એક મહોટું સ્થળ હતું. આ બંને મકાનોનો નાશ મહમદ ગઝનીએ કરેલો હોય એમ જણાય છે.

ઐદ્ધધર્મનો અંગીકાર કર્યા પછી અવકાશના સમયે કનિષ્કે ઐદ્ધશાસ્ત્રોનો અભ્યાસ એક ઐદ્ધસાધુની દેખરેખ તળે કરવા માંડ્યો. આ સાધુ હંમેશાં રાજમદિરે રાજાને શિક્ષણ આપવા આવતો; પરંતુ ઐદ્ધધર્મના અનેક મતમતાંતરોથી કનિષ્કને ધર્મ બાબત ઘણીજ ગુંચવણ થઈ; આનું નિરાકરણ કરવા તેણે મહારાજા અશોકની જેમ કાશ્મીરમાં ઐદ્ધધર્મ-શાસ્ત્રીઓની એક સભા ભરી. આ સભાએ ઐદ્ધધર્મને લગતું બધું સાહિત્ય બારીકીથી તપાસી એમ બહાર કહ્યું કે ઐદ્ધધર્મની અંદર બે મુખ્ય મતો* હોઈ શકે.

આ સભાનું કામકાજ પૂર્ણ થયા પછી છેવટના નિર્ણય કરેલાં સિદ્ધાંતો કનિષ્કે તામ્રપત્રો ઉપર લખાવ્યા અને તેમને માટે ખાસ બાંધેલા એક સ્તુપની અંદર હાલના શ્રીનગર પાસે મૂકવામાં આવ્યા.

આ મહારાજા કનિષ્કનું રાજ્ય લગભગ ૪૫ વર્ષ ચાલ્યું. તેના વખતમાં નવો શાક શરૂ થયો, જેનું પહેલું વર્ષ ઈ. સ. ૭૮ થી ગણવામાં આવે છે.† કનિષ્કને તેના અમલદારોએ ગુગળાવી મારી નાંખ્યો હતો.

કનિષ્ક પછીના કુશાન રાજાઓ વિષે ઘણો થોડો ઇતિહાસ મળી આવે છે. તેના પછી હવિષ્ક (અથવા હુશ્ક) રાજા થયો. આ રાજા ઘણા બળવાન હતો. તેણે કાશ્મીર નગર

* આ બે મતો તે મહાયાન અને હીનયાન: મહાયાન મત નેપાલ, ટિબેટ અને ચીનમાં ચાલતો હતો અને હીનયાન સિંહલદ્વીપ, બ્રહ્મદેશ અને દક્ષિણના બીજા દેશોમાં મનાતો.

† આ શાકને પાછળથી શાલીવાહન શાક નામ આપવામાં આવેલ છે.

વસાવ્યું તથા મથુરામાં એક વિહાર બંધાવ્યો. ઈ. સ. ૧૮૨ માં હવિષ્ક પછી વાસુદેવ રાજ થયો અને તેના વખતમાં કુશાન વંશની રાજ્યસત્તા તુટવા માંડી. આ રાજ પછી ઈ. સ. ૩૨૦ માં ગુપ્ત વંશનો ઉદય થયો ત્યાં સુધીનો ઇતિહાસ ઘણો અચોક્કસ છે.

ઈ. સ. ના પહેલા સૈકાથી કુશાન રાજ્યની ચઢતી કળા થઈ તેની સાથે મહાયાન બૌદ્ધધર્મનો પણ પ્રચાર સરહદ પરના ગ્રીક અને પાર્થિયન રાજ્યોમાં તથા સરહદ પરના બીજા પ્રાંતોમાં થયો. આ કુશાન રાજ્યોએ પોતાના રાજ્યમાં ઉત્તમ પ્રકારની બૌદ્ધસંસ્કૃતિનો પ્રચાર કર્યો અને સરહદપરના અવ્યવસ્થિત પ્રદેશોમાં વ્યવસ્થા અને નિયમ સ્થાપ્યાં. તક્ષશિલાનું વિશ્વવિદ્યાલય બૌદ્ધધર્મનું મધ્યસ્થાન થયું અને આર્ય-સંસ્કૃતિનો પ્રકાશ પશ્ચિમ એશિયા અને ચીનમાં ફેલાવા લાગ્યો.

ગુજરાતના શાહુ વંશના રાજાઓ:—કનિષ્કના મરણ પછી શાહુ રાજાઓ તળે ગુજરાત સ્વતંત્ર થયો. આ રાજાઓએ ઈ. સ. ૧૨૦ થી ૩૮૮ સુધી રાજ્ય કર્યું અને તેઓની રાજ્યસત્તા દરમ્યાન તેઓ આંધ્ર રાજાઓના જખરા હરિફ ગણાતાં. રૂદ્રદમન નામનો આ વંશનો રાજા ઘણો બળવાન અને પ્રખ્યાત હતો. તેના વખતના કેટલાક શિલાલેખો હજી પણ ગિરનાર પર્વત ઉપર મળી આવે છે. આ રાજાએ ગિરનાર પરનું સુદર્શન નામનું મહોટું સરોવર દુરસ્ત કરાવ્યું હતું. આ સિવાય કેટલાક ગ્રાંથા અને રૂપાના શિક્કાઓ પણ મળી આવે છે જે ઉપરથી આપણને તે વંશનો કેટલાક અગત્યનો ઇતિહાસ જણાય છે. આ રૂદ્રદમને આંધ્ર રાજાઓને બે મૈત્રીની સલાહ કરી હતી.

હુણ લોકો:—આ સમયમાં હિંદુસ્થાનપર પરદેશીઓનું છેલ્લું આક્રમણ સફેદ આમડીવાળા હુણ લોકોનું હતું. તેઓની એક શાખા યુરોપ તરફ ગઈ અને અંધાધુંધીનું રાજ્ય પ્રસારવ્યું. આ બધામાં એટલા નામના હુણે યુરોપમાં ઘણાજ ત્રાસ વર્તાવ્યો હતો. આ લોકોની બીજી શાખા હિંદમાં આવી અને ગુપ્ત સામ્રાજ્યને છિન્નભિન્ન કરી નાંખ્યું, ઇ. સ. ૪૭૦ અને ઉત્તર હિંદમાં લગભગ ચાળીસ પ્રાંતો તાબે કર્યા. ઇ. સ. ના છઠ્ઠા સૈકામાં આ વંશના મિહિરકુલ નામના સરદારે અસહ્ય ત્રાસ વર્તાવ્યો, તેથી માલવાના રાજા યશોધર્મે તથા ગુપ્ત રાજા બાલાદિત્યે તેના રાજ્ય ઉપર ચઢાઈ કરી તેને હરાવી, કાશ્મીર તરફ હાંકી કાઢ્યો. આ હુણ લોકોની કેટલીક જાતો મહોટી સંખ્યામાં પંજાબ, રાજપુતાના તથા કાઠિયાવાડમાં વસી અને ત્યાંનાં સામાજિક જીવનમાં ઘણો ફેરફાર કર્યો. ગુજ્જર, કાકિ, જત વિગેરે રજપુત જાતિઓ તેઓમાંથી ઉતરી આવેલી હોય તેમ જણાય છે.*

ઉપસંહાર:—ઉપરના ઇતિહાસ ઉપરથી જણાય છે કે બૌદ્ધ સમય ઘણાજ અગત્યના બનાવોથી ભરપૂર છે. હિંદમાં અનુક્રમે ગ્રીક, પાર્થિયન, કુશાન અને હુણ રાજ્યો સ્થપાયાં, અને નાશ પણ પામ્યાં. પરદેશીઓના આક્રમણોથી હિંદના લોકોને ઘણુંજ વેઠવું પડ્યું; પરંતુ આ દરેક જાતિના લોકોએ હિંદમાં કાયમ પોતાનો વાસ કર્યો અને હિંદુ અથવા બૌદ્ધ ધર્મ અંગીકાર કર્યો. આથી આર્ય જાતિઓની અંદર ધીમે ધીમે તેઓ મળી ગયા અને સમય જતાં પોતાને હિંદી

* જુઓ V. A. Smith's 'History of India.'
page 29.

પ્રજા તરીકે ઓળખાવી હિંદી રાષ્ટ્રીય ભાવના પોષવા સામેલ થયા.

ઐઘ્ય સમયની શિલ્પકળા:—આ સમયમાં શિલ્પકળાને ઉત્તેજન ખાસ કરીને કુશાન વંશના કનિષ્ક તથા હવિષ્ક રાજાઓએ આપ્યું. તેઓએ પેશાવર, મથુરાં વિગેરે સ્થળોએ ઐઘ્ય વિહારો અને સ્તુપો બંધાવવામાં અઢળક નાણું ખર્ચ્યું, જેના સ્મરણ ચિન્હો હજી પણ પેશાવર આગળ માલુમ પડે છે. આ મઠો લાકડાનાં બાંધેલાં મ્હોટા મકાનો હતાં; તેઓની અંદર અનેક માળો હતાં અને ખારીક કોતરકામથી સુશોભિત કરવામાં આવ્યા હતાં. સ્તુપો ઇંટોના બનાવેલા મ્હોટા ધુમટો હતા; આ ધુમટની અંદર કોઈ ઐઘ્ય મહાત્માના સ્મરણ ચિન્હો રાખવામાં આવતાં; કોઈ કોઈ સ્તુપો પવિત્ર સ્થાન બતાવવા માટે પણ બાંધવામાં આવતા, મ્હોટા સ્તુપોની આસપાસ ઘણાજ લપકાથો કોતરેલી શલાકાઓ* રાખવામાં આવતી; દરવાજાઓ પણ ઉત્તમ કોતરકામથી શણગારવામાં આવતા.† એ સિવાય ઐઘ્ય શિલ્પશાસ્ત્રીઓ આખા ને આખા ખડકમાંથી ગુફાઓ અને મંદિરો કોતરી કાઢતા. એના ઉત્તમ નમુનાઓ મુંબઈ પાસે કાર્લા અને કેનેરીના છે તથા સૌથી ઉત્તમ નમુનો નિઝામના રાજ્યમાં આવેલી અજંતાની ગુફાઓનો

* ' Railings. '

† આવા ઉત્તમ સ્તુપો હજી પણ ભોપાળના રાજ્યમાં સાંચીમાં અને મદ્રાસના ગંતુર જિલ્લામાં છે.

છે. આ અજંતાની સુશોભની અંદર દિવાલો પર ઘણું જ સુંદર ચિત્રકામ પણ કરવામાં આવ્યું છે.†

પ્રકરણ આઠમું.

ગુપ્ત રાજ્ય.

(ઈ. સ. ૩૨૦ થી ૬૦૦ સુધી.)

ચંદ્રગુપ્ત પહેલો:—ઈ. સ. ૩૦૮ માં પાટલીપુત્રને ચંદ્રગુપ્ત નામે એક રાજા વૈશલીની બળવાન લિક્ષવી જાતિનો રાજકન્યા કુમારદેવીને પરણ્યો. કુમારદેવીના પાણિગ્રહણથી ચંદ્રગુપ્તને એક બળવાન જાતિનો ટેકો મળ્યો અને એની મદદથી થોડાક વખતમાં મગધ અને તેની આસપાસના પ્રદેશોમાં સર્વોપરિ સત્તા ભોગવવાને શક્તિમાન થયો. તેણે મહારાજાધિરાજની પદવી ધારણ કરી અને તેના અને તેની લિક્ષવી સ્ત્રીના નામના સિદ્ધા પણ વિજયના સ્મરણાર્થે પડાવ્યા. આ ઉપરાંત ઈ. સ. ૩૨૦ માં ગુપ્ત શાકનો પણ

† ડૉ. ફર્ગ્યુસન ' Indian & Eastern Architecture ' નામના પોતાના પુસ્તકમાં આ શિલ્પકળાના કામો વિષે ઘણો ઉંચો અભિપ્રાય ધરાવે છે, તે કહે છે કે, " Hindu sculpture is thoroughly original, quite capable of expressing its ideas and telling its story with a distinctness that never was surpassed.....The human figures are truthful to nature and combine to express the action intended with singular facility. For an honest, purpose-like pre-Raphaelite kind of art, there is, probably nothing much better to be found anywhere. "

આરંભ થયો. ઈ. સ. ૩૩૫ માં ચંદ્રગુપ્ત મરણ પામ્યો ત્યારે તેના છત્ર તળે દક્ષિણ બિહાર, તિરહત, અયોધ્યા વિગેરે પ્રદેશો હતા. ચંદ્રગુપ્ત પછી તેના પુત્ર સમુદ્રગુપ્ત રાજ્યગાદી પર આવ્યો.

સમુદ્રગુપ્ત:—આ રાજા ઘણો ચતુર અને બળવાન હતો. તેના રાજ્યાભિષેકના સમયથીજ તેણે તેનું રાજ્ય વધારવાને પ્રયત્ન કરવો શરૂ કર્યો. આ ‘ હિંદી નેપોલીઅને ’ પહેલાં તો ગંગા નદીની ખીણવાળા પ્રદેશોના નવ રાજાને તાબે કર્યા, અને તેમની સત્તા છિન્નભિન્ન કરી નાંખી; આ નવમાંનો એક રાજા પદ્મમાવતીનો ગણપતિ નાગ હતો.

આ પછી સમુદ્રગુપ્તે દક્ષિણના પ્રદેશો સર કરવાનો વિચાર કર્યો. શરૂઆતમાં મહાનદીની પાસેના કોશલના રાજા મહેન્દ્ર ઉપર હુમલો કરી તેને હરાવ્યો. પછી ઓરિસ્સા અને મધ્યપ્રાંતો તાબે કર્યા અને છેક હાલના નેલોર જીલ્લા સુધી પહોંચ્યો અને ત્યાંથી પશ્ચિમના ઘાટોમાં થઈ ખાનદેશ મારફત પોતાના રાજ્યમાં પાછો કર્યો. બધું મળીને તેણે લગભગ અઢીહજાર માઈલના પ્રદેશોમાં ચઢાઈ કરી હતી. તેણે નર્મદા નદીની દક્ષિણનો પ્રદેશ પોતાના રાજ્ય સાથે જોડી દેવાની ઈચ્છા કરી નહિ; માત્ર દક્ષિણના રાજાઓની વફાદારી મેળવવામાં અને અઢળક નાણાની લુટ મેળવવામાંજ સંતોષ માન્યો. આ પછી ચક્રવર્તી મહારાજાધિરાજ તરીકે અશ્વમેધ યજ્ઞ કર્યો અને બ્રાહ્મણોને ઘણું દાન આપ્યું.

જ્યારે તે મરણ પામ્યો ત્યારે ઉત્તર હિંદનો બધો વસ્તીવાળો અને ફળદ્રુપ પ્રદેશ તેના તાબામાં હતો; તેના રાજ્યની સીમા પૂર્વમાં હુગલી નદીથી પશ્ચિમમાં સતલજ

અને ચંબલ નદીઓ સુધી હતી અને ઉત્તરમાં છેક શ્રીનગરથી દક્ષિણમાં નર્મદા નદી સુધી હતી. આ સિવાય હિમાલય અને વિંધ્યાચળની જંગલી જાતિઓ તથા પંજાબ, રજપુતાના અને માલવાના કેટલાંક રાજ્યો તેને ખંડણી ભરતાં; તેના એલચીઓ દક્ષિણમાં સિંહલદ્વીપ અને મધ્ય એશિયામાં ઓક્સ નદીના સિથિઅન રાજ્ય સુધી હતા. મહારાજા અશોકના સામ્રાજ્યથી ખીજા નંબરનું ચક્રવર્તી રાજ્ય આ ગુપ્ત સમ્રાટનુંજ હતું.

આ ' હિંદી નેપોલીઅન ' રણપ્રીય હતો એટલુંજ નહિ પણ કાવ્ય અને સંગીત રસિક હતો. તેણે કેટલાંક કાવ્યો રચ્યાં છે તેથી તેના સમયમાં એક કવિવર તરીકે ખ્યાતિ પામ્યો હતો. તેને વિક્રાનોની સંગતિમાં રહેવું બહુ પસંદ હતું. સાહિત્ય, સંગીત, ધર્મશાસ્ત્રો વિગેરેનાં અભ્યાસમાં તથા વિવેચનમાં તે ઘણોજ આનંદ લેતો. બૌદ્ધધર્મશાસ્ત્રી વસુભંધુ તેનો ઘણોજ માનીતો હતો.

ચંદ્ર-ગુપ્ત બીજો:—સમુદ્રગુપ્ત પછી તેનો પુત્ર ચંદ્ર-ગુપ્ત ગાદીએ આવ્યો ઈ. સ. ૩૭૫. તેણે માળવા અને સૌરાષ્ટ્ર જીતી ગુપ્ત રાજ્ય સાથે જોડી દીધાં. આ રાજ્યે વિક્રમાદિત્ય નામ ધારણ કર્યું અને ઇતિહાસ અને દંતકથાઓમાં વીરવિક્રમ તરીકે ઓળખાયો. આ રાજા ઘણો બળવાન અને પરદુઃખભંજન હતો. તેના વખતમાં ગુપ્ત સામ્રાજ્ય ઉન્નતિને શિખરે પહોંચ્યું. આ રાજાને પ્રાચીન ઇશનના બાદશાહોની જેમ સિંહ સાથે લડવાનો ઘણો શોખ હતો એમ તેના શિક્ષકો પરથી જણાય છે. ચંદ્રગુપ્તે પાટલી-પુત્રને બદલે અયોધ્યામાં રાજ્યદરબાર રાખ્યો અને સમય જતાં તેને ગુપ્ત સામ્રાજ્યના પાટનગર તરીકે સ્થાપ્યું. એમ

માનવામાં આવે છે કે વિક્રમ સંવત્સરનો આરંભ આ વિક્રમા-
દિત્યના વખતથી થયો.* આ ચંદ્રગુપ્તે સંસ્કૃત કવિઓને,
કલાશાસ્ત્રીઓને તથા બીજા વિદ્વાનોને ઘણા સારા આશ્રય
આપ્યો હતો.

કુમારગુપ્ત:—ઈ. સ. ૪૧૩ માં કુમારગુપ્ત ગાદીએ
આવ્યો અને તેણે ચાલીશ વર્ષ રાજ્ય કર્યું. તેના રાજ્યની
ઘણીખરી મુદત દરમ્યાન ગુપ્ત રાજ્ય અખંડિત રહ્યું; પરંતુ
પાછળના ભાગમાં હુણ લોકોનાં ધાડાં વાયવ્ય સરહદ તરફથી
પેઠાં અને ભરતીના પાણીની જેમ ઉત્તર હિંદમાં સર્વાત્ર ફરી
વળ્યાં. આ વખતથી ગુપ્ત રાજ્ય પર મહાન સંકટ આવી
પડ્યું અને પડતીનો શરૂઆત થઈ, ઈ. સ. ૪૫૫.

સ્કન્દગુપ્ત અને બીજા ગુપ્ત રાજાઓ:—ઈ. સ. ૪૫૫
માં સ્કન્દગુપ્ત ગાદીએ આવ્યો. તેના વખતમાં હુણ લોકો
મધ્ય એશિયામાંથી ઘણી મોટી સંખ્યામાં હિંદમાં આવ્યા
અને ઉત્તર હિંદમાં ઘણાજ ત્રાસ વર્તાવ્યો. વીરસ્કન્દગુપ્ત
તેમની ખરાબરી કરે તેવો હતો; તેણે તેમને ઘણી સખત
હાર આપી અને તેના વિજયના સ્મરણ તરીકે બનારસની
નજીક ગાઝીપુર જિલ્લામાં એક કીર્તિસ્થંભ રોપાવ્યો. બાર
વર્ષ પછી ફરીથી તેઓએ સખત હુલ્લો કર્યો. આ વખતે

* “The popular belief associates the Vikrama
era of 58-57 B. C. with Bikram of Ujjain.....
The King referred to may be presumed to be
Chandragupta II, Vikramaditya, who conquered
Ujjain about A. D. 390”:—

જુઓ. V. A. Smith's ‘History of India
pp. 80-81.

તેઓએ કુશાન રાજ્યને સોડી ખાડી ગાંધારમાં મજબુત પગ-
પેસારો કર્યો હતો અને ઇ. સ. ૪૭૦ થી ૪૮૦ સુધી સ્કન્દ-
ગુપ્તને આ લોકોની સાથે લડવું પડ્યું. આ લોકોની સાથે
લડવામાં સામ્રાજ્યનો ખજાનો એટલો બધો ખાલી થઈ ગયો
કે સ્કન્દગુપ્તને નવા સુવર્ણના શિક્કાઓમાં શુદ્ધ સોનું ઓછું
કરવાની જરૂર પડી.*

સ્કન્દગુપ્ત પછી પુરગુપ્ત ગાદીએ આવ્યો; તેણે પાંચ
વર્ષ રાજ્ય કર્યું તેના પછી નરસિંહગુપ્ત બાલાદિત્ય ઇ. સ.
૪૮૫ માં આવ્યો. તે રાજા બળવાન અને લકિતમાન હતો.
તેણે નાલંદના બૌદ્ધવિશ્વવિદ્યાલયને ઘણો આશ્રય આપ્યો
અને પોતાના દરબારમાં વિદ્વાન પડિતોને બોલાવી તત્ત્વજ્ઞાનનો
વિચાર કર્યો. ઇ. સ. ૪૯૫ માં હુણુ લોકોએ માળવાનો પ્રાંત
ગુપ્ત રાજા પાસેથી જીત્યો અને પંજાબ અને મધ્ય હિંદના
સ્થાનિક રાજાઓની તેમની તરફ વફાદારી મેળવી. આ બાલા-
દિત્યે મધ્યહિંદના યશોધર્મન વિગેરે રાજાઓની મદદથી
મિહિરકુલ નામના હુણુ રાજાને હરાવી નસાડી મૂક્યો; ઇ. સ.
૫૨૮. બાલાદિત્ય ઇ. સ. ૫૩૦ માં મરણ પામ્યો અને
તેની પછી ગુપ્ત રાજાઓના તાબામાં મગધની આસપાસ
થોડોક પ્રદેશ રહ્યા અને ગુપ્ત રાજ્યની પડતી થઈ.
બાલાદિત્ય પછી લગભગ બાર ગુપ્ત રાજાઓએ ઇ. સ. ના
આઠમા સૈકા સુધી મગધની ગાદી ઉપર રાજ્ય કર્યું પરંતુ
તે ઇતિહાસ અગત્યનો નથી.

* " The later issues of Skandagupta's
Suvarnas show a decline in the amount of pure gold
from 108 to 73 grains ":-E. B. Havell's *Early*
History of India p. 174.

ગુપ્ત સમયનું સિંહાવલોકન:—(૧) સાહિત્ય અને વિજ્ઞાન:—ગુપ્ત સમયને ઉત્તર હિંદનો સોનેરી યુગ ગણવામાં આવે છે. આ વખતે સંસ્કૃત ભાષાનો પુનરોદ્ધાર થયો અને તેમાં અનેક પુસ્તકો લખાયાં. મહાન્ નાટકકાર અને કવિ કાલિદાસ આ વખતમાં થઈ ગયો; તેણે ઋતુસંહાર, મેઘદૂત, રઘુવંશ, કુમારસંલવ વિગેરે કાવ્યો તથા શાકુન્તલ, વિક્રમોર્વશીય અને માલવિકાગ્નિમિત્ર વિગેરે નાટકો સંસ્કૃતમાં રચ્યાં; કાલિદાસના સમકાલીન ભારવિ કવિએ કિરાતાબ્જનીય નામનું કાવ્ય આ વખતમાં રચ્યું. આ ઉપરાંત મૃચ્છકટિકા અને મુદ્રારાક્ષસ નામનાં નાટકો પણ રચાયાં. વાયુ પુરાણ, વિષ્ણુ પુરાણ વિગેરે પુરાણો તથા હાલની મનુસ્મૃતિ અને રામાયણ તથા મહાભારતની પુનરાવૃત્તિ પણ આ સમયે થઈ.*

વિજ્ઞાનશાસ્ત્ર અને ગણિતશાસ્ત્રના પ્રખ્યાત ઉસ્તાદો વરાહમિહિર અને આર્યભટ્ટ પણ આ વખતમાં થયા. આર્યભટ્ટે ખગોળવિદ્યાનું મોટું પુસ્તક રચ્યું અને તેની અંદર તેણે પૃથ્વીનું તેની ધરીની આસપાસ ફરવું, સૂર્યગ્રહણ, ચંદ્રગ્રહણ, સૂર્યની બાર રાશિઓ વિગેરે બાબતો ઉપર ઉદાપોહ કર્યો. વરાહમિહિરે ખગોળવિદ્યાના અઢાર સિદ્ધાંતોમાંનાં પાંચ સિદ્ધાંતોની§ પુનર્ધટના કરી અને બૃહત્સંહિતા નામનો ગ્રંથ રચ્યો,

* Dr. R. G. Bhandarkar in his History of Sanskrit Literature says that, "The Gupta period was distinguished by a general literary impulse, the effects of which were visible in poetry, as well as in law books and many other forms of literature."

§ પાંચ સિદ્ધાંતો:—પરાશર, ગાગ, સૂર્ય, પુલિસ અને બ્રહ્મ.

જેની અંદર ખગોળવિદ્યા, વરસાદ, ધરતીકંપ, શિલ્પશાસ્ત્ર, હીરામાણિક, માણિવિદ્યા વિગેરે વિષયોની સંપૂર્ણ ચર્ચા કરી.

અમરે પદ્યમાં સંસ્કૃત અમરકોષ બનાવ્યો. ધન્વંતરિ વૈદ્ય તથા વરઋચિ નામના વ્યાકરણ શાસ્ત્રી પણ આ સમયે થયા. ચરક અને સુશ્રુતના આયુર્વેદના તથા શસ્ત્રવિદ્યાના ગ્રંથો પણ આ સમયે રચાયાં હોય તેમ લાગે છે.†

(૨) શિલ્પ, ચિત્ર અને કોતર કલાઓ:—આ ત્રણે કલાઓનો આ સમયે ઘણો સારો વિકાસ થયો હતો. આ કલાઓના સ્મરણ ચિન્હો હજી પણ હિંદુસ્થાનમાં કોઈ કોઈ સ્થળે મળી આવે છે: દાખલા તરીકે એલોરાની ગુફાઓનું વિશ્વકર્મા ચૈત્ય ગૃહ, અજંતાની ગુફાનાં સુંદર ચિત્રો અને

† “ Progress was also made in the study of medical science. When Alexander the Great came to India, the Greeks found the Hindus skilled in the treatment of diseases which defied the skill of their own doctors. The two standard works on Hindu medicine & surgery, those of Charaka & Susruta, were compiled in this age. Various chemical processes were known to the Hindus; oxides, sulphates, & sulphurets of various metals were prepared, and metallic drugs administered internally in India a long before the Arabs borrowed the practice from this country & introduced it in Europe in the Middle Ages. The earliest Arabian writers on medicine mention ચરક by name in their works & in the 8th century the celebrated Haroun-al-Raschid of Bagdad retained two Hindu physicians in his Court.”—See “ Civilization in India” by R. C. Dutt.

સિંહલદ્વીપમાં શ્રીગિરીયના ચિત્રકામો આ સમયની કલાઓના ઉત્તમ નમુનાઓ છે. આ વખતના સમુદ્રગુપ્ત અને ચંદ્ર-ગુપ્ત (૨) ના શિક્ષાઓમાં પણ ઘણુંજ નકશીકામ કરેલું છે. નઅજિતે કલાશાસ્ત્ર નામનું પુસ્તક આ સમયમાં રચ્યું છે એમ કહેવાય છે; આ સિવાય કળાશાસ્ત્રને લગતાં અન્ય પુસ્તકો નાશ પામ્યાં હોય એમ જણાય છે.

(૩) હિંદુધર્મ અને મનુસ્મૃતિ શાસ્ત્ર:—મહાન અશોકના સમયથી લગલગ એક હજાર વર્ષ સુધી હિંદમાં બૌદ્ધ અને બ્રાહ્મણધર્મો સાથે સાથે પ્રચલિત હતા અને કોઈ પણ જાતના એક બીજા તરફથી ઉપદ્રવ વિના બન્ને ધર્મોના લોકો મૈત્રી-ભાવથી રહેતા હતા. ઘણું કરીને ઉંચા વર્ગના અને વિદ્વાન લોકો વૈદિક ક્રિયાઓ કરતા અને જ્ઞાતિબંધનમાં માનતા અને બાકીનો જનસમૂહ બૌદ્ધ ધર્મના સર્વ સામાન્ય સિદ્ધાંતો અને નિયમોને અનુસરતો. આને લીધે બ્રાહ્મણધર્મ ઉપર અસર થઈ અને કેટલાક લૌકિક સિદ્ધાંતો તેમાં દાખલ થયાં.

બ્રાહ્મણ, ક્ષત્રિય, વૈશ્ય વિગેરેને પાળવાના નિયમો વિષે મનુસ્મૃતિમાં વિગતવાર માહિતી આપેલી છે. બધી સ્મૃતિ-ઓમાં તે સર્વદેશીય અને અગત્યનો અંગ છે; તેના બાર ભાગ છે અને હાલના ‘ હિંદુ લોક ’ ને લગતા દિવાની અને ફૈજ-દારી કાયદાઓના પાયારૂપ છે. ધાર્મિક ક્રિયાઓની બાબતમાં મનુ વૈદિક ક્રિયાઓ અને યજ્ઞોની પ્રશંસા કરે છે અને મૂર્તિઓ, મંદિરો અને મંદિરના પૂજારીઓને વખોડે છે.

(૪) આ સમયનું હિંદુઓનું વ્યાપાર વાણિજ્ય અને પરદેશ ગમન:—આ સમયે રાતા સમુદ્રની મારફત આલેક્-ઝાંદ્રિઆ બંદરે થઈ હિંદનો વેપાર યુરોપના તથા બીજા

પશ્ચિમના દેશો સાથે ધમધોકાર ચાલતો. રોમના વહાણો દક્ષિણ હિંદના બંદરો સાથે વેપાર કરતા અને આને લીધે કોઈબધુર અને મદુરા જીલ્લાઓમાં રોમન શિક્ષાઓ મળી આવે છે. દક્ષિણ હિંદના પ્રદેશો રોમન સામ્રાજ્યને મરી, તેજનો, સુગંધી અત્તરો, હાથીદાંત, ઝીણું મલમલ, હીરા-માણેક વિગેરે વીજો પૂરી પાડતા અને હિંદના બીજા ભાગોમાંથી રેશમી વસ્ત્રો મહોટા જથ્થામાં પશ્ચિમના દેશોમાં નિકાશ કરવામાં આવતા. સિંધુ નદીના મુખ આગળ ખાર-ખેરિક નામનું મહોટું બંદર હતું અને ત્યાંના બંદરેથી રેશમ, ચુંદર, ગળી, રૂ ના વસ્ત્રો, હીરામાણેક, પરવાળાં અને નીલમ પશ્ચિમ તરફના દેશો તરફ નિકાશ કરવામાં આવતાં. સૌરાષ્ટ્રમાં અનાજ અને રૂ બહુ પાકતું અને પશ્ચિમ હિંદનાં મહોટા બંદર લગ્નચી પિત્તળ, કલાઈ, સીસું, કાચ, સોનું અને રૂપું હિંદમાં આયાત થતું અને જવાહિર, ચિનાઈ માટી, મલમલ અને બીજું રૂપ કાપડ, સુગંધીવાળા તેલો, હાથીદાંત, મરી, તેજનો અને રેશમ નિકાશ થતું. દક્ષિણના કિનારા પર સિંહલદ્વીપ સુધીમાં બીજાં પણ અનેક બંદરો હતાં.*

પ્રખ્યાત રોમન લેખક પ્લિની પોતાના ગ્રંથની અંદર હિંદના ગળી અને કોવિદારનાં લાકડાંનાં ઘણાં વખાણ કરે છે. તે લખે છે કે હિંદમાં આદુ અને મરી પુષ્કળ જથ્થામાં થાય છે અને ત્યાંના હીરામાણેક અને મોતી ઘણાંજ પાણીદાર હોય છે. પ્રખ્યાત ખગોળ અને ભૂગોળવેત્તા ટોલેમી પણ તેજ પ્રમાણે હિંદની પ્રશંસા કરે છે.

* ઉપરનું વર્ણન ગ્રીક ગ્રંથ 'પેરીપ્લસ' ના આધારે લીધેલું છે.

† Ebony.

પૂર્વના દેશોની સાથેના બધા વેપાર હિંદુઓ પોતાની જાતેજ કરતા. પૂર્વ હિંદનાં તામ્રલિપ્ત અને બીજાં બંદ-
રોથી તેઓ સિંહલદ્વીપ અને જાવા સુધી જતા. હિંદુ લોકોનાં
સંસ્થાનો અહીં અને બીજા પૂર્વના ટાપુઓમાં સ્થાપવામાં
આવ્યા હતા. આ પ્રમાણે હિંદુધર્મ અને રીતરિવાજ આ
પ્રદેશોમાં પ્રસર્યા અને હજુ પણ જાવા અને બીજા ટાપુઓમાં
હિંદુ દેવોની મૂર્તિઓ મળી આવે છે.

ચીનના મુસાફર ફા હિયને ઇ. સ. ના પાંચમાં સૈકાનાં
હિંદનું કરેલું વર્ણન:—તેણે હિંદમાં બૌદ્ધ ધર્મશાસ્ત્રોના
પુસ્તકોની નકલો લખવામાં તથા બુદ્ધની પ્રતિમાઓ વિગેરે
ચીજો ભેગી કરવામાં છ વર્ષ ગાળ્યાં. તે લખે છે કે હિંદના
ઘણાખરા લોકોએ બૌદ્ધધર્મની ક્રિયાઓ તથા નિયમો અંગી-
કાર કર્યા હતા, અને બૌદ્ધ દેવળો અને વિહારોની સાથે
સાથે હિંદુ મંદિરો પણ ઘણી સંખ્યામાં હયાત હતાં. બંને
ધર્મોના અનુયાયિઓ વચ્ચે કંઈ દુશ્મનાવટ જેવું હતું નહિ-
એકજ ગામના બંદકે એકજ કુટુંબના માણસો જુદા જુદા
પથો પાળતા; પરંતુ સલાહ શાંતિથી સાથે સાથે રહેતા.
ધર્મને ખુલાસે કોઈ પણ રીતની હેરાનગતિ ભાગ્યેજ કરવામાં
આવતી. જમના નદીના તટ ઉપર મથુરા પાસે વીશ વિહારો
હતા અને તેમાં આશરે ત્રણ હજાર બૌદ્ધ સાધુઓ રહેતા;
ગંગા નદીને કિનારે પાટલીપુત્ર નજીક વાર્ષિક બૌદ્ધ મહોત્સવો
ઉજવાતા. દરેક વર્ષે બીજા મહિનાના આઠમે દિવસે મૂર્તિઓને
બૌદ્ધ દેવળના આકારની ચાર પૈડાવાળી એક ગાડીમાં બેસાડી
આખા ગ્રામમાં વરઘોડામાં ફેરવવામાં આવતી હતી. આ
વખતે ગાયન, રમત વિગેરે કરવામાં આવતાં. ગ્રામની અંદર રાત્રે

ખધા લોકો રોશની કરતા અને ધાર્મિક બલિદાન, પૂજા, ધૂપ વિગેરે ચીજો દેવોને અર્પણ કરતા. આ મહોત્સવની અંદર બૌદ્ધધર્મના તથા બ્રાહ્મણધર્મના અને અન્ય ધર્મના માણસો પણ ઘણાજ ઉત્સાહથી ભાગ લેતા હતા.

રાજ્યવ્યવસ્થા વિષે ફા હિયન લખે છે કે ‘લોકો ઘણા સુખી અને આખાદ છે; તેઓને કર ભરવાની કે અમલદારો તરફની કોઈ પણ જાતની હેરાનગતિ નથી; તેઓને તેઓના ઘરો રજીસ્ટર કરાવાં પડતાં નથી અને માલસ્ટ્રોની અદાલતોમાં હાજર રહેવું પડતું નથી.’ રાજ્યની આવક મુખ્યત્વે કરીને રાજની ખેડાણ જમીનમાંથીજ પૂરી પડતી. જે લોકોને રાજ્યની જમીન ખેડવા માટે આપવામાં આવતી તે લોકો ઉપજનો અમુક ભાગ રાજને આપતા; આ જમીનનો કબજો તેઓ ગમે તે વખતે છોડી શકતા. ન્યાયશાસન અશોકના સમય કરતાં ઘણુંજ સૌમ્ય હતું, કારણ કે ગુન્હાઓ માટે દંડની શિક્ષા થતી અને દેહાંત દંડની શિક્ષા ભાગ્યેજ કરવામાં આવતી હતી. જે કોઈ માણસ વારંવાર હુલ્લડ કરવામાં ભાગ લેતો તો તેનો જમણો હાથ કાપી નાંખવામાં આવતો હતો. આખા દેશની અંદર ચાંડાલ સિવાય ખીજા લોકો જીવહિંસા કરતા નહિ, મદ્યપાન પણ કરતા નહિ તેમજ લસણ અને કાંદા પણ ખાતા નહિ.

અમીરો અને ગૃહસ્થોએ પાટલીપુત્રમાં ઈસ્પીતાલો સ્થાપ્યા હતાં; આ ઈસ્પીતાલોમાં ગરીબ, નિરાધાર, અશક્ત અને રોગીઓની સારી રીતે સંભાળ લેવાતી અને તેને માટે કોઈ પણ જાતની ફી લેવાતી નહિ.

પ્રકરણ નવમું.**પુરાણનો સમય.**

(ઇ. સ. ૫૦૦-૮૦૦.)

**(ઘ) મહારાજ હર્ષનો સમય.-**

(ઇ. સ. ૬૦૬ થી ૬૪૭.)

પ્રથમ જણાવ્યા પ્રમાણે ગુપ્તવંશનો અંત જો કે ઇ. સ. ના આઠમા સૈકામાં આવ્યો છતાં છઠ્ઠા સૈકાની શરૂઆતથી તે વંશનો ઇતિહાસ આકર્ષક નથી. હુણ લોકોનાં આક્રમણોથી હિંદની અંદર રાજ્યકીય અવ્યવસ્થા થઇ અને ગુપ્ત સામ્રાજ્ય-માંથી પશ્ચિમ અને વાયવ્ય પ્રાંતો જુદા પડ્યાં; એમાંનાં કેટલાંક હુણ લોકોએ દબાવ્યા અને બાકીનાંને સિથિયન લોકો પચાવી પડ્યા. અંધાધુંધીને લીધે આર્ય-સંસ્કૃતિનું મધ્યસ્થાન ઉત્તર હિંદને બદલે દક્ષિણ હિંદ થવા લાગ્યું.

છઠ્ઠા સૈકાના ઉત્તરાર્ધમાં કુરુક્ષેત્રમાં આવેલાં ચાણુશ્વરના રાજા પ્રભાકરવર્ધને તેના વિજયને લીધે ઘણી ખ્યાતિ સંપાદન કરી હતી; તેણે માલવ લોકોને, વાયવ્ય પ્રાંતમાં વસેલા હુણ લોકોને, અને પંજાબમાં આવેલા ગુર્જર લોકો*ને હરાવ્યા હતા. એમ કહેવાય છે કે આ બધી મહત્વાકાંક્ષાનું મૂળ તેની મા હતી. તે ગુપ્તવંશના રાજાની પુત્રી હતી અને

* આ ગુર્જર લોકો હાલના પંજાબમાં આવેલા ગુજરાત અને ગુજરાનવાલા જિલ્લાઓમાં વસેલ હતા.

જેવું પ્રતાપી અને યશસ્વી ગુપ્ત સામ્રાજ્ય એક વખત હતું તેવું પોતાના રાજ્યને બનાવવા તે તેને અહુર્નિશ ઉત્તેજન આપતી.

ઈ. સ. ૬૦૪ માં તેણે તેના જ્યેષ્ઠ પુત્ર રાજ્યવર્ધનને એક મોટી સેના સાથે વાયવ્ય સરહદ પર હુણ લોકોને હરાવવા મોકલ્યો; તેનાથી નાનો અને વધારે પ્રીય પુત્ર હર્ષ હતો. હર્ષ પણ તેના વડાભાઈની પાછળ પાછળ કેટલેક અંતરે ઘોડેસ્વાર સેના સાથે હતો. દુશ્મન ડુંગરાઓમાં ભરાવાથી રાજ્યવર્ધનને વિજય મેળવતાં ઘણા સમય લાગ્યો. હર્ષ આ વખતે પર્વતની તળેટીમાં આવેલા સુંદર અરણ્યોમાં મૃગયા કરતો અને પોતાનો સમય વ્યતીત કરતો.*

યુવાન હર્ષ જ્યારે આ પ્રમાણે મોજમગાહથી પોતાનો કાળ નિર્ગમન કરતો હતો તેવામાં એકાએક પોતાના પિતાની ભયંકર માંદગીના સમાચાર સાંભળ્યા; હર્ષ ઘણીજ ત્વરાથી પાટનગરીમાં આવ્યો અને જોયું તો રાજની સ્થિતિ ઘણીજ નિરાશાજનક માલુમ પડી. વ્યાધિએ ઘણું ભયંકર સ્વરૂપ પકડેલું હોવાથી પોતાનો જ્યેષ્ઠ ભાઈ પાછો ફરે તે પહેલાં તો પિતાનો કાળ થયો. રાજ્યદરબારના એક પક્ષે એવી સૂચના કરી કે હર્ષને રાજ્યાભિષેક કરવો; પરંતુ થોડાક વખતમાં જ રાજ્યવર્ધન પાછો ફર્યો અને રાજ્યગાદી ઉપર બેઠો.

રાજ્યગાદીએ બેઠા થોડાક સમય થયાં પછી ખાલવાના રાજાએ કનોજના રાજા ગૃહવર્માને હરાવી મારી નાંખ્યો અને તેની રાણી રાજ્યશ્રીને પોતાના રાજ્યમાં કારાગૃહમાં રાખીને

* આ વખતે હર્ષનું વય માત્ર પંદર વર્ષનું હતું.

તેણીની સાથે ઘણી ઘાતકી વર્તાણુક ચલાવી. રાજ્યશ્રી રાજ્ય-વર્ધનની ખંડેન હતી તેથી તે દશ હજાર ઘોડેસ્વાર લશ્કર સાથે માલવા ગયો; તેણે માલવાના રાજાને હરાવ્યો; પરંતુ મૈત્રીનું વચન આપી પાછળથી માલવાના રાજાના મિત્ર ખંગાળાના રાજા સશાંકે રાજ્યવર્ધનનો ઘાત કરાવ્યો, અને તેની ખંડેન રાજ્યશ્રી વિંધ્યાચળ પર્વતના જંગલોમાં આશ્રય માટે નાશી છૂટી.

હર્ષનું રાજ્યાદોહણ:—રાજ્યવર્ધનનો કુમાર ઘણો નાનો હોવાથી તથા રાજ્યમાં ખરાબર વ્યવસ્થા નહિ રહેવાથી રાજ્ય-સભાએ હર્ષને રાજ્ય સોંપવું એવો નિશ્ચય કર્યો ઈ. સ. ૬૦૬.

હર્ષનું પહેલું કાર્ય પોતાના ભાઈનો ઘાત કરનારને શિક્ષા કરવાનું તથા પોતાની વિધવા ખંડેન રાજ્યશ્રીને શોધી કાઢવાનું હતું. પહેલાં તો તેણે તેની ખંડેનની શોધ વિંધ્યાચળમાં કરાવી અને તેના પરિચારકો ખરાબર વખતસર તેણીને શોધવામાં ફળીભૂત થયા; કારણ કે રાજ્યશ્રી તથા તેણીની દાસીઓને બચવાની કોઈપણ ખારી નહિ સુઝવાથી અંતે નિરાશ થઈ તેઓએ બળી મરવાનો નિશ્ચય કર્યો હતો. જ્યારે તેઓ બળી મરવાની તૈયારીમાં હતા તેવામાંજ હર્ષ પોતાના સેવકો સાથે દૈવયોગે પહોંચ્યો. આ પછી સશાંકની સાથે યુદ્ધ કરી તેને હરાવ્યો.

પોતાની ખંડેનને આ પ્રમાણે પાછી મેળવ્યા પછી હર્ષને રાજ્યભારની ચિંતા કંઈક ઓછી જણાઈ; કારણ કે રાજ્યશ્રી ઘણી વિદ્વાન સ્ત્રી હતી અને બૌદ્ધ તત્ત્વજ્ઞાનમાં કુશળ હતી.*

* “Rajyashri was a lady of exceptional intelligence & learned in the doctrines of Buddhism.”-

હુષે હવે પોતાની બધી શક્તિ લડાઈની અંદર વિજય મેળવવામાં અને હિંદને એક છત્ર નીચે લાવવામાં વાપરવા નિશ્ચય કર્યો; તેની પાસે ૫૦૦૦ હાથી, ૫૦૦૦૦ પાયદળ અને ૨૦૦૦૦ હુયદળનું લશ્કર હતું.

આવી પ્રબળ અને ચતુરંગી સેનાની સાહાય્યથી મહારાજા હુષે બધો ઉત્તર હિંદ સર કરવાનો નિશ્ચય કર્યો.† યુદ્ધ પ્રવૃત્તિ લગભગ છ વર્ષ ચાલુ રહી અને તે મુદત દરમ્યાન ઉત્તર હિંદનો મોટો ભાગ તેના છત્ર તળે આવ્યો અને યુદ્ધ સામગ્રી તેણે એટલી બધી વધારી કે તેની પાસે લગભગ ૬૦,૦૦૦ હાથી અને ૧૦૦,૦૦૦ ઘોડેસ્વાર લશ્કર હતું. આ પછી તેણે પાંત્રીશ વર્ષ રાજ્ય કર્યું અને તે સમય તેણે તેના વિસ્તીર્ણ સામ્રાજ્યને વ્યવસ્થિત કરવામાં ગાળ્યો. તેની છેલ્લી ચઢાઈ ઈ. સ. ૬૪૩ માં અંગાળાના ઉપસાગરના કિનારે વસતા ગંજમના બળવાન લોકો ઉપર થઈ હતી.

પાંત્રીશ વર્ષની વિજયી ધરકોઈમાં એક વાર તેની દક્ષિણની ચઢાઈમાં તેનો પ્રયત્ન નિષ્ફળ ગયો હતો. ઈ. સ. ૬૨૦ માં ચાલુક્ય વંશનો મહાન્ રાજા પુલકેશીન-બીજે દક્ષિણમાં રાજ્ય કરતો હતો અને હુષે જેમ ઉત્તર હિંદનો અધીશ્વર

V. A. Smith p. 339. E. B. Havell also agrees with this view, and says that 'His sister is said to have assisted him in the administration of the empire'.

† The Chinese pilgrim Hiuen Tsang says, 'Harsha went from east to west subduing all who were not obedient; the elephants were not unharnessed, nor the soldiers unhelmeted.'

હતો તેમ પુલકેશીન દક્ષિણમાં હતો. આ બળવાન પ્રતિસ્પર્ધીનું અસ્તિત્વ હર્ષને રૂચું નહિ તેથી તેને વશ કરવા પોતાની મ્હોટી સેના અને ઉત્તમ સુભટો સાથે જાતે નિકળ્યો; પરંતુ તેની બધી યોજના નિષ્ફળ ગઈ. દક્ષિણના રાજ્યો નર્મદા નદી ઉપર આવેલા બધા માર્ગો એટલા સુદૃઢ અને સુરક્ષિત કર્યા કે હર્ષને પાછા ફરવા સિવાય એકે રસ્તો ન રહ્યો અને નર્મદા નદીને પોતાના રાજ્યની દક્ષિણ સીમા તરીકે અંગીકાર કરવાની તેને જરૂર પડી.

હર્ષનો બીજો વિશ્વ સૈરાષ્ટ્રમાં આવેલા વલ્લભીપૂરના* રાજા સાથે થયો. તેણે વલ્લભીના રાજા ધ્રુવસેનને હરાવ્યો અને આણંદપૂર, કચ્છ, સૈરાષ્ટ્ર વિગેરેને રક્ષિત રાખ્યો તરીકે પોતાના સામ્રાજ્યમાં દાખલ કર્યાં.

હર્ષનાં રાજ્યનો વિસ્તાર:—હર્ષનાં છત્ર તળે નેપાળ, હિમાલય અને નર્મદા નદી વચ્ચેનો પ્રદેશ, તથા માલવા, ગુજરાત અને સૈરાષ્ટ્ર હતાં. આ ઉપરાંત આસામનો રાજા તેને ચક્રવર્તી તરીકે ગણતો.

આવાં મ્હોટા વિસ્તીર્ણ રાજ્યની વ્યવસ્થા માટે હર્ષે રાજ્યના અમલદારો કરતાં પોતાની જાતિ દેખરેખ અને અથાગ શ્રમ ઉપર વિશ્વાસ રાખ્યો. વર્ષાઋતુ સિવાયના આઠ માસ કાયમ પોતાની છાવણી સાથે સામ્રાજ્યમાં ફરતો; ગુન્હેગારોને દંડતો.

* આ 'વલ્લભીપૂર' તે હાલતું કાઠિયાવાડમાં આવેલું 'વળા'; હજુ પણ વલ્લભીપૂરનાં જુનાં ખંડિયેશ ત્યાં આગળ મારુમ પડે છે. વલ્લભી રાજ્યોએ બૌદ્ધ ધર્મને ધણું ઉત્તેજન આપ્યું હતું. સિંધના આરબોએ તે વંશનો નાશ ઈ. સ. ૭૭૦ માં કર્યો.

અને ગુણીજનની ઘણી પ્રશંસા કરી ઈનામથી સંતોષતો. મોગલ શહેનશાહના જેવા દબદબા ભરેલા અને વિલાસયુક્ત રસાલા સાથે નિકળી તે બિચારી રૈયતને ભારૂંપ ન થતો; પરંતુ સાદાર્થમાંજ સંતોષ માનતો †

આંતરિક રાજ્ય વ્યવસ્થા:—ફાહિયનની પછી આ વખતે હ્યુએન સાંગ કરીને ખીજે ઐદ્ધ ચીનો હિંદમાં ઐદ્ધ-ધર્મનાં પુસ્તકોની શોધમાં હિંદમાં આવ્યો હતો; તેને હિંદની આંતરિક રાજ્યવ્યવસ્થા ઘણીજ સૌમ્ય અને ઉંચા પ્રકારની લાગી. રાજ્યની આવક મુખ્યત્વે કરીને રાજ્યભાગમાં આવેલી જમીનની મહેસુલની હતી; રાજાની જમીન ખેડનારને ઉત્પન્નનો છઠ્ઠો ભાગ રાજ્યભાગ તરીકે આપવો પડતો. રાજ્યના અમલદારોને પણ પગારને બદલે જમીન આપવામાં આવતી; લોકો પાસે વેઠે કામ કરાવવામાં આવતું નહિ અને જો કોઈની પાસે તેની મરજી વિરૂદ્ધ રાજ્યને માટે કામ કરાવવામાં આવતું તો તેને તેનાં મહેનતાણાના પૂરા પૈસા મળતા; રૈયત ઉપર કરનો બોલો ઘણો ઓછો હતો અને લેદભાવ વિના દરેક ધાર્મિક સંસ્થાને ઉદારતાથી રાજા બક્ષિસો દાન તરીકે આપતો.*

† “ Luxurious tents, such as were used by the Moghul emperors and still form the movable habitations of high Anglo-Indian officials, had not then been invented, and Harsha was obliged to be content with a ‘travelling place’ made of boughs and reeds, which was erected at each halting place ”

જુઓ:—Beal, Records, ii, 193.

* ‘Taxes are light, the royal revenues being chiefly derived from the leasing of Crown lands.

મોટા ગુન્હાઓ ભાગ્યેજ થતા; સામાન્ય ગુન્હાઓ માટે કારાગૃહની શિક્ષા થતી; પરંતુ ભયંકર ગુન્હાઓ માટે હાથ, નાક, કાન અથવા પગ કાપી નાંખવામાં આવતાં; છેક નાના ગુન્હાઓ માટે દંડ કરવામાં આવતો. આ સિવાય ખાકીની રાજ્યવ્યવસ્થા લગભગ ચંદ્રગુપ્તના જેવીજ હતી.

સરહદના રક્ષણ માટે તથા આજ્ઞા ઉલ્લંઘનાર રાજાને દંડવાને લશ્કર હુમ્મેશાં તત્પર રહેતું; લશ્કર જરૂર જેટલુંજ રાખવામાં આવતું અને તેમાં દાખલ થવાનું ઐચ્છિક હતું એટલે ક્ષત્રિય સિવાય બીજી કોમો પણ દાખલ થતી.

હર્ષના જાહેર જીવનનો જીએન સાંગે આપેલો હેવાલ:-
રાજા તરીકેની પોતાની ફરજ બજાવવામાં હર્ષ અથાગ મહેનત લેતો; પોતાના પ્રધાનો અને ખંડીયા રાજાઓને ઉત્તમ દાખલો બેસાડતો અને સત્કાર્યમાં ઉત્સાહ ધરાવતા લોકોને અનુગ્રહ કરતો. અશોકની જેમ લોજનાર્થે પ્રાણીહિંસા કરવાનો તેણે નિષેધ કર્યો અને બૌદ્ધ ચૈત્યો, મઠો, મુસાફરાને માટે વિશ્રામ

Families are not registered and individuals are not subject to forced labour contributions. Of the royal land there is a fourfold division ; one part is for the expenses of government and State worship; one for the endowment of great public servants; one to reward high intellectual eminence; and one for acquiring religious merit by gifts to various sects....., forced service being sparingly used,Tradesmen go to & fro bartering their merchandise after paying light duties.'

જીએ:- Watters' translation of Hiuen-Tsang's Book, Vol. i, p. 176.

સ્થાનો વિગેરે લોકોપયોગી સંસ્થાઓ બંધાવવામાં પોતાની શક્તિ અને ધન વાપરતો. બધા ધાર્મિક પંથના ઉપાસકોને ઉદ્ધરતાથી દાન કરતો. રાજના રસોડે દરરોજ એક હજાર ઐશ્વર્ય સાધુઓ અને પાંચસો બ્રાહ્મણો જમતા. પોતાના રાજ્ય-ભુવનને તથા વિહારોને વિધવિધ જાતની કળાઓના નમુનાઓથી શણગારવાને હર્ષને બહુ શોખ હતો. જેવી રીતે રાજ્યાધિકારીઓ ઉપર સખત અંકુશ રાખતો તેવીજ રીતે ઐશ્વર્ય સંઘના કામો પર પણ પોતાની સાવધાન આંખ રાખતો. ઐશ્વર્ય ધર્મની પંચવર્ષીય મહાસભાને નિયમિત બોલાવતો અને તે વખતને એક મહોત્સવ તરીકે ઉજવતો; વળી પ્રતિવર્ષ ઐશ્વર્ય સંઘને ધર્મશાસ્ત્રની વિચારણા અને પરીક્ષાને માટે આમંત્રણ કરતો; આ વખતે નીતિ અને યુદ્ધિવાન માણસોને ધનામ આપતો અને સંઘના નિયમોનો ભંગ કરનારને શિક્ષા કરતો.

કેળવણી અને સાહિત્ય:—હર્ષના સમયમાં કેળવણીનો બોહોળો પ્રચાર થયો હતો; ખાસ કરીને બ્રાહ્મણો અને ઐશ્વર્ય સાધુઓ ઘણા વિદ્વાન હતા અને વિદ્યાને રાજ્ય તરફથી ઘણું માન મળતું. મહારાજ હર્ષ વિદ્યાનો ઉદાર આશ્રયદાતા હતો એટલુંજ નહિ પણ પોતે એક પ્રખ્યાત ગ્રંથકાર* હતો. કનોજના પાટનગરમાં દેશદેશના તત્ત્વવેત્તાઓ, કવિઓ, નાટકકારો, ચિત્રકળા જાણનારાઓ વિગેરે રાજના આશ્રય માટે આવતા હતા. હર્ષે એક આદર્શ હિંદુ રાજાને લાયક વિદ્યા અને કળા સંપાદન કર્યા હતા તેથી આ બધામાં રસ લેઈ શકતો.

* આ ઉપરાંત હર્ષની લેખન કળા ઘણી સુશોભિત હતી. તેના નમુના માટે જુઓ:— V. A. Smith's Early History of India (2nd edition) page 342.

હર્ષ ઉત્તમ કોટિનો એક કવિ હોતો અને તેનાં કાવ્યો આર્યાવતમાં એટલાં બધાં લોકપ્રિય થયાં કે વાહિત્રો સાથે ગવાવા લાગ્યાં. તેણે નાગાનંદ, રતનાવલિ અને પ્રિયદર્શિકા નામનાં ત્રણ સંસ્કૃત નાટકો રચ્યાં; આ નાટકો સંસ્કૃત ભાષામાં ઉત્તમ ગ્રંથો ગણાય છે. આ ઉપરાંત તેણે સંસ્કૃત ભાષાનું વ્યાકરણ તથા કેટલાંક કાવ્યો રચ્યાં છે. જો કે ઐશ્વર્ય ધર્મના વિદ્વાનોને ખાસ કરીને હર્ષ આશ્રય આપતો છતાં તેણે ખીન્ન ધર્મના વિદ્વાનોની ઉપેક્ષા કરી નથી; તેના રાજ્ય દરબારના વિદ્વાનોના ભૂષણરૂપ કવિ બાણ બ્રાહ્મણ હતા. આ કવિ બાણે હર્ષ ચરિત્ર નામનું એક પુસ્તક લખ્યું છે જેની અંદર હર્ષની અનેક રીતે પ્રશંસા કરી છે.

આ ઉપરાંત હર્ષના સમયમાં ખીન્ન પણ અનેક પુસ્તકો રચાયાં; દણ્ડને દશકુમાર ચરિત્ર નામનું પુસ્તક રચ્યું; બાણે પ્રખ્યાત કાદંબરી લખી અને સુખન્દુએ વાસવદત્તા નામનું નાટક લખ્યું; દક્ષિણ હિંદમાં બૃહત્ કથા* (કથા સરિત્ સાગર) નામનું વાર્તાનું પુસ્તક રચવામાં આવ્યું. શુદ્રક રાજ્યે આ સમયના ઉજ્જનના લોકોનાં જીવન અને રીતરિવાજ વિષે સંપૂર્ણ ચિતાર આપતું મૃચ્છકટિકા નામનું પુસ્તક આ સમયે રચ્યું હોય તેમ લાગે છે. ‡ ભર્તૃહરિએ ઉત્તમ પ્રતિનાં ભટ્ટિ-

* આ બૃહત્ કથા ઇ. સ. ના સાતમા સૈકામાં દક્ષિણની પૈશાચી ભાષામાં લખાઈ હતી અને પાછળથી ઇ. સ. ના બારમા સૈકામાં સોમદેવ નામના કાશ્મિરી બ્રાહ્મણે તેના સંસ્કૃતમાં અનુવાદ કરી તેને કથા સરિત્ સાગર નામ આપ્યું.

‡ મૃચ્છકટિકા નાટકના સમય વિષે મતભેદ છે; કેટલાક ઇતિહાસકારો તેને શુભ સમયમાં મુકે છે અને કેટલાક હર્ષના સમયમાં લખાયેલું માને છે.

કાવ્ય અને શતકો આ સમયે બનાવ્યાં. વળી પંચતંત્રની પ્રખ્યાત બોધક વાર્તાઓનો આ સમયમાં જુદી જુદી પાશ્ચાત્ય ભાષાઓમાં અનુવાદ થયો હોય તેમ લાગે છે.*

હુએન સાંગ લખે છે કે હર્ષના સમયમાં પ્રજાકીય કેળવણીને માટે ઘણી સારી અને વ્યવસ્થિત યોજના હતી. આ વિષે E. B. Havell ના 'The History of Aryan Rule in India' માંથી અંગ્રેજીમાં ઉતારો કરું છું:—

'Hiuen-Tsang has much to say about educational matters, both with regard to popular instruction and the higher learning of the monasteries. Brahman and Buddhist teachers vied with each other in devotion to their duties. The brethren of the Buddhist Sangha often met together to sharpen their wits in intellectual contests and promote the moral aims of their Order. Those who most distinguished themselves by profound learning & dialectical skill were given precedence and special privileges – the highest being the honours accorded

* 'A collection of old tales, known as Panch-tantra, existed from olden times, and was translated into Persian in the sixth century, and then into Arabic, Greek and Latin. A Spanish translation first introduced these Indian fables into modern Europe, & for many centuries the juvenile population of Europe has been amused by these Indian tales presented in every European language'. Dutt's Ancient & Modern India pp. 61-62.

to royalty Learning, however, was not the monopoly of the Buddhist monks or Brahmans. A man who delighted in wisdom could study diligently at home and be a monk or layman as he pleased.

There was an organised system of popular education. Children began by learning the alphabet and the Siddhi-astu (a primer containing twelve chapters). At seven years of age they passed on to the study of the 'Five Shastras' or sciences, beginning with grammar. The second Shashtra was 'the science of arts and crafts', the third medical science, the fourth logic, and the fifth the principles of philosophy. All these departments of knowledge formed a system of general education for laymen of all sects Indian educationists of the 7th century A. D. seem to have devised a system of public instruction far superior to that of the present day.

ઉપરના લખાણથી આપણે જોઈ શકીએ છીએ કે સામાન્ય કેળવણી લગભગ સર્વને લભ્ય હતી અને તેમાં વ્યવહારમાં ઉપયોગી વિષયોનું જ્ઞાન આપવામાં આવતું હતું; વધારામાં વળી હુએનસાંગે તે સમયની શિક્ષણ પદ્ધતિ અને શિક્ષકોનાં ઉત્સાહ અને ખતની ધણી પ્રશંસા કરે છે.

“ Hiuen praises the earnestness and diligence of

the teachers.....They began by explaining the general meaning of the lesson; then they carefully analysed the details, point by point. *They inspired their pupils to exert themselves, and skilfully led them forward step by step. 'They instruct the inert and sharpen the dull.'* They took pains even with idle shirkers, doggedly repeating instruction until their disciples were fully qualified.*” વળી અગાડી જતાં હુએન કહે છે કે એક સ્થળેથી ખીજે સ્થળે પરિભ્રમણ કરતા ભિક્ષુઓ અને સાધુઓ પણ પોતાનો કિંમતી જ્ઞાનો કેળવણીના કાર્યમાં આપતા:—“ Hiuen Tsang gives high praise to the wandering Bhikkus or Sadhus, men deeply versed in antique wisdom and possessing the culture accumulated by constant travel, who, though sometimes belonging to wealthy families, were content to live a life of poverty apart from the world unmoved by honour or reproach.....Wandering continually from place to place, no fatigue was too great when an opportunity offered, of gaining knowledge or of using their own for helping others. Those who were famed for their wisdom were treated with the highest respect; but not even the honours, which kings could bestow, tempted them to forsake the path of knowledge. The influence of these pious

* જુઓ Vol. i, p. 162, Watters' translation.

men must have been felt far beyond the borders of India, for they recognized no political barriers nor any distinctions of race." †

આ ઉપરાંત ઉચ્ચ.કેળવણીને માટે પણ ઘણી ઉત્તમ વ્યવસ્થા હતી. ઐદ્દ વિહારે ખરૂં જોતાં વિશ્વવિદ્યાલયો હતાં અને નાત, જાત અને દેશના ભેદ વિના બધાને માટે ખુલ્લાં હતાં; આમાંના કેટલાંક ખાસ કરીને એકજ શાસ્ત્ર ઉપર બહુ ધ્યાન આપતાં; દાખલા તરીકે તક્ષશિલા આયુર્વેદને માટે પંકાતું; ઉજ્જન ખગોળશાસ્ત્રના અભ્યાસ માટે; નાલંદ*નું વિશ્વવિદ્યાલય ઘણું મહોદું હતું અને તે વેદ, આયુર્વેદ, ગણિતશાસ્ત્ર વિગેરે લગભગ પચાશ શાસ્ત્રોના અભ્યાસ માટે પંકાતું હતું. નાલંદની ખ્યાતિ દેશ દેશાંતરોમાં ફેલાઈ હતી જેથી ચીન, તિબેટ વિગેરે પરદેશના વિદ્યાર્થીઓ અભ્યાસને માટે ત્યાં આવતા અને ત્યાં દાખલ થવામાં મહોદું માન સમજતા.

† Ibid., Vol. i, pp. 160-162.

* એમ કહેવાય છે કે આ વિશ્વવિદ્યાલયની અંદર સંખ્યાબંધ ઓરડાઓ અને મંડપો હતા; તેની અંદર તરેહતરેહનાં કોતરકામ અને ચિત્રકામ હતાં; તેના ઉંચા મિનારોઓ ગગનને ભેદતા. આસપાસ મહોદું સુંદર ઉપવન હતું; અનેક આમ્રવૃક્ષો, સુંદર ચળકતાં લાલ પુષ્પવાળાં કનકવૃક્ષો, નીલકમળથી ભરપૂર સ્વચ્છ જળનાં તળાવો વિગેરે ફૂલ અને ફળ ઝાડો તેની શોભામાં વૃદ્ધિ કરતાં. અંદર નિવાસ કરતાં મનુષ્યોની સંખ્યા લગભગ દશ હજારની હતી. રાજ્ય તરફથી એક સો ગામની આવક આ વિદ્યાલયની પાછળ ખર્ચાતી. સૌ કોઈને કેળવણી મફત આપવામાં આવતી:— See. E. B. Havell pp. 199-200.

હર્ષનાં રાજ્યકીય જીવન ઉપર વિદ્વાનોની અસર:—
મહાન સમ્રાટ હર્ષ વિધારસિક હોઈ તેના રાજ્યકીય જીવન ઉપર વિદ્વાનોએ ઘણી અસર કરી હોય તેમ જણાય છે. હવેલના અભિપ્રાય પ્રમાણે આ સમયમાં સાધારણ રીતે રાજ્યકીય અને સામાજિક જીવનમાં વિદ્વાનોનો મોભો ઘણો ઉંચો હતો; તે કહે છે કે “ Another striking characteristic of Indian political life is the extraordinary deference shown by military rulers to the authorised exponents of national culture, the professional *pandits* Europeans are accustomed in modern times to the spectacle of a coterie of State professors employed in explaining & justifying every act of a dominant military caste. But these modern professors of *Kultur*, however great their personal intellectual influence may be, hold a strictly subordinate position in the whole social system and never dare to assert any authority beyond the narrow sphere allotted to them by the State.....; but there is no parallel in European history to the influence exercised by Indian philosophers in every grade of society, from the highest to the lowest, solely by reason of their superior intellectual qualities & personal virtues. The acknowledged champion in a great philosophical debate received public honours as great as the warrior could win by a victorious campaign. There could be no better proof that

the ethics of State in ancient India were not entirely dictated by the sword, and that 'the humanities' had at least as high a place in national life as they hold in the civilization of modern Europe..... Judged by standards of culture, Indian civilization in the 7th century A. D. attained to a height which has not been exceeded by any other in ancient or modern times."—See 'Aryan Rule in India' pp. 207-8.

હુર્ષનો ધર્મ:—શરૂઆતમાં હુર્ષ સૂર્ય, શિવ અને બુદ્ધને પૂજતો પણ પાછળથી તેણે હિનયાન બૌદ્ધધર્મ અંગીકાર કર્યો હતો. અશોકની જેમ સાધુમય જીવન ગાળતો અને 'અહિંસા પરમો ધર્મ:' ના મંત્રને વ્યવહારમાં મૂકવા બનતો પ્રયત્ન કરતો; વળી મુસાફરો, ગરીબલોકો, અને માંદા માણસોને માટે આશ્રયસ્થાન અને ઇસ્પીતાલો સ્થાપતો; જુદા જુદા ધર્મના અનુયાયિઓને ધાર્મિક સંસ્થાઓ સ્થાપવામાં મદદ કરતો. તેના રાજ્યના ઉત્તરાર્ધમાં તેણે અસંખ્ય વિહારો અને પવિત્ર ગંગા નદીના બંને તટ ઉપર હજારો ચૈત્યો બંધાવ્યા.

હુએન સાંગના ઉપદેશથી હુર્ષનું પાછળથી મહાયાન બૌદ્ધધર્મ તરફ વલણ થયું. મહાયાનની ઉત્કૃષ્ટતા સાબિત કરવાને હુર્ષે કનોજમાં બૌદ્ધધર્મીઓની મહાસભા બોલાવી ઈ. સ. ૬૪૪. આ મહાસભાની ખેઠક વખતે મહારાજા હુર્ષ પોતાના સામંતો તથા અઢાર ખંડિયા રાજાઓ સાથે હંમેશાં હાજર રહેતો આ સભામાં ત્રણ હજાર પ્રાણજ્ઞ અને જૈન પંડિતો, ચાર હજાર હિનયાન અને મહાયાન પક્ષના પ્રતિ-

નિધિઓ અને નાલંદ વિશ્વવિદ્યાલયના એક હજાર વિદ્યાર્થીઓ આવ્યા હતા. રાજાએ આ બધાનું સ્વાગત ઘણીજ ઉત્તમ રીતે કર્યું હતું. આ મહાસભામાં અનેક પ્રેક્ષકો પણ વાદ-વિવાદ સાંભળવા હાજર રહેતા. મહાસભાની બેઠકના આરંભને દિવસે બુદ્ધદેવની સોનાની મૂર્તિ રત્નજડિત અંખાડીમાં હાથી ઉપર બેસાડી મહોટા વરઘોડામાં ફેરવવામાં આવી. આ વખતે હર્ષે બુદ્ધદેવના એક પરિચારક તરીકેનું કામ કર્યું અને માર્ગમાં સોના મહોરો તથા રત્ન અને મોતિનું દાન કર્યું. ત્યાર પછી આ પવિત્ર મૂર્તિને કેટલીક ધાર્મિક ક્રિયાઓ કર્યા પછી, ખાસ તૈયાર કરેલા એક સિંહાસન ઉપર બેસાડવામાં આવી, અને સભાનું કામકાજ શરૂ થયું.

પાંચવર્ષીય બૌદ્ધધર્મ મહોત્સવ વખતે હર્ષે બધા ધર્મના સાધુ, સંત તથા ગરીબ અને નિરાધાર લોકોને પુષ્કળ દાન આપતો અને તેઓને જમવાને માટે નોતરતો.* એમ કહેવાય છે કે પાંચ વર્ષમાં એકઠો કરેલો બધો ખજાનો દાનમાં ખર્ચતો; આ ઉપરાંત પોતાના વસ્ત્રાભૂષણો અને રાજ્યસુકુટ પણ અર્પણ કરી દેતો અને પછી પોતાની બહેન રાજ્યશ્રી પાસે સાદાં કપડાં માગી પહેરતો; અને રાજ્યનો ખજાનો ગરીબ, નિરાધાર અને સાધુસંતમાં વહેંચવાથી ઘણીજ આનંદ પામતો.†

* “ An imperial decree invited to the feast religious devotees of all sects, and all the poor and the needy in the ‘Five Indies.’ ”

† “ Then Harsha worshipped ‘ the Buddhas of ten regions,’ rejoicing that his riches were no longer hidden in a solitary and impenetrable store-

ઉપસંહાર:—આ પ્રમાણે મહારાજા હર્ષે આલીસ વર્ષ રાજ્ય કર્યું અને એક મહાપુરૂષ તરીકે કીર્તિ સંપાદન કરી. તેનું અવસાન ઈ. સ. ૬૪૬ માં થયું. હર્ષનો શાક તેના રાજ્યારોહણથી એટલે ઈ. સ. ૬૦૬ થી શરૂ થયો અને શાકનું પ્રથમ વર્ષ ત્યારથી ગણાયું.

પોતાની હયાતી દરમ્યાન હર્ષે ચીન, તિબેટ વિગેરે દેશો સાથે મિત્રાચારીનો રાજ્યકીય સંબંધ રાખ્યો હતો અને તેણે પરરાજ્યમાં પોતાના એલચીઓ પણ રાખ્યા હતા.

હર્ષને પુત્ર ન હતો તેથી તેના મરણ પછી તેનું રાજ્ય છિન્ન ભિન્ન થઈ ગયું. પેગંબર મહમદનો ઈસ્લામધર્મ પણ અલુચ્ચિસ્થાન સુધી પહોંચ્યો હતો; ઈ. સ. ૬૪૬ માં આરબોએ સિંધ ઉપર સ્વારી કરી ત્યાંના રાજાને મારી નાંખ્યો અને ઈ. સ. ના આઠમાં સૈકા સુધીમાં તો ત્યાં કાયમને માટે તેઓએ વસાહત કરી.

house, but scattered broadcast on the 'field of divine merit.'":—'Havell,' pp. 204-206 & "Smith" pp. 350-351.

પ્રકરણ દશમું.

પુરાણનો સમય (ચાલુ).

(ઇ. સ. ૫૦૦-૮૦૦.)

(બ) ૧ પુરાણના સમયનો ઉત્તર ભાગ.

૨ રાજપુત રાજ્યોની સ્થાપના.

૩ ઇસ્લામનાં હિંદ પર આક્રમણ.

૪ પ્રાચીન યુગનો અંત અને તમોયુગનો આરંભ.

ઇ. સ. ના સાતમા સૈકાનું હ્યુએનસાંગે આપેલું હિંદનું વર્ણન:—શિલાદિત્ય બીજાના સમયમાં આગલાં પ્રકરણમાં જણાવ્યા પ્રમાણે હ્યુએનસાંગ નામનો એક ચીનનો યાત્રાળુ હિંદમાં આવ્યો; તેણે હિંદ અને હિંદના લોકો વિષે સંપૂર્ણ અને આકર્ષક હેવાલ આપ્યો છે અને તે ઉપરથી આપણને તે વખતની કેટલીક જાણવા જેવી ઐતિહાસિક ખાબતો મળી આવે છે. તે લખે છે કે શિલાદિત્ય (૨) ઉત્તર હિંદનો અધીશ્વર હતો અને શિલાદિત્યે ઉજવેલા બૌદ્ધ પંચવર્ષીય મહોત્સવ વખતે વસંત ઋતુના બીજા માસમાં તે કનોજમાં હાજર હતો. આ વખતે કનોજને મહોટા મહોટા મંડપો અને ધ્વજ પતાકાથી શણગારવામાં આવ્યું હતું. બુદ્ધની સોનાની મૂર્તિને એક મહોટા સુશોભિત રીતે શણગારવા હાથી ઉપર બેસાડી નગરમાં ફેરવવામાં આવી હતી: આ વખતે શિલાદિત્ય ૫૦૦ હાથી સાથે મૂર્તિની ડાબી બાજુએ

§ હર્ષ અથવા હર્ષવર્ધન શિલાદિત્ય (બીજા) તરીકે ઓળખતો. જુઓ. V. A. Smith's 'Early History of India' p. 505.

ચાલતો હતો; અને બીજા ૫૦૦ હાથી સાથે આસામનો બ્રાહ્મણ રાજા કુમાર જમણી બાબુએ ચાલતો હતો; આ ઉપસંત વરઘોડાના અગ્ર ભાગમાં ૧૦૦ હાથી ચાલતા. મોતી અને બીજા મૂલ્યવાન વસ્તુઓ, સુવર્ણ અને ચાંદીના પુલો જમીન ઉપર વેરવામાં આવતાં અને મૂર્તિને સ્નાન કરાવ્યા પછી શિલાદિત્યે તેને પોતાના ખભા ઉપર ઉપાડી. બ્રાહ્મણ અને જૈન શ્રમણોને આમંત્રણ કરી ઉત્તમ સન્માન કરવામાં આવ્યું હતું. આ વખતે પંડિતોએ ધાર્મિક પ્રશ્નોની ચર્ચા કરી હતી.

હુએન કહે છે કે જે જે રાજ્ય અને પ્રાંતની તેણે મુલાકાત લીધી હતી ત્યાં હિંદુઓ અને જૈનધર્મીઓ કેઈ પણ પ્રકારની દુશ્મનાવટ કે હેરાનગતિ વિના પાસે પાસે વસતા હતા અને જૈન દેવળો અને વિહારો અને હિંદુ-ધર્મના મંદિરો એક બીજાની પાસે પાસે અસ્તિત્વમાં હતાં. હરદ્વાર, પ્રયાગ અને કાશીમાં હિંદુધર્મ ઘણો પ્રબળ હતો અને ત્યાં અસંખ્ય હિંદુ દેવળો અને મૂર્તિઓ હતાં. મગધમાં આવલું નાલંદ જૈનવિદ્યાનું મધ્યસ્થાન હતું અને ત્યાંથી વિદ્યાનો પ્રવાહ દૂર દેશોમાં ફેલાતો. બંગાળામાં પાંચ રાજ્યો હતાં; પહેલું પુન્ડ્ર અથવા ઉત્તર બંગાળાનું, બીજું કામરૂપ અથવા આસામનું, ત્રીજું સમતત અથવા પૂર્વ બંગાળાનું, ચોથું તામ્રલિપ્તિ અથવા દક્ષિણ બંગાળાનું, પાંચમું કર્ણ-સુવર્ણ અથવા પશ્ચિમ બંગાળાનું હતું. દક્ષિણમાં ચાલુક્ય રાજ્યોનું બળવાન મરાઠા રાજ્ય હતું. વલ્લભી રાજ્યોનું રાજ્ય ગુજરાતમાં વૃદ્ધિ પામતું હતું; આ રાજ્યના લોકો પાસે દરિયા પારનો ઘણો વેપાર હોવાથી અઢળક નાણું હતું.

“ There are,” says Houen Tsang, “ some hundred families or so who possess a hundred lakhs. The

rare and valuable products of distant regions are stored here in great quantities.”

હિંદુસ્થાનના લોકો વિષે હુએન નીચે પ્રમાણે કહે છે:—
“ તેઓ પ્રમાણિક અને ઉદારચિત્ત છે. ઘણી બાબતોમાં તેઓ નિષ્કપટી છે અને ન્યાય આપવામાં બહુ વિચારશીલ છે. મરણ પછીની જીંદગીને માટે તેઓ બહુ દરકાર કરે છે. તેઓ હુઆ અને વિશ્વાસઘાતી નથી અને તેઓએ લીધેલી પ્રતિજ્ઞા અને આપેલાં વચન બરાબર પાળે છે.”

હિંદુ રાજ્ય વ્યવસ્થા વિષે લખતાં કહે છે કે:—
‘ રાજાની જમીનના ચાર ભાગ પાડવામાં આવે છે;* કરનો ઓળો ઘણો ઓછો છે. દરેક જણ પોતાનો ધંધો શાંતિથી કરે છે અને આજીવિકાને માટે બધા જમીન ખેડે છે. વેપારીઓ થોડોક કર આપી ગમે ત્યાં માલ લેઈ જઈ શકે છે. રાજાની જમીન ખેડનાર ઉપજનો છઠો ભાગ રાજ્યને આપે છે. વેઠે ઘણું થોડું કામ કરાવવામાં આવે છે અને જ્યારે જ્યારે કરાવવામાં આવે છે ત્યારે મહેનતનો પૂરતો બદલો આપવામાં આવે છે.’

રાજા યશોવર્મા:—મહારાજા હર્ષ પછી આઠમા સૈકામાં ઉત્તર હિંદમાં ચક્રવર્તી રાજા યશોવર્મા હતા. તેની રાજ્યધાની કનોજમાં હતી. આ સમયે ઉત્તરમાં આવેલું કાશિમરતું રાજ્ય ચઢતી કળા પામતું હતું. ઈ. સ. ૭૪૧ માં કાશિમરના રાજા લલિતાદિત્ય મુક્તાપીડે યશોવર્મા ઉપર ચઢાઈ કરી અને તેને હરાવી પદબ્રષ્ટ કર્યો અને તેની જીતના સ્મરણ ચિન્હ તરીકે કનોજના દરબારમાં રહેતા કવિ લવભૂતિને કાશિમર

* જુઓ પ્રકરણ નવમું.

લેઈ ગયો. ઈતિહાસમાં કેઈ રાજા અથવા વિજેતાએ એક પાંડિતને આટલું બધું માન આપ્યું હોય તેમ જણાતું નથી.

સાહિત્ય:—છઠ્ઠા, સાતમા અને આઠમા સૈકાઓમાં જે મોટા લેખકો થઈ ગયા તેમાંનો ભવભૂતિ છેલ્લો હતો. તે વિદર્ભ દેશ અથવા વરાડનો રહેવાસી હતો અને કનોજના રાજ્યદરબારમાં ઘણાજ માનનીય કવિ તરીકે ખ્યાતિ પામ્યો હતો. આ વખતે કનોજ હિંદુ વિદ્યા અને સંસ્કૃતિનું મધ્યસ્થળ હતું. તેના ત્રણ સંસ્કૃત નાટકો માલતિ માધવ, મહાવીર ચરિત, અને ઉત્તર રામચરિત હજુ પણ હિંદમાં વંચાય છે અને વખણાય છે; જો કે લાવણ્યતા અને સૌંદર્યમાં આ નાટકો કાલિદાસનાં નાટકો કરતાં ઉતરતાં છે, છતાં વર્ણનશક્તિ અને રસગાંભીર્યમાં ઘણાં ઉચ્ચ પ્રકારનાં છે અને તે બાબતમાં કાલિદાસના નાટકો કરતાં ચઢે તેવાં છે. હિંદુધર્મના મહાન રક્ષક શંકરાચાર્ય આ વખતે થઈ ગયા અને તેમણે વેદ, ઉપનિષદો અને ગીતા ઉપર મોટાં ભાષ્યો રચ્યાં. બૌદ્ધ ધર્મીઓ સાથે મોટી સભાઓમાં ધાર્મિક બાદ-વિવાદ કરી તેઓએ પ્રાદ્યલુધર્મનો ઉત્તર હિંદમાં પુનરોદ્ધાર કર્યો. તેમણે સર્વમિદં સ્વલુ બ્રહ્મા*નો ઉપદેશ કર્યો અને બાકીનું બધું માયારૂપ છે એમ જાહેર કર્યું.

હિંદુધર્મ અને બૌદ્ધધર્મની તેના ઉપર અસર:—ઈ. સ. ના આઠમા સૈકા સુધીમાં બૌદ્ધધર્મની હિંદમાં સ્થાપના થયાને લગભગ બારસો વર્ષ થયાં હતાં અને આ સમય દરમ્યાન બૌદ્ધધર્મે હિંદુધર્મના ક્રિયાકાંડ ઉપર ઘણીજ અગત્યની અસર કરી હતી. જનસમૂહ બૌદ્ધધર્મીઓના ભવ્ય

* ‘આ બધું ખરેખર ઈશ્વરમય છે.’

અને દબદબા ભરેલા વરઘોડાઓ અને ધાર્મિક ક્રિયાઓથી ઘણાજ આકર્ષાયો હતો અને તેથી ક્રમશઃ હિંદુ લોકોએ પણ તેવીજ ભતના મહોત્સવો ઉજવવાનું પોતાના ધર્મમાં દાખલ કર્યું; લાખોની સંખ્યામાં પવિત્ર સ્થળોએ યાત્રા કરવાનો રિવાજ પણ હિંદુધર્મમાં દાખલ થયો; ઐશ્વર્યલોકોએ પુદ્ગની મૂર્તિ પૂજવાનું શરૂ કર્યું તે જોઈ હિંદુઓએ તેમના દેવદેવીઓની મૂર્તિઓ કરી પૂજવાનો આરંભ કર્યો. આર્ય-હિંદુઓની પ્રાચીન યજ્ઞ ક્રિયાઓ ધીરે ધીરે લોપ થવા માંડી અથવા તો કેટલીક યજ્ઞ ક્રિયાઓ માત્ર લગ્ન અને શ્રાદ્ધ વખતે કરવામાં આવતી હતી. મંદિરોની અંદરની મૂર્તિપૂજા તથા પવિત્ર સ્થળોએ અને પ્રખ્યાત તીર્થોની યાત્રાઓએ લાખો માણસોને આકર્ષ્યા અને વખત જતાં એ બધાં હિંદુધર્મનાં મુખ્ય અંગો ગણાવા લાગ્યાં; અને આ પ્રમાણે જેમ જેમ હિંદુધર્મ દેશમાં લોકપ્રિય થતો ગયો તેમ તેમ ઐશ્વર્યધર્મનો નાશ થવા માંડ્યો.

હિંદુધર્મના મુખ્ય સિદ્ધાંતોમાં કાંઈ ફેરફાર થયો નહિ અને પ્રજા પોતાના મૂળધર્મને વફાદાર રહી. અર્વાચીન કાળના હિંદુઓ હજી પણ ઉપનિષદોમાં વર્ણવેલા સર્વવ્યાપક એક ધર્મમાં માને છે. તેઓ હજી પણ માને છે કે આ બધું વિશ્વ બ્રહ્માંથી ઉત્પન્ન થયું છે, તેનો અંશ છે અને અંતે તેમાં મળી જવાનું છે. આ જન્મનાં કર્મો પ્રમાણે ભવિષ્યના જન્મમાં સારાં અથવા માઠાં ફળ ભોગવવાનાં છે અને ‘વિશ્વાત્મામાં બધાં પ્રાણીઓના આત્માઓ અંતે મળી જશે’ તેમ પણ હજી તેઓની માન્યતા છે.

પરંતુ ધર્મ અને પૂજનાં સામાન્ય લૌકિક સ્વરૂપે પ્રાચીન હિંદુધર્મ કરતાં કંઈ અવનવુંજ રૂપ ધારણ કર્યું; સનાતન

વૈદિક ધર્મની અંદર કુદરતની જુદી જુદી શક્તિઓમાં વ્યક્ત થયેલા એકજ ઇશ્વરને યજ્ઞબલિદાન અર્પણ કરવાનું હતું. નવા હિંદુધર્મે ઇશ્વરની ત્રણ શક્તિઓની (ત્રિપુટીની) ઉપાસના કરવા માંડી; પહેલી શક્તિ તે ઇશ્વરની ઉત્પાદક શક્તિ, તેનું મૂર્તસ્વરૂપ બ્રહ્મા વિશ્વના સર્જનહાર; બીજી તે રક્ષક શક્તિ તેનું મૂર્તસ્વરૂપ વિષ્ણુ, વિશ્વના પાલક; ત્રીજી દ્વંસક શક્તિ તેનું મૂર્તસ્વરૂપ શિવ વિશ્વના સંહાર કરનાર. વૈદિક છંદોની અંદર ઇંદ્ર, વરુણ, સૂર્ય, અગ્નિ અને અન્ય કુદરતી શક્તિઓના દેવોના કાર્યોની પ્રશંસા હતી; હવે નવા હિંદુધર્મમાં દેવોને લગતી અનેક કથાઓ કહેવાનો આરંભ થયો અને આ કથાઓ કાળાન્તરે સામાન્ય જનસમૂહમાં પુરાણરૂપે ઓળખાઈ. વૈદિક ધર્મની અંદર પ્રતિમાઓની પૂજા માન્ય ન હતી, તેને બદલે મોટા આડંબરવાળા યજ્ઞ કરવામાં આવતા; નવા હિંદુધર્મમાં યજ્ઞ લગભગ તણ દેવાયાં અને સામાન્ય હિંદુજનસમાજે મૂર્તિપૂજા અને તેને અર્થે મહોત્સવો અને પવિત્ર તીર્થયાત્રાઓમાં આનંદ માન્યો.

જે ગ્રંથોની અંદર આ નવા હિંદુધર્મનું સ્વરૂપ આલેખાયલું છે તેઓ ‘પુરાણો’ ના નામથી પ્રખ્યાત છે. પુરાણો અઢાર* છે અને તેમાં ૪૦૦,૦૦૦ શ્લોકો છે. એમ કહેવાય છે કે આ પુરાણોની રચના થઈ તે પહેલાં ઘણા પ્રાચીન કાળથી હિંદમાં થઈ ગયેલા રાજાઓની વંશાવલિ, ઇતિહાસ અને

* અઢાર પુરાણો નીચે પ્રમાણે છે:—બ્રહ્મપુરાણ, પદ્મપુરાણ, વિષ્ણુપુરાણ, શિવપુરાણ, ભાગવત, નારદપુરાણ, માર્કંડેયપુરાણ, અગ્નિપુરાણ, ભવિષ્યપુરાણ, બ્રહ્મવૈવર્તપુરાણ, લિંગપુરાણ, વારાહપુરાણ, સ્કંદપુરાણ, વામનપુરાણ, કૂર્મપુરાણ, મત્સ્યપુરાણ, ગરુડપુરાણ, બલ્લાડપુરાણ.

જાંતકથાઓની કેટલીક નોંધ ગ્રંથોના રૂપમાં હતી;† આ બધાંની પુનરાવૃત્તિ તે ‘પુરાણ’. હાલના પુરાણો ઘણા મોટા ગ્રંથો છે અને તેની અદર હિંદુઓની ધાર્મિક માન્યતાઓ, આચાર અને કાર્યોનું વિસ્તારથી સ્પષ્ટીકરણ કરેલું છે. જેમ જેમ હિંદુધર્મમાં અનેકપંથ અને મતમતાંતરો થતાં ગયાં તેમ તેમ પુરાણો માત્ર તે તે પંથના સિદ્ધાંતો અને વિચારોનેજ અનુમોદન આપવા લાગ્યાં અને તેથી માત્ર સાંપ્રદાયિક રહ્યાં.

પુરાણ સમયના શિલ્પવિદ્યા અને કળા:—આગલા પ્રકરણમાં આપણે ઐશ્વર્ય સમયના શિલ્પકળા અને તેના મહત્વ વિષે વર્ણન કર્યું. ઇ. સ. ના પાંચમાં સૈકા પછીના શુદ્ધ ઐશ્વર્ય શિલ્પકળાના ઘણા થોડા નમુના છે; પરંતુ ઉત્તમમાં ઉત્તમ હિંદુ મંદિરોના નમુના ઇ. સ. ના છઠ્ઠા સૈકાથી શરૂ થાય છે. આ ઉપરથી આપણે અનુમાન કરી શકીએ કે ઇ. સ. ના પાંચમા સૈકા પછી ઐશ્વર્યધર્મની પડતી થઈ, અને તેનું સ્થાન હિંદુધર્મે લીધું.

ઓરિસામાં આવેલાં ઘણાં પથરના બનાવેલાં મંદિરો આર્ય-હિંદુ શિલ્પકળાના નમુનાઓ છે. ભૂવનેશ્વરના મોટા દેવાલયનો મિનારો લગભગ ૧૮૦ ફીટ ઉંચો છે અને તેનો બાહ્યભાગ ઘણા સુંદર કોતરકામ અને નકશીવાળો છે. ઇસ્વી-સનના સાતમા સૈકામાં આ દેવાલય બંધાયેલું હોય તેમ માનવાને સબળ કારણો છે; આ સિવાય ભૂવનેશ્વરમાં આવેલાં

† ‘A class of works known as *Puranas* existed from ancient times, and contained old chronicles, history and legends’:—Dutt’s *Civilization in Ancient India*.

અન્ય જીર્ણોદ્ધરથાનો પણ તે સમયમાં બંધાયેલા હોય એમ માની શકાય છે; વળી ભૂવનેશ્વરથી થોડેક દૂર એક શ્યામ દેવાયતન* છે તેનો માત્ર દ્વારપ્રકોષ‡ હાલ મોજુદ છે; આ હિંદુશિલ્પકળાનો એક શ્રેષ્ઠ નમુનો છે. વિંધ્યાચળ પર્વતની દક્ષિણના પ્રદેશોમાં ડ્રૂવિડીઅન પદ્ધતિની શિલ્પકળાના ઘણા સારા નમુના છે, સૌથી સરસ નમુનો એલોરોના દેવાલયોનો છે; આમાંનું એક કૈલાસનું દેવળ આઠમા સૈકામાં બાંધવામાં આવ્યું હતું. આ દેવળ એક નક્કર ખડકમાંથી કોતરો કાઢેલું છે અને ઘણુંજ ભવ્ય અને આકર્ષક છે.

જ્યારે આલુક્ય વંશના રાજપુત રાજાઓ ઈ. સ. ના પાંચમા સૈકાથી દક્ષિણમાં રાજ્યકર્તા થયા ત્યારે તેઓએ શિલ્પકળામાં આલુક્ય પદ્ધતિ દાખલ કરી. મૈસુરની ઉત્તરે આવેલું હલ્લવિહનું દેવળ અને તેજ સ્થળે આવેલું કિતેશ્વરનું દેવળ હિંદુ શિલ્પકળાના ઉત્તમ કોટિના રત્નો છે. આ કિતેશ્વરના દેવળની તેના ઇતિહાસમાં ડો. ફર્ગુસન ઘણીજ પ્રશંસા કરે છે.‡ આ ઉપરાંત ડો. ફર્ગુસન હિંદુ અને શ્રીક શિલ્પકળાની તુલના કરતી વખતે હલ્લવિહના દેવળની અતિશોભાને શ્રીસના પાર્થિનાનની નિર્મળ અને ગંભીર પ્રાઠતા સાથે

* 'Black Pagoda.'

† 'Porch.'

§ "From the basement to the summit, it is covered with sculptures of the very best class of Indian art.....;they impart to it an amount of richness only to be found among specimens of Hindu art.....There is probably nothing in India which would convey a better idea of what its architects were capable of accomplishing":— Fergusson.

સરખાવે છે અને હિંદુ શિલ્પકળાની બહુવિધતાના વખાણ કરે છે.

આ પ્રમાણે ‘પુરાણ’ નો જ્વલંત સમય પૂર્ણ થાય છે; તેની સાથે સાથે પ્રાચીન યુગની પણ સમાપ્તિ થાય છે અને નવા યુગનો આરંભ થાય છે આ યુગ તે મધ્યકાલીન યુગ અથવા તમોયુગ.

આ મધ્યકાલીન યુગમાં આખા હિંદમાં અનેક રાજપુત રાજ્યો સ્થપાયાં અને નાશ પણ પામ્યાં; આમાંનાં એક પણ રાજ્યે રાજ્યદારી દ્વરંદેશીપણું વાપરી અંદ્રગુપ્ત અથવા હર્ષવંશીનું અનુકરણ ન કર્યું પરંતુ ઉલટી રીતેજ પોતાની સત્તાનો માંહોમાંહે લડવામાં ઉપયોગ કરી હિંદનું લડાયક બળ નબળું કરી નાંખ્યું. પરિણામે ઇસ્લામધર્મે એકત્ર કરેલાં મુસલમાનોના હુમલા સામે હિંદ ટકી ન શક્યું. પરદેશીઓએ અનેક હુમલાઓ કરી આર્યાવ્રતની સ્વતંત્રતાનો ધીમે ધીમે નાશ કર્યો; સ્વતંત્રતા ગઈ તેની સાથે સાહિત્ય અને કલાના પોષક પણ ગયા; સાહિત્ય અને કલાનો નાશ થવાથી દેશના

¶ ‘All the pillars of the Parthenon are identical, while no two facets of the Indian temple are the same; every convolution of every scroll is different. No two canopies in the whole building are alike, & every part exhibits a joyous exuberance of fancy, scorning every mechanical restraint..... For our purpose the great value of the study of these Indian examples is that it widens so immensely our basis for architectural criticism.’

See Dr. Fergusson's ‘History of Indian architecture.’

પ્રાણુનો નાશ થયો. કયાં ગયા મેગેસ્થિનીસે વર્ણવેલા હિંદના ઉચ્ચ વ્યવહારિક આદર્શો ? કયાં ગયાં ચીનના મુસાફરોને મુગ્ધ કરેલા આપણા ધાર્મિક વિચારો અને તેઓએ વર્ણવેલી આપણી ધર્મસહિષ્ણુતા ? કયાં ગઈ તેઓએ વર્ણવેલી હિંદની જાહોજલાલી ? એ બધું પરતંત્રતાથી આવેલી નબળાઈમાં નષ્ટપ્રાય થઈ ગયું, અને પરિણામે આર્ય સંસ્કૃતિમાં રહેલાં પૂર્વનાં બળ અને તેજનો પણ ક્રમશઃ લોપ થયો. જો કે આ તમોયુગમાં કોઈ કોઈ વખત હિંદૂપી નભોમંડળમાં ચળકતા તારાઓ જણાતા, છતાં એમ કહી શકાય કે આ યુગમાં બ્રાહ્મણોનું બ્રહ્મતેજ ગયું, ક્ષત્રિયોનું વીરત્વ ગયું અને પ્રજાનું રક્ષણ કરવા તેઓ અસમર્થ થયા. આર્યાવ્રતમાં આ યુગમાં સર્વાત્ર અંધકારની છાયા પ્રસરી રહી !!

પ્રકરણ ૧૧ મું.

હિંદના પ્રાચીન ઇતિહાસનું સિંહાવલોકન.

(ઇ. સ. પૂ. ૨૦૦૦ થી ઇ. સ. ૮૦૦ સુધી.)

(અ) વેદનો સમય—આર્યોના સિંધુ નદીપર વાસ; (આશરે સમય ઇ. સ. પૂ. ૨૦૦૦-૧૪૦૦):—હિંદુઓનો ઇતિહાસ પંજાબમાં તેઓ વસ્યા અને કાળી આમડીવાળા મુળવતનીઓ પાસેથી તે પ્રાંત તેઓએ જીતી લીધો ત્યારથી શરૂ થાય છે. પોતાની સત્તા હિંદમાં પ્રબળ કરવાને સૈન્યઓ સુધી આર્યોને અનાર્યો સાથે લડવું પડ્યું; ધીમે ધીમે આ સમયમાં આર્યો આગળને આગળ હિંદમાં વધતા ગયા અને મૂળ વતનીઓને ડુંગરાઓ અને જંગલોમાં ભરાઈ રહેવું પડ્યું.

આર્યોએ જાણીને સાફ કર્યાં અને ઉત્તમ ખેતીવાડી કરી ગામો વસાવ્યાં; અગ્નિદેવને આહુતિઓ આપી ‘કુદરતના દેવોની’ ઉપાસના કરી અને આર્યસંસ્કૃતિનો પ્રચાર સિંધુ નદીથી સરસ્વતી સુધીના ‘સપ્તસિંધુ’ના પ્રદેશોમાં કર્યો. આ સમય દરમિયાન આર્યોમાં એક મહાટો અવલોક ઉભો થયો; તેમાંની એક શાખાએ પશુચર અને સોમરસના પીણા સામે પોતાનો વિરોધ જાહેર કર્યો અને ઉક્તશાખા આર્યોમાંથી જુદી પડી પશ્ચિમ તરફના દેશોમાં ગઈ. આ બીનાઓનાં ચોક્કસ વર્ષો આપવાં શક્ય નથી, છતાં ઋગ્વેદના છંદો ઉપરથી ઈ. સ. પૂ. ૨૦૦૦ થી ઇ. સ. પૂ. ૧૪૦૦ સુધીનો આ સમય કહી શકાય.

(બ) વીરરસ કાવ્યોનો સમય અને ગંગા નદી ઉપરનાં હિંદુરાજ્યો:—(આશરે સમય ઈ. સ. પૂ. ૧૪૦૦-૮૦૦):— પંજાબમાંથી આર્યોએ ગંગા નદીના કિનારે કિનારે વસાહત કરી અને થોડાક સૈકાઓમાં ગંગા નદીની ખીણનો લગલગ બિહાર સુધીનો બધો પ્રદેશ એક વીર અને સસ્કારી પ્રજાનું નિવાસસ્થાન થયું. આર્યોનાં આ સમયનાં સામાજિક નિયમો અને ધાર્મિક ક્રિયાઓ, તેઓની વીરતા દાખવતાં ક્રીડાયુધો અને અસ્ત્રશસ્ત્રવિદ્યા, તેઓની શાળા પાઠશાળાઓ અને લઘ્ય દરબારો એ સર્વે એટલાં બધાં ચઢીઆતાં હતાં કે આપણે કહી શકીએ કે તેઓની સંસ્કૃતિ ઉંચા પ્રકારની થઈ.

ગંગા નદીપર વસેલી બધી જાતિઓમાં પાંચ બળવાન રાજ્યો હતાં:—(૧) હસ્તિનાપુરમાં ચંદ્રવંશી કુરુ રાજાઓ રાજ્ય કરતા હતા. (૨) કનોજ પાસેના પ્રદેશમાં કાંપીલ્ય નગરમાં પાંચાલોનું રાજ્ય હતું. (૩) અયોધ્યા નગરીમાં કૌશલવંશના સૂર્યવંશી બળવાન રાજાઓ રાજ્ય કરતા હતા.

(૪) ગાંડક નદીને તીરે આવેલા પ્રદેશમાં મિથિલાનગરીમાં વિદેહ રાજ્યો રાજ્ય કરતા. (૫) કાશીના રાજ્યોનું પાંચમું બળવાન રાજ્ય હતું. આ બધા રાજ્યોમાં કોઈ કોઈ વખતે આંતરિક વિગ્રહો થતા; પરંતુ સામાન્ય રીતે તેઓ બધાં એક ભાષા અને સાહિત્ય, એકજ ધર્મ અને એકજ જાતના સામાજિક અને ધાર્મિક નિયમોથી બંધાયેલા હતા. રામાયણ અને મહાભારત વાંચવાથી આપણને આ સમયનાં આર્યજીવનનો કંઈક ખ્યાલ આવે છે.

(ક) ષડ્દર્શનો અને સૂત્રોનો સમય—આર્યોનું બધા હિંદમાં પ્રસરવું:—(ઇ. સ. પૂ. ૮૦૦-૩૨૦) જ્યારે બનારસ અને બિહાર સુધીનો બધો ઉત્તર હિંદ આર્યોએ તાબે કર્યો ત્યારે તેઓએ વધારે દૂરના પ્રદેશોમાં સંસ્થાનો સ્થાપવાનો આરંભ કર્યો અને થોડાક સૈકાઓમાં તે બધો હિંદ આર્ય-સંસ્કૃતિનો ઉપાસક થયો. આ સમયમાં તત્ત્વજ્ઞાનની અનેક શાળાઓ ઠેકાણે ઠેકાણે સ્થપાઈ અને ઇ. સ. પૂ. ના છઠ્ઠા સૈકામાં ગૌતમબુદ્ધે મગધમાં પોતાનો ધર્મ સ્થાપ્યો. માલવા અથવા અવન્ટી આર્ય વિદ્યાનું અને સંસ્કૃતિનું મધ્યસ્થાન લેખાયું; વળી વિંધ્યાચળની દક્ષિણે આંધ્ર લોકોનું મહોદું અને બળવાન રાજ્ય કૃષ્ણા નદી સુધી ફેલાયેલું હતું અને તેમની પાટનગરીમાં વિદ્યાની પ્રખ્યાત શાળાઓ હતી. જમના અને ગંગા નદીના પ્રદેશમાંથી કેટલાક આર્યો ગુજરાતમાં વસ્યા અને દ્વારકામાં રાજ્યધાની કરી; એમ ધારવામાં આવે છે કે આ સ્થળેથી વેપારીઓ દક્ષિણ હિંદના છેડા સુધી પહોંચ્યા અને આર્યસંસ્કૃતિને ચેરા, ચોલા અને પાંડ્યાના રાજ્યોમાં પ્રસારવા સાધનભૂત થયા. પૂર્વમાં અંગ, વંગ અને કલિંગના રાજ્યોમાં પણ આર્યસંસ્કૃતિ, ધર્મ અને સાહિત્ય

ફેલાયાં હતાં અને પાંચમાં સૈકામાં સિંહલદ્વીપને પણ આર્ય-સંસ્કૃતિનો પાસ લાગ્યો.

આ પ્રમાણે મહાન સિકંદરના આવ્યા પહેલાં ડુંગરાઓ અને જંગલો સિવાય બધા હિંદમાં આર્યસંસ્કૃતિ, રીતરિવાજો અને ધર્મ ફેલાયાં હતાં. ઉત્તર હિંદની જીત આર્યોએ શસ્ત્રના અજાણી કરી અને મૂળવતનીઓને જંગલો અને ડુંગરામાં હાંકી કાઢ્યા; આ ઉપરથી કહી શકાય કે ઉત્તર હિંદની પ્રજામાં આર્યપ્રભાવનું લોહી વહે છે. દક્ષિણ હિંદમાં આર્યો ઘણા થોડા પ્રમાણમાં ગયા; તેઓ જ્યારે ત્યાં વસ્યા ત્યારે દક્ષિણના મૂળ વતનીઓની પોતાની સંસ્કૃતિ હતી; પરંતુ આ સંસ્કૃતિ ઘણી અપૂર્ણ હતી તેથી ત્યાંની પ્રજાએ આર્યોનાં ધર્મ, સાહિત્ય અને સંસ્કૃતિ અંગીકાર કર્યા; દક્ષિણ બિહાર અને બંગાળામાં પણ દક્ષિણની જેમ થયું.

આ સમયનો ઉત્તરહિંદ લગભગ શુદ્ધ આર્ય પ્રજાથી વસાયેલો હતો અને દક્ષિણ અને પૂર્વહિંદ આર્યસંસ્કૃતિના ઉપાસક આર્યતરોથી ઓછા અથવા વત્તો મિશ્રિત હતો.

(ક) બૌદ્ધધર્મનો સમય અને મગધના રાજ્યની ચઢતી કળા:—(ઈ. સ. પૂ. ૩૨૦-ઈ. સ. ૫૦૦):—વેદના સમયમાં આર્યો પંજાબમાં વસ્યા, પછીના સમયમાં ગંગાની ખીણના પ્રદેશોમાં વસ્યા અને ત્રીજા યુગમાં બધા હિંદમાં પ્રસર્યા; હવે ચોથા યુગમાં આ બધી આર્યપ્રજાઓનું એક મહાદી રાજ્યસત્તા તળે એકીકરણ થયું.

હિંદમાંથી મહાન સિકંદર ગયા પછી ચંદ્રગુપ્ત મૌર્યે મગધમાં પોતાનું રાજ્ય સ્થાપ્યું અને પહેલી વખત આખા

ઉત્તર હિંદને તેના બળવાન છત્ર તળે એકત્ર કર્યો. તેના પૌત્ર મહાન અશોકે ઇ. સ. પૂ. ત્રીજા સૈકામાં બૌદ્ધધર્મને રાજ્ય-ધર્મ તરીકે અંગીકાર કર્યો અને બૌદ્ધધર્મના સિદ્ધાંતોથી અખિલ ભારતવર્ષને નહિ પરંતુ બધી પ્રજાઓને એક ધર્મના સામ્રાજ્ય તળે એકત્ર કરવા અથાગ શ્રમ કર્યો.

મૌર્ય વંશની પડતી થયાં પછી મગધનું રાજ્ય બળવાન આંધ્ર રાજાઓના તાબામાં ઇ. સ. ના પહેલા સૈકામાં આંચું અને તેઓએ ઇ. સ. ના ચોથા સૈકા સુધી ઉત્તર અને દક્ષિણ હિંદમાં સર્વોપરી સત્તા લોગવી.

(ફ) પુરાણનો સમય:—ઉજ્જન અને કનોજનાં રાજાઓની અનુક્રમે ચઢતી કળા: (ઇ. સ. ૫૦૦-૮૦૦):—ઇસ્વી સનના ચોથા સૈકામાં આંધ્ર રાજ્યની પડતી થયાં પછી હિંદની સર્વોપરી સત્તા પાંચમા સૈકાની શરૂઆતમાં ઉજ્જનના ગુપ્ત રાજાઓના હાથમાં આવી. આ રાજાઓને શક, કુશાન વિગેરે મધ્ય એશિયામાંથી હિંદમાં આવેલાં જંગલી લોકોનાં ધાડાં સામે, આર્ય સંસ્કૃતિનું રક્ષણ કરવાને લડવાની જરૂર પડી. કનોજના મહારાજા હર્ષને પણ ઇ. સ. ના સાતમા સૈકામાં શક લોકોની સામે હિંદ અને આર્ય સંસ્કૃતિનું રક્ષણ કરવા શસ્ત્ર લેવાં પડ્યાં. સૈકાઓ સુધી હિંદની પરિસ્થિતિ આ પ્રમાણે રહી. આખરે આ ચવન લોકો પશ્ચિમ અને દક્ષિણ હિંદમાં વસ્યા અને હિંદુ ધર્મ, રીતરિવાજ અને સંસ્કૃતિના ઉપાસક બન્યા. પરંતુ સંકટનો સમય અંતે આવ્યો અને ઇ. સ. ના આઠમા સૈકામાં ઉત્તર હિંદમાંથી પ્રાચીન હિંદુ રાજ્યો નાશ પામ્યા, અને પ્રાચીન હિંદના ઇતિહાસનો અંત આવ્યો.

હવે યુરોપની જેમ તમોયુગનો આરંભ થયો અને ઈ. સ. ના નવમા અને દશમા સૈકાઓનો ઉત્તર હિંદનો ઇતિહાસ ગૌણ બન્યો. દશમા સૈકાની આખરે હિંદની પ્રાચીન સંસ્કૃતિ-માંથી એક નવી રાજ્યસત્તા ઉત્પન્ન થઈ; આ સત્તા રાજપુત રાજ્યોની હતી. આ રાજપુતો શક, કુશાન વિગેરે હિંદમાં આવેલી જાતિઓમાંથી ઉત્પન્ન થયાં હોય તેમ માનવાને સબળ કારણ છે. રાજપુત રાજ્યોએ હિંદુ લોકોનાં સંસ્કૃતિ અને ધર્મ અંગીકાર કર્યાં અને બળહીન બનેલી આર્ય પ્રજા ઉપર રાજ્ય ચલાવ્યું. આર્ય સંસ્કૃતિના આ નવા પાલકોને ઇસ્લામ ધર્મથી હિંદનું રક્ષણ કરવાનું હતું. ઇસ્લામનાં આક્રમણો અટકાવવાં રાજપુતોએ બહાદુરીથી સૈકાઓ સુધી પ્રયત્ન કર્યો, પરંતુ છેવટે તેઓ નિષ્ફળ ગયા. તેમની સ્વતંત્રતા ગઈ તેની સાથે હિંદનાં રાષ્ટ્રીય જીવન અને સ્વતંત્રતાનો પણ અંત આવ્યો.



પરિશિષ્ટ.

પરીક્ષા માટે પ્રશ્નો.

- ૧ આર્યો હિંદુસ્થાનમાં આવ્યા તે સમયની હિંદની સ્થિતિનું વર્ણન કરો. (પૃ. ૧-૨).
- ૨ આર્ય પ્રજા હિંદમાં દાખલ થઈ તે વખતનાં તેમનાં સામાજિક અને ધાર્મિક જીવનનો ખ્યાલ આપો.
(પૃ. ૩-૫).
- ૩ રામાયણ અને મહાભારત વાંચી તે વખતના આર્ય લોકોનાં જીવન વિષે શું અનુમાન કરી શકે છે ?
(પૃ. ૧૭-૧૯).
- ૪ ચાર વેદ વિષે ટૂંકમાં નોંધ લખો. (પૃ. ૧૯-૨૦).
- ૫ ઉત્તર અને દક્ષિણ હિંદમાં આર્યો કેવી રીતે પ્રસાર્યા તેનું વર્ણન કરો. (પૃ. ૨૦-૨૨).
- ૬ મહાન સિકંદરે હિંદ પર ચઢાઈ કરી તે સમયનાં હિંદનું વર્ણન કરો. (પૃ. ૧૬-૨૫).
- ૭ ગૌતમબુદ્ધનું ચરિત્ર ટૂંકમાં આપો. (પૃ. ૨૮-૨૯)
- ૮ બૌદ્ધ ધર્મના મુખ્ય સિદ્ધાંતો કયા છે ? બૌદ્ધ ધર્મપદ માંથી અગત્યનાં નૈતિક પ્રવચનોનો સાર આપો.
(પૃ. ૩૦-૩૧).
- ૯ મહાવીર સ્વામી અને જૈન ધર્મ વિષે જે જાણતા હો તે લખો. (પૃ. ૩૩-૩૪).
- ૧૦ ચંદ્રગુપ્તા સમયનું મેગેસ્થિનીસે કરેલું હિંદનું વર્ણન આપો. (પૃ. ૩૭-૪૫).
- ૧૧ મહારાજા અશોકનું જીવનચરિત્ર ટૂંકમાં લખો.
(પૃ. ૪૬-૫૩).

- ૧૨ અશોકે બૌદ્ધધર્મનો પ્રચાર કરવા કયા કયા ઉપાયો લીધા અને તેમાં તેને કેટલી ફતેહ મળી ? (પૃ. ૪૮-૫૨).
- ૧૩ અશોકે ખડકો પર કેતરાવેલા ચૈદ લેખોનો ટૂંકમાં સાર આપો; કઈ કઈ દૃષ્ટિએ આ લેખો અગત્યના છે ? (પૃ. ૫૦-૫૧).
- ૧૪ કનિષ્ક વિષે જાણતા હો તે લખો. (પૃ. ૬૦-૬૧).
- ૧૫ બૌદ્ધધર્મના સમયમાં કયા કયા યવન લોકોએ હિંદ પર આક્રમણો કર્યા અને તેમની અસર હિંદ પર શું થઈ ? (પૃ. ૫૭-૬૪).
- ૧૬ ગુપ્ત સમયને ઉત્તર હિંદનો ‘ સોનેરી યુગ ’ કેમ ગણવામાં આવે છે ? (પૃ. ૭૦-૭૪).
- ૧૭ કા હિયને કરેલું હિંદનું વર્ણન ટૂંકમાં લખો. (પૃ. ૭૪-૭૫).
- ૧૮ મહારાજા હર્ષ વિષે જે જાણતા હો તે લખો. (પ્રકરણ ૯ મું).
- ૧૯ હ્યુએન સાંગે કરેલું સાતમા સૈકાનાં હિંદનું વર્ણન આપો. (પ્ર. ૧૦ મું).
- ૨૦ બૌદ્ધ ધર્મનો હિંદુ ધર્મ પર શું અસર થઈ તે લખો. (પ્ર. ૧૦ મું).
- ૨૧ નીચેના વિષયો પર ટૂંકમાં નોંધ લખો:—
 (અ) છ વેદાંગ (બ) ઐત, ગૃહ્ય અને ધર્મ સૂત્રો (ક) ષડ્ દર્શનો (ડ) મનુસ્મૃતિ (ફ) પુરાણો (જ) સૂત્રોના સમયનાં દશ હિંદુ રાજ્યો (નકશા સાથે) (હ) અશોકનો કલિંગ વિગ્રહ.



શુદ્ધિપત્ર.

| અશુદ્ધ. | | | શુદ્ધ. | |
|---------|----|-----|-----------------------|---------------------------|
| પાનું | ૫ | મું | ગણીજ | ધણીજ. |
| „ | ૧૧ | „ | કેમેરીનની બુશિરથી | રામેશ્વરથી. |
| „ | ૧૪ | „ | માછલાના પ્રતિબિંબ નીચ | માછલાનું પ્રતિબિંબ, નીચે. |
| „ | ૧૬ | „ | પ્રપૌત્ર | પૌત્ર. |
| „ | ૨૨ | „ | સંભળાઈ | સંભળાઈ. |
| „ | ૩૬ | „ | કેટલા | કેટલાક |
| „ | ૪૫ | „ | Me. crindle. | Mc crindle. |
| „ | ૫૪ | „ | ઈ. સ. પૂ. ૧૯૫ | ઈ. સ. પૂ. ૧૮૫. |
| „ | ૫૫ | „ | તેણુ | તેણે. |
| „ | ૬૫ | „ | ધરાવ છે | ધરાવે છે. |
| „ | ૭૫ | „ | પૂણ્ય | પુણ્ય. |
| „ | ૮૮ | „ | બેદતાં | બેદતા |
| „ | „ | „ | આત્રવૃક્ષા | આત્રવૃક્ષો. |
| „ | ૯૩ | „ | અથતા | અથવા. |
| „ | ૯૪ | „ | આવલું | આવેલું. |



મેટ્રિકના વિદ્યાર્થીઓને ધણુંજ ઉપયોગી.

જપાય છે !

જપાય છે !

‘બ્રિટન અને હિંદની શાસન પદ્ધતિ’

નામનું લગભગ પાણ્ચસો પાનાનું પુસ્તક;

‘હિંદનો પ્રાચીન ઇતિહાસ’ ખરીદનારને વિનામૂલ્યે
આપવામાં આવશે.

તેમાં નીચેની બાબતોનો સમાવેશ કરવામાં આવ્યો છે:—

- (અ) સુધરેલી પ્રજાઓમાં પ્રચલિત જુદી જુદી શાસન પદ્ધતિઓની ટૂંકમાં રૂપરેખા.
- (બ) બ્રિટનનું રાજ્ય બંધારણ:—
 - (૧) રાજા અને તેની સત્તા.
 - (૨) અમીરોની સભા, તેનું બંધારણ અને સત્તા.
 - (૩) આમની સભા, તેનું બંધારણ અને સત્તા.
 - (૪) પ્રધાન મંડળ.
- (ક) હિંદની શાસન પદ્ધતિ:—
 - (૧) હિંદી વજીર અને તેનું મંત્રી મંડળ.
 - (૨) વાઈસરોય અને ગવર્નર જનરલ; તેનું કારોબારી મંડળ, અને મધ્યસ્થ ધારાસભાઓ (કાઉન્સિલ ઓફ સ્ટેટ અને લેજિસ્લેટીવ એસેમ્બલી.)
 - (૩) ગવર્નરો, પ્રાંતિક સરકારો અને ધારાસભાઓ.
 - (૪) સુલેહના વખતની આંતરિક વ્યવસ્થા (Magist-racy & Police.)
 - (૫) ન્યાય શાસન.
 - (૬) મધ્યસ્થ અને પ્રાંતિક સરકારોનાં આવકનાં મુખ્ય સાધનો અને ખર્ચની વિગત.
 - (૭) સ્થાનિક સ્વરાજ્ય.
 - (૮) દેશી રાજ્યો.

